

[illegible]

శ్రీశ్రీ నీలకంఠాచార్య కృతభాష్యమును ఇతర శైవ  
భాష్యములను శ్రీ ముదిగొండ నాగలింగశాస్త్రి కృత పరిష్కా  
రము ననుసరించి-

శ్రీ నిర్మల శంకరశాస్త్రి కృత  
శివతత్త్వప్రభాఽఽద్రీక్షరణము



ప్రకాశకులు - శివజ్ఞానలహరి, ధార్మికసంస్థ, రిజిష్టర్డ్,  
హైదరాబాద్.

అద్యక్షులు-శివశ్రీ॥ అన్నదేవర సుబ్బారావు గారు  
విజయవాడ-10

సర్వస్వామ్యము ప్రకాశకులది.

శ్రీధాత్మసం॥ మార్గశిర పూర్ణిమ.

వెలి రూ. 90/-

ప్రతులు 50

వ్రతము ముద్రణ: 24-12-1996

శాలివాహనశకము 1918

వలయువారు:

A.V.S.R చంద్రశేఖర్

చార్జర్ అకౌంటెంట్

కార్యదర్శి-శివజ్ఞానలహరి,

5-9-47/5, బషిర్ బాగ్,

హైదరాబాద్-500 029.

ముద్రణ :

శివాజీ ప్రెస్, 4-4-53, గంజ్ బజార్, సికిందరాబాద్-500 003.

# విషయసూచిక

విషయము	పుట సంఖ్య
1. తొలిపలుకు	.....
2. తైత్తిరీయము	1-38
3. ఐతరేయము	39-50
4. శ్వేతాశ్వతరము	51-125
5. జాబాలము	126-128
6. కాలాగ్నిరుద్రము	129-130
7. అధర్వశిరస్సు	131-134
8. అధర్వశిఖ	135-136
9. రుద్రహృదయము	136-138
10. భస్మజాబాలము	138-144
11. రుద్రాక్షజాబాలము	144-146
12. బృహజ్జాబాలము	147.....
13. మహానారాయణ (కూచిరుద్ర)ము	148-201
14. శరభోపనిషత్తు	202-204
15. చాందోగ్యము	205-215
16. బృహదారణ్యకము	216-228

ఓం శ్రీ మహాగణాధిపతయే నమః

శ్రీ నీలకంఠీయ ఉపనిషత్ ఖాష్యాంధ్రీకరణ

ప్రాశస్త్యముఁ గురించి-

## తొలి పలుకు

ఉపనిషత్తులు-వేదాంతములని చెప్పఁబడును. "ఉప-శివసమీపే  
అభిః జీవాత్మా నిషీదతి" అని ఉపనిషచ్ఛబ్దవ్యుత్పత్తి. ఉపనిషద్బ్రహ్మ  
త్వము-రహస్యము అనియు చెప్పవచ్చును. అధ్యాత్మవిద్యారహస్యము  
గల ఉపనిషత్తులు-శివ జీవ ప్రపంచ లక్షణములను నిరూపించునవి.  
"బ్రాహ్మణము ఆరణ్యకము ఉపనిషత్తులు అను మూడు విభాగములు  
వేదవాఙ్మయమున నొప్పారుచున్నవి. బ్రాహ్మణభాగము-యజ్ఞయాగా  
దులను, ఆరణ్యకము-యజ్ఞాద్యాచరణమును, ఉపనిషత్ భాగము  
మోక్షసాధనములను విశదీకరించినవి. వేదాంతములు-గద్యాత్మక  
ములుగాను గద్యపద్యాత్మకములుగాను ఆఖ్యానరూపములు గాను  
ప్రశ్నోత్తరరూపములుగాను విరాజిల్లుచు పరమేశ్వరుని మహిమను  
బాటుచున్నవి.

ఇయ్యవి-అష్టోత్తరశత (108) సంఖ్యాకములైన నవ్యానిలో-  
ఈశకేన కథప్రశ్నముండ మాండ్మాక్యణతరేయ తైత్తిరీయ ఛాందోగ్య  
బృహదారణ్యక దశ ఉపనిషత్తులు ముఖ్యములై-ఇతర ఉపనిషత్తుల  
సారాంశము కలిగియున్నవని గుర్తించి శ్రీ నీలకంఠాచార్య భగ  
వత్పాదులు-భాష్యములను వ్రాయగా కీ.శే. మహాపాద్యాయ, శివశ్రీ॥  
ముదిగొండ నాగలింగశాస్త్రి మహోదయులు పరిష్కారరూపములైన  
సంస్కృత వ్యాఖ్యానముల నుల్లేఖించిరి. అట్టి దశోపనిషత్తులతో  
శ్వేతాశ్వతరాదులను జతపరచి-తైత్తిలందరికి ఉపనిషత్సారాంశము  
తెలియుటకై-లోకారాధ్యులు పరమార్థప్రియులు విజయవాడ వాస్త



వ్యూలు నగు శివశ్రీ॥ అన్నదేవర సుబ్బారావుగారి ప్రోత్సాహముతో సంపూర్ణ అర్థిక సహకారముతోడను శైవమహాపీఠాధిపతి, మద్దురు తుల్యులు, ఆసన్న అర్థశతాధిక గ్రంథకర్తలు, వయోజ్ఞాన వృద్ధులు నగు శివశ్రీ॥ నిర్మల శంకరశాస్త్రి ఆరాధ్యులు-తమ శారీరక అస్వస్థతను పాటింపక-తేట తెలుగున పదార్థమును భావమును సారాంశమును ముఖ్యవాక్యముల నుదాహరించుచు వ్రాసి-వెనువెంటనే ముద్రింపఁజేసి-తమ కీర్తిప్రతిష్ఠల నినుమడింపఁజేసికొనుట-మాదృశులకు ముదావహమై భావితరమువారికి అదర్శమునైనది.

భారతీయ సంస్కృతి గల ఉపనిషత్తుల యనువాదము “శివ తత్త్వప్రభ” అనుపేరుతో నుండుట-కడుంగడు ప్రశంసనీయము. భోగ్యరూపమైన స్థిరచరమును యథాలాభము అనుభవించుచు పరధనము నపేక్షింపకుమని ఈశావాస్యము మానవుని ధర్మన్యాయ ప్రవర్తనమును ప్రబోధించినది. ఇట్లే ఇతర ఉపనిషత్తులు శ్రేయస్సును నిఃశ్రేయస్సును విశదీకరించినవి. “మనోనిగ్రహం ఇంద్రియ వశీకరణేన సంపాచ్య-మనః ఈశ్వరాభిముఖం కృత్వా శాంతవదీక్షా స్వీకారేణ ఇష్ట ప్రాణ భావలింగాన్యారాధ్య-పునరావృత్తి రహిత శాశ్వత శివసాయుజ్యం ప్రాప్నుయాత్” అను శాస్త్రిగారి అనువాదముఁదగు సారాంశమును విబుదులు గుర్తించి ఈ గ్రంథము నామూలాగ్రము చదివి పామరులకు వినుపించియు శ్రీవారి కృషిని సార్థకము నొనర్తురు గాక! అని శైవమహాజనులను కోరుచున్నాను.

ఇట్లు

శ్రీ రామగిరి సిద్ధరామేశ్వరశర్మ

శైవశ్రేయోఽభిలాషి, సాహిత్యాలంకార

వారాసిగుడ-సికిందరాబాద్. 27-11-1996

శ్రీ మహా గణాధిపతయే శివాయ పరబ్రహ్మణే నమః  
 లోకారాధ్యానాం శివశ్రీసంపన్నానాం అన్నదేవర-సుబ్బారావు  
 (సుబ్రహ్మణ్య) సమాఖ్యానాం షష్టివర్ష పూర్తి సందర్భే-  
 శుభాశీఃపురస్కరం

## స్వాఖినందనమ్

శ్రీమతో మహాదేవస్య ఆజ్ఞావశాత్-సప్తత్రింశత్యుత్తర పంచ  
 సహస్ర పరిమితతయా (5037) గతే కలియుగే- అష్ట పంచాశ  
 దుత్తర అష్టాదశ శత సంఖ్యా పరిమితే (1858) శాలివాహనశకే-  
 ధాతృనామ సంవత్సర- కార్తికశుద్ధ త్రయోదశ్యాం గురువాసరే-  
 చత్వారింశన్నిమేషోత్తర దశమంతాసు (10.40) శివశ్రీ॥ "అన్న  
 దేవర- గురునాథప్రసాదరావు, సో॥ అన్నదేవర మాణిక్యాంబా  
 సమాఖ్యాయోః శ్రీవత్ససగోత్రయో రాచర్లపుణ్యదంపత్యోః- ఆంధ్ర  
 ప్రదేశే- తూర్పుగోదావరిజిల్లా (ప్రాగ్గోదావరీ మండల) అంతర్గతే  
 కొత్తపేట- కమ్మిరెడ్డిపాలెం గ్రామే కాశికీనదీతీరస్థితే- అశ్వినీ  
 నక్షత్రగత తృతీయచరణే మేషరాశౌ- షష్ఠసంతానతయా సంభూతా  
 అన్నదేవర సుబ్బారావు సమాఖ్యా ఏతే- సప్తనవత్యుత్తర పంచ  
 సహస్ర (5097) పరిమిత గతకలా- అష్టాదశోత్తర ఏకోనవింశతి  
 శతతమ (1918) శాలివాహనశకే- శ్రీధాతృనామ సంవత్సర-  
 కార్తికశుద్ధ త్రయోదశ్యాం (23.12-1996) శనివాసరే- విజయ  
 వాటికాయాం స్వషష్టి వర్షవయఃపూర్తి మాంష్య వైదిక శివాగమ

విధానేన శ్రోత్రియబ్రాహ్మణానాం స్థానికానాం సస్వర వేదమంత్రో  
చ్చారణ పురస్సరం పౌష్టికం కార్యక్రమ మాచక్రుః- దినత్రయే;

ఏతే మహాభాగాః- “అన్నం నామ పృథివ్యపలక్షిత పంచ  
మహాభూతాని, తేషాం మూలప్రకృతేశ్చ సద్యోజాతాది పంచబ్రహ్మ  
రూపేణ, దేవర- ప్రభోః ఇతి “అన్నదేవర” ఇతి గృహభిఖ్యానాః  
పార్థక్యం భవతి ఇత్యతః సుబ్రహ్మణ్యం (సుబ్బారావు) ఇత్యస్య  
పూర్వోక్త పంచబ్రహ్మరూపే పరశివబ్రహ్మణి సుప్తు నిష్ఠావా నిత్య  
ర్థాత్”-శివభాగవతాగ్ర గణ్యత్వార్థా భవంతీతి కథయితుం నకోఽపి  
శంకావకాశః.

అపిచైతే కొత్తపేట గ్రామే బాల్యే ప్రాథమికవిద్యామభ్యస్య  
రాజమహేంద్ర (రాజమండ్రి) పురే-ప్రభుత్వకళాశాలాయాం డిగ్రీ  
పర్యంత మాంగ్లవిద్యాభ్యాసం విధాయ 1965, (67) సంవత్సరే గృహ  
స్థాశ్రమం నిర్వోధుం శ్రీమత్యా సాధ్వీమతల్లికయా సత్యవతీసమాఖ్యయా  
పాణిగ్రహణం (వివాహం) అకుర్వన్.

ఏతే బాల్యే దశమవర్షే జ్వరారాః స్వదేహవిస్మృతిం ప్రాప్తవంతః.  
తదా జనకే చింతాకాంతే సతి-“మమ శివః సాక్షాద్భూయ అభయ  
హస్తం ప్రదర్శితవా నతః మాభీః” ఇతి స్వయం శివవాణీరూపేణ  
జనకస్య దైర్యం పరికల్ప్య-స్వస్థతానంతరం జనకేన పృష్టాః సంతః  
“మమ న కిమపి జ్ఞాయతే” ఇత్యుచ్యుః. ఏతేన శివానుగ్రహపరిపూర్ణా  
ఏతే ఇతి విజ్ఞాయతే. 1957 సంవత్సర మారభ్య బాగ్యనగరే  
(హైదరాబాద్) ఇన్ కమ్ ట్యాక్స్ ఆఫీసర్ ఉద్యోగం విధాయ 1978  
ప్రభృతి విజయవాటికాయాం స్థిరనివాసం చక్రుః శ్రీసోమవారవ్రతం  
సమాచరిత్వా 1989 వత్సరే కార్తికమాసి-సోమవారవ్రతోద్యాపనం  
విధివిధానతయా కృత్వా-తస్మిన్నేవ వర్షే గోకర్ణక్షేత్రే-శ్రీమహాబలే

శ్వర సన్నిదౌ ఉమామహేశ్వరాఖ్యాయా శిలింగవతిష్ఠాం విధాయ చ  
శ్రీశైలమహాక్షేత్రే శ్రీ ప్రథమరాంబామల్లికార్జునయౌ రాదిదంపత్యో  
ర్జగన్మాతాపితౌః కల్యాణం ప్రతివర్షం కుర్వంత ఏతే శైవోత్తమ  
ధన్యజీవనా అభవన్నిత్యుక్తిః స్వాభావిక్యేవ.

శ్రీ కాళహస్తిక్షేత్రే విరాజమానాయాః జ్ఞానప్రసూనాంబాయాః  
కృపయా ఏతే సంతానభాగ్యయోగం ప్రాపుః । కాశీ ప్రయాగ బదరీ  
కేదార త్ర్యంబకేశ్వరాది దివ్యక్షేత్రాణి సంసేవ్య-తత్రత్య శివ  
మారాధయామాసుః. । కొల్హాపురక్షేత్రే మహాలక్ష్మీ దర్శనం. పట్టిస  
క్షేత్రే శ్రీ వీరభద్రస్వామిదర్శనాదికం విధాయ-కాంచీ జంబుకేశ్వర  
అరుణాచల చిదంబర తిరునల్లూర్ కుంభకోణ పక్షిత్తిర్థ మదురా  
కన్యాకుమారి శ్రీరంగ తిరుపతి శ్రీ కూర్మ సింహద్వాది దక్షిణపుణ్య  
క్షేత్రాణి సందర్శయామాసుః-కాశ్మీరదేశే-శ్రీనగరే మహాసరస్వతీం  
సంపూజ్య-విజయవాటికాయాం విద్యమానస్య శైవమహాపీఠకేంద్రస్య  
అనుబంధతయా తత్త్వద్విద్వత్త్మాహేశ్వరవిరచిత శైవగ్రంథాన్  
సంపూర్ణ ఆర్థికబాధ్యతయా ముద్రాపయిత్వా స్వసత్స్వభావం ప్రకట  
యామాసుః. పోడశవర్షేషు ఉమామహేశ్వరవ్రతం విధాయ తదుద్ధావ  
నమప్యోచక్రుః. ఏతత్సప్రజాయా గార్హస్థ్యవలభూతాయాః క్రమః,  
సుపరిచయశ్చాత్ర సముల్లిఖ్యతే. తద్యథా?

1. ప్రథమపుత్రః-వేంకటేశ్వరామచంద్రశేఖరాఖ్యః 28 సం॥

వయస్కః చార్జెర్ట్ ఆకౌంటెంట్ పదవీకః


2 ద్వితీయపుత్రః-గురునాథ కృష్ణప్రసాద్ సమాఖ్యః B.Com.CA-  
20 సం॥ వయస్కః,

3. త్రేతీయపుత్రికా-అనురాధనామ్నీ, వివాహితా B.Com.C.A.  
27 సం॥ వయస్కా,

4. ద్వితీయపుత్రికా-కుమారీ లక్ష్మీసుధనామధేయా బౌతికశాస్త్ర ప్రవీణా, 25 సం॥ వయస్కా,
5. తృతీయ పుత్రికా-ఉమానామ్నీకుమారీ, M.A. 23 సం॥ వయస్కా,
6. చతుర్థ పుత్రికా-నాగరమాసమాఖ్యా-కుమారీ, M.A. 21 సం॥ వయస్కా,

ఏతే సర్వే యోగ్యశీలా మాతాపితౄ రనుమత్యా పవిత్రజీవనం కుర్వంతః శివానుగ్రహాత్ దీర్ఘాయు ర్భాగ్య ఆరోగ్య విజయాది సంపన్నాః కల్యాణ భాజనం సత్వరం సంభూయ సుఖం జీవేయురితి; శ్రీ అన్నదేవర సుబ్బారావు మహాదయాః స్వధర్మపత్నీసమేతాః శతుం సమాః సుఖం జీవేయురితి; ఆధునిక శై వోపయుక్తసద్గ్రంథ ముద్రాక్షణం, అన్య ఆవశ్యక సత్కార్యాచరణం, స్వరక్షణం, స్వకుటుంబ పర్యవేక్షణం కుర్వంతః పూర్వాధికప్రతిష్ఠాం ప్రశంసాం స్వీకృతశాంభవదీక్షాసాఫల్యపూర్ణతాం చ సంప్రాప్నుయురితి చ శివం సదా ప్రార్థయన్ విరమామీత్యం మధికేన - శుభం భూయాత్.

“భార్గవచ్యవన ఆప్లవ భారవ జమదగ్ని పంచార్షేయ ప్రవరాన్విత శ్రీవత్ససగోత్రాః ఆశ్వరాయన సూత్రా ఋగ్వేదాద్యాయినశ్చైతే. ధన్యతమా ఇతి విజ్ఞాయతే.



శివశ్రీ॥ అన్నదేవర సుబ్బారావుగారు-కవితా  
గోష్ఠిలో పాలుగొని స్వయముగా రచించినట్టి  
శివ ప్రార్థన పద్యము

సీ॥ ఆరవగర్భాన నవతరించిన నన్ను-  
జ్యేష్ఠపుత్రునిగాగ జేసినావు ।  
తండ్రి డెందంబులో దాక్కొన్న నాదైన-  
మరణభయంబును మాన్పినావు ।  
జ్ఞానప్రమానాంబికా వరస్ఫూర్తి-  
సంతానబాగ్యప్రశాంతి నొసఁగినావు ।  
అశ్రాంతభావనాఽఽనంవాత్మమూర్తివై  
వీడుగడయు గాగ నెసఁగినావు ।

తే॥ గీ॥ సార గోకర్ణ దామవాస విభవుండ-  
సతతపంచాక్షరీజపోత్సాహపరుండ ।  
అట్టి పరమశివుఁడు మదాత్మ వెలుఁగ-  
శతసహస్రనమస్సులర్చితముఁజేతు॥

ఇత్థం-నివేదకః

ఆచార్య-నిర్మల శంకరశాస్త్రీయరాధ్యః  
(శైవమహాపీఠాధిపతిః)

సర్వమంగళా-శివ-విజ్ఞానసదనమ్-

(120) 184/ఎ-వెస్ట్ (పశ్చిమ) మారేడుపల్లి,  
కోడ్ నెం. 6, సికిందరాబాద్-500 026, ఆంధ్రప్రదేశ్.

ఓమ్

శ్రీ మహా గణాధిపతయే నమః

శ్రీ మేధా దక్షిణామూర్తయే నమః

## తైత్తిరీయోపనిషత్తు

“శివతత్త్వప్రభ” అను శాంకరీయ ఆంధ్రానువాద  
సహితము

“ఓం శం నో మిత్రః శం వరుణః, శం నో భవత్యర్య  
మా శం న ఇంద్రో బృహస్పతిః, శం నో విష్ణు రురుక్రమః  
నమో బ్రహ్మణే, నమస్తే వాయో! త్వమేవ ప్రత్యక్షం  
బ్రహ్మఽసి, త్వమేవ ప్రత్యక్షం బ్రహ్మ వదిష్యామి ఋతం  
వదిష్యామి, సత్యం వదిష్యామి తస్మాత్తవత అవతు మాం  
అవతు వక్తారమ్; ఓం శాంతిః శాంతిః శాంతిః.

సూర్యుడు, వరుణుడు, అర్యముడు, ఇంద్రుడు, బృహస్ప  
తియు, గొప్ప సామర్థ్యము గల విష్ణువున్న మాకు సుఖమును కలుగ  
జేయుదురుగాక! సూర్యునివలన ప్రాణరక్షణము, వరుణునివలన అపాన  
వాయుస్థితి, అర్యమునిచే నేత్రసామంజస్యము, ఇంద్రునివలన శరీర  
బలము, బృహస్పతివలన వాక్ బుద్ధులు పరిపుష్టములగుటయు, విష్ణువు  
వలన యోగక్షేమములు చేకూరుననుట “శం” అనుదాని యర్థము.

ప్రస్తుతము అధ్యయనము చేయఁబడనున్నట్టి ఉపనిషత్తు గు  
వేదమునకు “నమో బ్రహ్మణే” అని నమస్కారము గావింపఁబడినది  
వాయువే-ప్రాణ అపానాదిరూపమున శరీరమును ప్రపర్తింపఁ  
జేయునదై శరీరముచే చేయఁబడు క్రియలను నిర్వర్తింపఁజేయుచు  
జీవనసాధనములలో ముఖ్యమగుటచే “నమస్తే వాయో” అని వాయు  
దేవుఁడు నమస్కరింపఁబడెను. “నీవే ప్రత్యక్షమైన బ్రహ్మము గాన  
నిన్నే ప్రత్యక్షబ్రహ్మముగా మనోవాగ్వికారరహితముగా చెప్పు  
చున్నాను. అట్టి వాయురూపమైన బ్రహ్మము-వేదాధ్యయనముఁజేయు  
నన్ను రక్షించుగాక! అధ్యాపకుడైన ఆచార్యుని కాపాడుగాక!

ఆధ్యాత్మిక ఆధిభౌతిక ఆధిదైవిక తాపత్రయ నివారణకై  
“శాంతిః” అని ముమ్మారు పఠింపఁబడినది.

ఇక నీ యుపనిషత్తు-శివాద్వైతము నెట్లు సమర్థించుననఁగా-  
“బ్రహ్మవిదాప్నోతి పరం” “పరమేశ్వరు నుపాసించువాడు-పరమేశ్వ  
రుని పొందును” అనుచో-పొందువాడు (ప్రాప్త) పొందఁబడునది  
యను జీవేశ్వరుల భేదమే కంతరవముతో చెప్పఁబడినది. ఇట్టి జీవే  
శ్వరభేదము-కేవలాద్వైతమునందు సంఘటితము కాదు. “బ్రహ్మ  
విత్ = బ్రహ్మనుభవము గలవాడు, పరం అప్నోతి = తాను బ్రహ్మ  
మగును” అని జీవేశ్వరభేదము నిరాకరింపఁబడినదనునెడ-జీవేశ్వర  
భేదము- బహుశ్రుతి సంప్రతిపన్నమగుటచే. స్వయమువేరైన  
జీవేశ్వరులకు ఐక్యము సంభవింపదు. ఇట్లగు విదధాతువు-“ఉపా  
సనాదూపమగు జ్ఞానము” అను అర్థము కలదగుటచే-అనుభవరూప  
మైన జ్ఞానమును అర్థముఁజెప్పుట-సముచితము కాదు.

“మనోబ్రహ్మైత్యుపాసీత” 3-18-1, అనుచో ఉపాసనతో



ప్రారంభించి “భాతి చ తపతి చ కీర్త్యా యశసా బ్రహ్మవర్చసేన,  
య ఏవం వేద” అనుచో వేదనముతో ముగించిన సందర్భము  
ఛాంద్యోగమునందు ఉండటవలన విద్యుపాస్తులు ఏకార్థకములని  
తేటపడుచున్నయది. భగవద్భాష్యకారులు “బ్రహ్మవిదాప్నోతిపరం”  
ఇత్యాదులయందు-బ్రహ్మస్వరూపము బ్రహ్మోపాసనము తత్ఫలంబు  
నుపదేశింపఁబడినవి అట్లుకానిచో సత్యత్వాదివిశిష్టమగు బ్రహ్మముతో  
గూడ సకలకామావాప్తిరూపఫలము, అట్టి బ్రహ్మము సాక్షాత్కరించు  
టయు ఎట్లు పొసఁగు”నని నిరూపించిరి.

అట్టితఱి ఉపాస్య ఉపాసక భేదమునందే “ద్యాత్వామునిర్గచ్ఛతి  
భూతయోనిం” “జ్ఞాననిర్మథనాదేవ పాశం దహతి పండితః” “శంభు  
రాకాశమద్వేద్వేయః” “ప్రపాచీనయోగ్యోపాస్య” ఇత్యాది వేదాంతవాక్య  
ములు సార్థకములగును.

“సత్యం జ్ఞాన మనంతం బ్రహ్మ” అనుచో-జ్ఞానపదముతో-జడ  
మైన జగత్తున కంటె, అనంతపదముతో-అణువైన జీవునికంటెను  
బ్రహ్మము విలక్షణమైనదనియు, సజాతీయ విజాతీయములగు జీవ  
జగత్తులకు బ్రహ్మమునకు సహజమైన భేదము కలదనియు; జగత్తు  
సత్యమనియు, “భీషాఽస్మా ద్వాతః పవతే” ఇత్యాదిని-పరమేశ్వరుని  
ప్రకాసకర్తృత్వము సహజమనియు “ఈశ్వరుఁడు మాయాకల్పితుఁడు  
బ్రహ్మము సజాతీయ విజాతీయాది భేదరహితము” అను వాదము  
ఆసంగతమనియు ఇందు నిరూపింపఁబడినది.

“సోఽశ్నుతే సర్వాన్ కామాన్, సహబ్రహ్మణా విపశ్చితా”  
అను వాక్యమున “సర్వజ్ఞుడైన పరమేశ్వరునితో కూడ ముక్తాత్మ-  
కామితముల నన్నిటి ననుభవించు” నని చెప్పఁబడినందున-ముక్తావస్థ  
యందును జీవబ్రహ్మములకు భేదముండునని విదితమగుచున్నది.

ఇంట-“సహ” అనుదానికి “ఏకకాలమున” అని యర్థముఁ జెప్పఁ గూడదు. అట్లు చెప్పినచో “బ్రహ్మణా” అను తృతీయావిభక్తి-నిరర్థకమగును. “సర్వాన్ కామాన్” అనునది-బ్రహ్మము నిర్విశేషము” అను వాదమును నిరాకరించుచున్నది. “భోగమాత్రసామ్యలింగాచ్చ” అను వ్యాససూత్రము- సకలకామావాప్తిరూపమగు శివానందభోగమును అట్టి అనుభవముతో శివసామ్యమును నిర్ధారించినది. “భోగమాత్రసామ్యలింగాచ్చ” అను సూత్రము సగుణ బహ్మపరమైనదని-అద్వైతులుగూడ అంగీకరింపవలసివచ్చినందున- శివాద్వైతమున నిర్గుణ మాత్రతత్త్వము లేనందునను శివాద్వైతమే ఈ యుపనిషత్సారాంశమగునని విదితమైనది.

“యతో వాచో నివర్తంతే” ఇత్యాదిని-బ్రహ్మనందము వాఙ్మనోఽతీతమగునని చెప్పఁబడినది. కాని బ్రహ్మము వాఙ్మనస్సులకు అందరానిదని చెప్పఁబడలేదు.

శ్లో॥ యన్ముహూర్తం క్షణం వాపి-మహాదేవో న చింత్యతే ।  
సా హాని స్తన్నహానర్థః-సాభ్రాంతిః సా చ విక్రియా ॥

వరం హతవహజ్వాలా-పంజరాంత ర్వ్యవస్థితః ।

న సాంబచింతావిరహ-సంస్థితీర్హి ప్రశస్యతే॥

ప్రతి దినము ముహూర్తకాలముగాని క్షణకాలముగాని శివధ్యాసమును చేయకుండుట-హాని, గొప్ప అనిర్థము. భ్రాంతి, వికారంబునగును. “అగ్నిజ్వాలాపంజరమున చిక్కుకొనుట-శివధ్యాసరహితమగు జీవనము కన్న-శ్రేష్ఠముగ ప్రశంసింపఁబడుచున్నది” అను శివమహాపురాణము ఉపబృహించిన-శివధ్యానాభావనిందను ఈ యుపనిషత్తున “యదాహ్యేవైష ఏతస్మి న్నుదర మంతరం కురుతే-అథ

తస్య భయం భవతి” “యదా = ఎప్పుడు, ఏషవేష = ఈయుపాసకుడే, అరంఙ్ = స్వల్పము (కొద్ది)గ నైనను, అంతరం = శివధ్యాన భంగమును (అసగా ప్రతిదినము నియమితసమయములో శివధ్యానము జేయకుండుటను), కురుతే = చేయునో, అథ = అట్లేనచో, తస్య = అట్టివానికి, భయం = జననమరణాది సంసారభయము భవతి = సంప్రాప్తమగును” అను వాక్యము సమర్పించినది. ఇట్లే ఐతరేయోపనిషత్తు గూడ “స ఈక్షత లోకాన్నుస్సజా” ఇత్యాది వాక్యములతో - “బ్రహ్మము సప్రపంచము” ఇత్యాదులను నిర్ధారించి - నిర్గుణబ్రహ్మవాదమును నిరాకరించుచున్నది. ఐతే ఈ తైత్తిరీయ ఉపనిషత్తుయొక్క - విశిష్టశివాద్వైత ప్రతిపాదనము నుల్లేఖించుట - మహాపాద్యాయ, ముదిగొండ నాగలింగశాస్త్రిగారి వైదుషీ లేశము గల నాకు-శివప్రేరణచే అనివార్యమైనది.

తైత్తిరీయోపనిషత్తునందు శిక్షావల్లి, ఆనందవల్లి, భృగువల్లి అను మూడు వల్లులు, సుమారు నలుబది వాక్యములు గలవు.

శిక్షావల్లిలో “శం నో మిత్రః” ఇత్యాది శాంతిపాఠముఁదగు అర్థము వ్రాయఁబడినది. ఇది-ప్రథమానువాకము.

ఇక అకారాది ఆక్షరము, ఉదాత్తాదిస్వరము, హ్రస్వాదిమాత్ర, ప్రయత్న విశేషమనఁదగు బలము, ఉచ్ఛారణలో సమానత్వమనఁబఱుగు సామము, సంహిత యనఁబడు సంతానము అను ఆరు లింగములు గల శిక్షను విశేషించి చెప్పుదుమని శిక్షావల్లియందు మొదటి వాక్యమున నూచింపఁబడినది.

### ఇది-ద్వితీయానువాకము

తృతీయానువాకమున-నాలుగు వాక్యములయందు - మొదట

అచార్య శిష్యులమగు మా ఇరువురికి-కీర్తి, బ్రహ్మవర్చస్సు ఎల్ల కాలము ఉండుగాక! అని ప్రార్థించి-అధిలోకము, అధిజ్యోతిషము, అధివిద్యము, అధిప్రజము, అధ్యాత్మము అను ఐదు అధికరణములు చూపఁబడినవి.

ఒక్కొక్క అధికరణము-పూర్వరూపము, ఉత్తరరూపము, సంధి, సంధానము అను నాలుగు విభాగములు కలిగియుండును

1. పృథివి-పూర్వరూపము, స్వర్గము-ఉత్తరరూపము ఆకాశము సంధి, (అంతరము), వాయువు-సంధానము (కూర్పు) ఇది-అధిలోకమనఁబడును.
2. అగ్ని-పూర్వరూపము, ఆదిత్యుడు-ఉత్తరరూపము, ఉదకము-సంధి, మెరుపు-సంధానము, ఇది-అధిజ్యోతిషము.
3. అచార్యుడు-పూర్వరూపము, అంతేవాసి (శిష్యుడు) ఉత్తరరూపము, విద్య-సంధి, ప్రవచనము-సంధానము, ఇది-అధివిద్యము.
4. మాత-పూర్వరూపము, పిత-ఉత్తరరూపము, సంతానము-సంధి, ప్రజననము-(గర్భమును కలిగించుట) సంధానము, ఇది-అధిప్రజము.
5. క్రింది చెక్కిలి (దొడ) పూర్వరూపము, పైచెక్కిలి-ఉత్తరరూపము, వాక్కు-సంధి, జిహ్వా-(నాలుక) సంధానము. ఇది-అధ్యాత్మము

ఇవి మహాసంహితలనఁబఱఁగును. ఇట్లు వ్యాఖ్యానింపఁబడిన ఈ మహాసంహితలను బావించువాడు-సంతానము, పశువులు, బ్రహ్మవర్చస్సు, అన్నవస్త్రములు మున్నగు సంపత్తు గలవాడగును.

## ఇది-తృతీయానువాకము

నాలుగవ అనువాకములో మూడు వాక్యములు గలవు.

“య శ్చందసా మృషణో విశ్వరూపః । చందోభ్యోఽ  
మృతాత్ సంబభూవ । స మేంద్రో మేధయా స్సృణాతు  
అమృతస్య దేవ ధారణో భూయాసం । శరీరం మే విచ  
ర్షణం । జిహ్వో మే మధుమత్తమా । కర్ణాభ్యాం భూరి  
విశ్రువం । బ్రహ్మణః కోశోఽసి-మేదయాపిహితః ।  
శ్రుతం మే గోపాయ”

1

వాక్యార్థము-యః = ఏ ప్రణవము, చందసాం = వేదములలో,  
ఋషభః = శ్రేష్ఠమై, విశ్వరూపః = ప్రణవవాచ్యుడైన శివునితో  
భిన్నము కానందున-విశ్వము రూపముగాగలదై, (అథవా = వాఙ్మయ  
మున కంతటికి మూలరూపమై), చందోభ్యః = ఋగ్యజుః సామవేద  
ములనుండి, అమృతాత్ = వేదయోనియగు పరమేశ్వరునుండియు,  
సంబభూవ = ఆవిర్భవించినదో. సః = అట్టి ప్రణవముతో నిరూపింప  
బడు, ఇంద్రః = పరమేశ్వరుడు, మా = నన్ను, మేధయా =  
ధారణాశక్తిగల బుద్ధిచే, స్సృణోతు = జీవింపజేయుగాక! హే దేవ  
= పరమేశ్వరా! అమృతస్య = మృత్యుంజయుడవైన నీ లింగరూప  
మును, ధారణో = బాహ్యశరీరమున నిరంతరము ధరించువాడను,  
భూయాసం = అగుదునుగాక! మే శరీరం = నా స్థూలశరీరము, విచ  
ర్షణం = బలారోగ్యసంపన్నముగ సమర్థమగుగాక! మే జిహ్వో = నా  
నాలుక, మధుమత్తమా = శివారాధనమంత్రోచ్ఛారణతో మధురభాషిణి  
యగు గాక! కర్ణాభ్యాం = చెవులచే, భూరి = బ్రహ్మవిద్యావబోధక

మగు ఉపనిషచ్చివాగమాగాదిశాస్త్రము నధికము, విశ్రవం = విందును  
గాక! (దేవ = పరమేశ్వరా!) బ్రహ్మణః = నిరాకారమగు జ్యోతిః  
స్వరూపమైన పరమాత్మకు, కోశోఽసి = కత్తికి యెఱవలె, ఇష్టలింగ  
రూపమున ఆశ్రయమగుదుఁ, మేధయా = శివజ్ఞానరహితమైన  
బుద్ధితో, పిహితః = తప్పుబడినవాడవు, అథవా తవద్వాచకమగు ప్రణవ  
ముతో - లేక - ప్రణవషడక్షరితోడను పిహితః = ఆశ్రయముగా కప్పు  
బడినవాడవు, అనఁగా - ప్రణవషడక్షరియందు నెలకొనియున్నావని  
భావము శ్రుతం మే = శాంతవదీక్షాదేశికాదులవలన నేను వినిన ఇష్ట  
ప్రాణభావలింగారాధనాది విధానమును, గోపాయ = నాచే అచరింప  
జేయుచు రక్షింపుము!

ఈ మంత్రమున గల “యశ్చందసాం = స్పృణోతు” మంత్ర  
మును విద్వాంసులు విద్యార్థులును ధారణాశక్తికై జపించవచ్చును.  
లక్ష జపింపవలెను.

“ఆవహంతీ వితన్వానా-కుర్వాణా చీర మాత్మనః ।

వాసాగ్ంసి మమ గావశ్చ-అన్నపానే చ సర్వదా ।

తతో మే శ్రియ మావహ-లోమశాం పశుభిఃసహస్యాహా”

ధర్మాచరణమునకు ఉపయోగించు అర్థసంపత్తిని సమీపింపఁ  
బడినదింపఁజేయునదై చిరకాలము అనుసరించునట్టి శ్రీదేవి-నాకు  
వసన్నురాలు అగుగాక! ఆదేవిధముగా-వస్త్రములు గోవులు అన్న  
పానీయములు యావజ్జీవము లభించుగాక! అందువలన పరమేశ్వరా!  
నాకు పశువస్త్రధనదాన్యసమృద్ధిరూపమగు సంపదను నిరంతరము  
కలుగఁజేయుము!

ఈ మంత్రము చివర “స్యాహా” పదముండుటచే-సంపదకై -  
వీనితో విధియక్తముగ హవనమును చేయవలెనని తెలియుచున్నది

ఇక నీ రెండవ మూడవ మంత్రములయందు-

బ్రహ్మచారులైన విద్యార్థులు నన్ను చేరుదురు గాక! వేదాధ్యేత  
లందరిలో నేను యశస్వి నగుదును గాక! సంపన్నులలో ప్రశంస  
నీయుడ నగుదును గాక! భగవానుడా! నీలో నేను ప్రవేశింతును  
గాక! అట్టి సర్వాశ్రయుడవగు భగవానుడా! నాలో నివసింపుము!  
ప్రణవవాచ్యుడవైన పరమేశ్వరా! (లేక వాచ్యవాచకములకు భేదము  
లేనందున ప్రణవమా! అనియు చెప్పవచ్చును.) సహస్రశాఖలు గల  
నీ అనుసంధానముతో నన్ను శోధింపఁజేసికొందును. (పాపరహితుడ  
నగుదును.) పరమేశ్వరా! ఉదకములు క్రిందికి ప్రవహించునట్లు  
నెలలు సంవత్సరము నాశ్రయించునట్లు బ్రహ్మచారులు నన్ను  
సమీపింతురు గాక! నీవు చేరువనుండు గృహమువంటిదానవు.  
నన్ను రక్షింపుము! నన్ను పొందుము!

### ఇది-చతుర్థానువాకము

ఐదవ అనువాకమున గల మూడువాక్యములకు భావార్థమును  
దిగువ విడము గాననగును.

“భూః” “భువః” “సువః” అనునవి-మూడు వ్యాహృతులుకాగా  
ఈ మూడిటికి-చాలుగవదగు వ్యాహృతిని మహాచమస్యుడను మంత్ర  
ద్రష్ట-అనుసంధింపఁజేసెను. అది “మహః” అనఁబడును. “మహః”  
అనఁగా-సర్వశ్రేష్ఠమైన బ్రహ్మమగును. మహాశబ్దవాచ్యుడైనవాడే  
పరమాత్మయగును. ఇతరులు-అంగదేవతలగుదురు. “భూః” అను  
నది-భూలోకమును, “భువః” అనునది-అంతరిక్షమును, “సువః” అను  
నది స్వర్గలోకమును, “మహః” అనునది-సూర్యుని సూర్యాంతర్వర్తిని  
నిర్వచించును. సూర్యునిచేతనే లోకములన్నియు ప్రకాశించుచున్నవి.

ఇవిభిక్షముగనే అగ్ని వాయు రవిచంద్రులను భూరాదులయందు భావింపవలెను. చంద్రునివలననే జ్యోతిస్సులన్నియు వెలుగందుచున్నవి. ఋక్ సామ యజుస్సులను ప్రణవమును భూరాదులయందు భావింపవలెను. ప్రణవముచేతనే వేదములన్నియు రాణించుచున్నవి. ప్రాణ అపాన వ్యానదృష్టిని భూరాదులయందు నెలకొలిపి-మహస్సు నన్నముగా భావింపవలెను-అన్నమువలననే ప్రాణాదులు పరిపుష్టములగుచున్నవి.

భూరాదివ్యాహృతులు నాలుగిటియందు-భూ అంతరిక్ష స్వర్గ సూర్యభావన, అగ్ని వాయు రవిచంద్రభావన, ఋక్ సామ యజుః ప్రణవభావన, ప్రాణ అపాన వ్యాన అన్న భావనయను నాలుగు విధములుగలవని గుర్తించువాడు. చెప్పబోవు బ్రహ్మవిద్యను తెలిసికొనగలుగును. ఇట్టివాని సమరులు గౌరవింతురు.

### ఇది-పంచమానువాకము

ఇక షష్ఠానువాకమున

“స ఏషోఽంత ర్హదయ ఆకాశః తస్మిన్నయం పురుషో మనోమయః । అమృతో హిరణ్మయః । అంతరేణ తాలుకే । య ఏష స్తన ఇవావలంబితే । సేంద్రయోనిః । యత్రాసౌ కేశాంతో వివర్తతే । వ్యపోహ్య శీర్షకపాలే । భూరిత్యగ్నోప్రతితిష్ఠతి । భువ ఇతి వాయూ”

సువరిత్యాదీల్యే । మహ ఇతి బ్రహ్మణి । ఆప్నోతి స్వారాజ్యమ్ । ఆప్నోతి మనసస్పతిమ్ । వాక్పతి శ్చక్షుష్పతిః । శ్రోత్రపతి ర్విజ్ఞానపతిః । ఏతత్తతోభవతి ।



ఆకాశశరీరం బ్రహ్మ । సత్యాత్మ ప్రాణారామం మన  
ఆనందం శాంతి సమృద్ధమమృతమ్ । ఇతి ప్రాచీన  
యోగ్యోపాస్య” 2

“హృదయములో ప్రకాశించు ఆకాశ (అవకాశ)ము చిదంబర  
మనఁబడును. మనస్సు నదిష్ఠించు మహాపురుషుఁడు-చిదంబరము  
నందుండువాడు. జరామరణాదులు లేనివాడై బంగారువన్నె గల  
దివ్యమంగళ విగ్రహము గలిగిన పరమేశ్వరుఁడు-జీవాత్మద్వారా  
శరీరమునుండి బయలుదేరుటకు దౌడల నడుమగల మాంసగ్రంథి  
(స్తనము) నుండి శిరస్సుఁజెందిన శిఖాస్థానము మార్గమగును.

భూలోకపర్యవసానమగు అగ్నియందు కొంతకాలము, భువర్లోక  
ముఖ్యమగు వాయువునందు కొంతకాలము, సువర్లోకాధారమగు సూర్యు  
నందు కొంతకాలము-ముక్తాత్మ నివసించి మహస్సును బ్రహ్మముగా  
నుపాసించుటచే బ్రహ్మమును పొందును. బ్రహ్మప్రాప్త్యనంతరమే  
సచ్చిదానందమయమగు నిజరూప (స్వారాజ్యము)ను పొంది-సంకల్ప  
మాత్రముననే సకలకామ్యముల ననుభవించును. అనఁగా ప్రాకృత  
సంకల్ప వికల్పముల నతిక్రమించిన దివ్యమైన మనస్సు గలవాడగు  
నని భావము. వాక్కునకు చక్షురాది ఇంద్రియములకును ప్రభువై  
వాగాదుల నీశ్వరాభిముఖములుగ నొనర్పఁగలుగును. అందువలన  
జీవాత్మకు-సంసారబంధవిముక్తి కాగానే-ఇంతవరకు ప్రాకృతముగా  
కనుపడిన ప్రపంచము-చిదంబరశక్తి శరీరముగా గలదియు, నిరం  
తరమైన సత్త (ఉనికి)యగునదియు, సమస్త ప్రపంచమును జీవింప  
జేయు ప్రాణశక్తిని విహరించునదియు, దివ్యమైన మనస్సునందే  
ఆనందముగలదియు, వికారరహితమైన శాంతిచే నిండినదియు, జన్మ  
జరామరణములు లేనిదియు నగు బ్రహ్మముగా గోచరించును. అనఁగా

ముక్తపురుషునకు జగత్తంతయు శివమయముగా కనుపడునని భావము.

ప్రాచీనయోగ్యుఁడా! ఈ విధముగా శివునుపాసింపుము! అని ఆచార్యుఁడు శిష్యునకు ఉపదేశించెను.

“ఏతత్తతో భవతి” ఇత్యాదివాక్యమున “మన ఆనందం” అని యుండుటచే-పరమేశ్వరునకు ముక్తాత్మకును ఆనందానుభవమునకై దివ్యమైన మనస్సు ఉండునని విదితమగుచున్నందున “లింగశరీర భంగఏవ మోక్షః” “మనోబుద్ధ్యాదివిశిష్టమగు సూక్ష్మశరీరము లేకుండు టయే మోక్ష”మను వాదము-భంగపడినదని-పాఠకులు గ్రహింతురు గాక!

## ఇది షష్ఠానువాకము

సప్తమానువాకమున గల ఒకే ఒక వాక్యమునందు-

పంక్తి యను చందస్సునకు సంబంధించిన పాంక్తోపాసనము నిరూపింపఁబడినది. ఎట్లనఁగా- అధిభూతము, ఆధ్యాత్మము ఇత్యాదులతో ఒక్కొక్కటి ఐదు విధములగునది.

పృథివి, అంతరిక్షము, స్వర్గము, మహాదిశలు, అంతర్దిశలు ననునవి అధిభూతమనఁబడును. అగ్ని, వాయువు, ఆదిత్యుఁడు, చంద్రుఁడు, నక్షత్రములుననునవి-రెండవ పంచకమగునవి ఉదకము ఓషధులు, వసస్పతులు, ఆకాశము ఆత్మయనునవి-మూడవ పంచకముగాను, ప్రాణవ్యాన అపాన ఉదాన సమానవాయువులు-నాలుగవ పంచకముగాను, చక్షుః శ్రోత్ర మనో వాక్ త్వక్కులు-ఐదవపంచకముగాను, చర్మ మాంస స్నాయు అస్థి మజ్జలు-ఆరవ పంచకముగాను వ్యవహరింపఁబడును.

ఇట్టి విభాగమును భావింపవలెనని ఒకానొక ఋషి-వక్కాజీం చెను పంక్తియను చందస్సున ఐదక్షరములుండుటచే పంచపంచ విభాగము గలిగిన ఆరు పంచకములను తలచుకొనువాడు-సమస్త ప్రపంచవైభవము గలవాడగునని నిరూపింపఁబడినది.

### ఇది—సప్తమానువాకము

అష్టమానువాకమున ఒకే ఒక వాక్యమునందు “ఓమ్” అనునది. ప్రణవస్వరూపమగు బ్రహ్మాంబేను, వాచకమగు ప్రణవము వాచ్యమగు బ్రహ్మముతో భిన్నము కాకుండుటచే ప్రణవము బ్రహ్మముగా ప్రశంసింపఁబడుచున్నది. ప్రణవమే సమస్త వాఙ్మయమగును. శబ్దము లన్నియు వేదమునుండి ఆవిర్భవించుటచేతను, వేదమునకు మూలము ప్రణవమగుటఁజేసియు వాఙ్మయమంతయు ప్రణవమగునని చెప్పఁబడినది.

వైదికకార్యమును గుర్తించువారు—మొదట “ఓమ్” అని ఉచ్చరింతురు “ఓమ్” అని వినుపింపఁబడును. ఉద్గాతలు “ఓమ్” అని ప్రారంభించియే సామవాక్యముల గానముఁ జేయుదురు. “ఓమ్” అను ప్రారంభముతో ఋక్కులను పఠింతురు అధ్వర్యులు, హోతయు అగ్నిహోత్రమున హవనమును వేదపఠనమును “ఓమ్” అనియే ప్రారంభింతురు. వేదపఠనముద్వారా ప్రణవమును గుర్తించి—ప్రణవమును అనఁగా పంచావయవఘటితసూక్ష్మపంచాక్షరి యనఁదగు ఓంకారమును స్థూలపంచాక్షరి యగు శివమంత్రముతో జతపఱచి. శివునుపాసింపవలె నని - సారాంశము.

### సప్తమానువాకమున—

వేదాధ్యయనమునందు అధ్యాపనమునందును-యథార్థ సంభాషణ

మును (చూచినది చూచినట్లు ప్రాణులకు హితముఁ గొలుపు మాట  
లాడుటను;) లేక సమదర్శనమును; శివపంచాక్షరీ మహామంత్రజప  
రుద్రాధ్యాయాది పఠనాదికమగు తపస్సును; బాహ్యేంద్రియజయ  
మును; అంతఃకరణ నిగ్రహమును; అగ్నులను, అగ్నిహవనమును,  
అతిథిసత్కారమును, కళత్రాది బిందు భృత్యజనాది పోషణమును,  
ధార్మికసంతాన ప్రాప్తిప్రయత్నమును, పౌత్రాది వంశవృద్ధి  
వాంఛను. విడువరాదు. గృహస్థాశ్రమాంగములగు వైవాని న్నాచ  
రించుచు శివజ్ఞానోన్ముఖుఁడు కావలెను.

సత్యవచస్కుఁడైన రథీతరుఁడు అను ఋషి-సత్యమే ముఖ్య  
మైనదనియు, తపోనిత్యుఁడైన పౌరుశిష్టియను మునీంద్రుఁడు-తపస్సే  
ప్రధాన మనియు, నాకుఁడు అను మౌద్గల్యుఁడు-స్వాధ్యాయ ప్రవచ  
నములే ముఖ్యములనియు, నిరూపించినవారు.

దశమానువాకమున-

శాఖోపశాఖాసహస్రసంకులము చేద్యస్వభావము గల  
వృక్షమువంటి ఆహంకార మమకార సంవేష్టితమగు సంసారము అను  
వృక్షమును ఏనాటికైనను నేను చేదింతును. అనఁగా-దేహమే ఆత్మ  
యను అభిమానము లేనివాడ నగుదునని భావము

సంసారవృక్షమును చేదించి శివజ్ఞానము గలిగినట్టి నా కీర్తి-  
పర్వతముఁడగు పై ప్రదేశమువలె-అత్యున్నతమగుగాక! సూర్యుని  
వలె మిక్కిలి పవిత్రుఁడనై పరమేశ్వరునితో సమానుఁడ నగుదును  
గాక! జ్ఞానైకసాధనమగు దివ్యకాంతి గల వస్తువునగుదును గాక!  
సంసారదుఃఖము సత్యంతము పోగొట్టు శివజ్ఞానముతో సుమేధస్సు  
గలవాడ నగుదునుగాక!

మరణము క్షయము లేనివాడ నగుదును గాక!

ఇట్లు త్రిశంకువు అను ఋషి - శివజ్ఞానప్రదమగు వచనము నుచ్చరించెను.

**ఇక నేకాదశానువాకమును గమనింపుడు!**

గురుకులవాసమున శిష్యునకు ఆచార్యుఁడు వేదమును నేర్పి-  
స్నాతకుఁడై గృహస్థుఁడు కాబోవు శిష్యుని దిగువవిధము శాసించు  
చున్నవాడు.

“సత్యం వద” “నిజము మాట్లాడుము!” అబద్ధములాడువాడు-  
కాలక్రమమున క్షీణదశ ననుభవించునని భావము

“ధర్మంచర” “నీ యధికారము ననుసరించి-శ్రౌత స్మార్త  
కర్మ నాచరింపుము!”

స్వాధ్యాయాధ్యయనమునకు భంగము నాపాదింపకుము! ఆచార్యు  
నకు ప్రయమగు ధనము నార్జించి సమర్పించి ఆచార్యు ననుజ్ఞఁ  
బొందియు గృహస్థుఁడవై పుత్రపౌత్రాది సంతానముఁ బడయుము!

సత్యము నాచరించుట యందు ప్రమాదముఁజెందకూడదు. పౌర  
పాటున అసత్యమునాచరింపకూడదని భావము.

తన క్షేమమును కాపాడుకొనవలెను. అపత్కాలమున భస్మ  
స్నానాదులచే శరీరమును రక్షించుకొనవలెనని భావము. భస్మధార  
ణాదులచే కలుగు ఐశ్వర్యమునకై పాటుపడవలెను. శుభప్రదము  
లగు పుణ్యకర్మల నవశ్య మాచరింపవలెనని భావము.

వేదముఁ జదువుటయందు చదివించుటయందును ప్రమాదము  
కూడదు.

దేవకార్యములగు వైశ్వదేవాదులను, పితృకార్యములగు శ్రాద్ధాదులను విసర్జింపకుము! కన్నతల్లిని దైవముతో సమానముగ పూజింపుము! తండ్రి దైవమని భావింపుము! ఆచార్యుడు దైవమని సత్కరింపుము! అతిథులను గౌరవింపుము!

శిష్టాచారప్రాప్తములు దోషసహితములునగు పుణ్యకర్మల నాచరింపుము! శిష్టులచే ఆచరింపఁబడినను దోషసహితముల నాచరింపకుము!

శిష్టులు గూడ రజోగుణప్రభావముచే ఒకప్పుడు నింద్యకార్యములఁ జేయుదురు. గాన వారి ఆచారము దుష్టమగునెడల-కర్తవ్యకర్మ విషయమై- ప్రమాణము కాదని భావము.

మన ఆచార్యుల సుచరితములు శ్రుతి స్మృత్యవిరుద్ధములగుచో నయ్యవి గ్రహింపఁదగినవి. ఆచార్యులు గూడ రజస్తమోగుణ సంబంధమున కదాచిత్ అనాచారములఁ జేయుదురు. అట్టివానిని విడనాడవలెనని భావము.

ఏ బ్రాహ్మణులు వయస్సులో పెద్దవారై సదాచార సంపన్నులై యుందురో, అట్టివారిని ఆసనదానాదులతో వినయమున సత్కరింపవలెను. వారిముందు సప్రమతతో ప్రవర్తింపవలెను. శ్రద్ధతో దేనినైన నొసఁగవలెను. అశ్రద్ధతో నీయరాదు. మనస్తృప్తితో దానముఁ జేయవలెను. ఎక్కువ ఇచ్చుచున్నను ఇది తక్కువే అను సిగ్గుతో నొసఁగవలెను. దానముఁజేయనిచో తస్కరాదులు అపహరింతురను భయముతో నొసఁగవలెను. స్నేహముతో నీయవలెను. ప్రతిఫలము నపేక్షింపఁ గూడదని భావము.

ఇట్లైనను నీకు - కర్మయందుగాని ప్రవర్తనమునందు గాని సంశయము కలుగునెడల- ఆ సమయమున- కర్తవ్యమగు కర్మను

శాస్త్రీయమగు ప్రవర్తనమును బాగుగా విచారింప సమర్థులగువారు, నియమముతో కర్మ నాచరించువారు, సమస్త శ్రౌతస్మార్త కర్మలను సాంగోపాంగముగ పరిశీలించువారు, కఠిన స్వభావము లేనివారు, ధర్మమునే అపేక్షించువారు నగు బ్రాహ్మణులు - సందిగ్ధములైన కర్మలను గురించి ప్రవర్తనములను గురించియు ఎట్లు నడుచు కొనెదరో, అట్లే నీవు ప్రవర్తింపుము!

ఇదియే మా ప్రశాసనము. ఇదియే మా ఉపదేశము. ఇదియే వేదములచే రహస్యముగ చేయఁబడు హితోపదేశము. ఆచార్యులందరిచే శిష్యునకు చేయఁబడు అనుశాసనము. ఈ చెప్పిన విధమున వేదాధ్యయనాదుల ననుష్ఠింపవలెను. ఇవ్విధముగానే ప్రవర్తించుట - శ్రేయస్కర మగును.

### ద్వాదశానువాకమున -

“శం నో మిత్రః శం వరుణః” ఇత్యాదిశాంతిపాఠమున

“అవాదిషమ్” ఇత్యాది భూతార్థక్రియల నుచ్చరించుట యను విశేషము. ఇందు గలదని గుర్తింపవలెను.

దీని యర్థము ఈ వరకే వ్రాయఁబడినది.  
ఇయ్యది - తైత్తిరీయోపనిషత్తుఁజెందిన శిక్షావల్లి.

ఓమ్

శ్రీ మహా గణాధిపతయే నమః

శ్రీ మేధా దక్షిణామూర్తయే నమః

## తైత్తిరీయోపనిషత్తు

ఆనందవల్లి

శాంతిపాఠము

“ఓం సహ నా వవతు సహ నౌ భునక్తు సహ వీర్యం  
కరవావహై తేజస్వి నావధీత మస్తు, మా విద్వి  
షౌవహై” ఓం శాంతిః శాంతిః శాంతిః.

పదార్థము- విద్యాప్రాప్తివిఘ్నములను శమింపజేయుటకు -  
విద్యాప్రారంభమున చదువఁదగిన శాంతిమంత్రము- మొదట విను  
పింపఁబడుచున్నది.

విద్యచే గమ్యమానమగు దేవత-నౌ = శిష్యాచార్యులను, సహ  
వతు=ఆనందమునుండి ఏకకాలమున రక్షించుగాక! సహనౌభునక్తు=  
ఆర్థము ననుభవించఁజేయుగాక!

ఆనందముఁజెందకుండ కాపాడుటయే గాక ఆర్థము (విహితమైన  
స్వాభీష్టము)ను సిద్ధింపఁజేయుగాక అని భావము.



సహ వీర్యం కరవావహై = అధ్యయనముతో అధ్యాపనము తోడను విద్యాఫలమగు సామర్థ్యమును చూపుదుము గాక! తేజస్వినా వధీతమస్తు=మా అధీతము. ఇతరులచే తిరస్కరింపఁబడని తేజస్సు గలదగుగాక! మా విద్విషావహై=మేమిద్దరము అసహనాది ద్వేషము లేక-ధర్మభంగమువలన నైన ద్వేషము లేనివారమగుదుము గాక!

ఆనందవల్లిలో తొమ్మిది అనువాకములు గలవు. మొదటి అనువాకమున-బ్రహ్మవిద్య ప్రశంసింపఁబడుచున్నది.

“బ్రహ్మవిదాప్నోతి పరమ్”

“బ్రహ్మోపాసకుఁడు సర్వశ్రేష్ఠమైన బ్రహ్మమును పొందును” బ్రహ్మోపాసనకంటె ఇతరములైనవి అపరములనఁబడును. చేతనా చేతనముల నతిక్రమించిన బ్రహ్మము (శివు) నుపాసించుట-ఇంద్ర చంద్రాద్యుపాసనలకు నతీతమగుటచే- అట్టి యుపాసనచే పొంచ బడునది బ్రహ్మంబే (శివుఁడే) నగును.

శాంభవదీక్షితుఁడై ఇష్టప్రాణ భావలింగములయందు బ్రహ్మము (శివు) నుపాసించినయెడల - ప్రారబ్ధాంతమున పొందఁబడువాడు- శివుఁడేనని సారాంశము.

“తదేషాఽభ్యుక్తా”

అట్టి బ్రహ్మముఁ గూర్చియే ఈ ఋక్కు చెప్పఁబడినది.

“సత్యం జ్ఞాన మనంతం బ్రహ్మ”

సత్యం = శాశ్వతమైన సత (ఉనికి) గలిగినది,

అనఁగా- అచేతనమైన ప్రకృతిని, ప్రకృతితోకూడిన జీవాత్మను అతిక్రమించునదని భావము.

జ్ఞానం = నిత్యము అసంకుచితము నగు జ్ఞానగుణము నిండి యుండునది,

ఇట్లు చెప్పటచే-ముక్తపురుషులను మించినదని తెలియుచున్నది. ముక్తపురుషులు బద్ధదశలో సంకుచితజ్ఞానము గలవారై శివానుగ్రహమున ముక్తులై పరిపూర్ణ జ్ఞానము గలవారగుదురు గాన పరమేశ్వరుని జ్ఞానమునకు సంకృతము ఎప్పుడును లేదని తెలియవలెను.

అనంతం = దేశకాల వస్తుపరిచ్ఛేదము (అవధి కొలత) అంతమనఁబడును. అట్టి అంతములేనిదియు బ్రహ్మాంబగును.

“యో వేద నిహితం గుహయామ్”

“యః = ఎవఁడు, గుహయాం = హృదయ గుహయందు

నిహితం = ఉన్నవానిగా, వేద = పరమేశ్వరు నుపాసించునో, పరమేశ్వోమన్ = పరమాకాశమనఁదగు వెక్కదామమున, “సోఽశ్నుతే సర్వాన్ కామాన్ సహ బ్రహ్మణా విపశ్చితా” సః = అట్టి యుపాసకుఁడు, సర్వాన్ కామాన్ = పరమేశ్వరుని సర్వజ్ఞత్వాది కల్యాణగుణములను, సహ విపశ్చితా = సర్వజ్ఞుడైన, బ్రహ్మణా = బ్రహ్మముతో కూడ. అశ్నుతే = అనుభవించును”.

కాంబవదీక్షితుడై- గుహవంటి హృదయములో పరమ ప్రకాశమగు చిదంబరమునందు భావలింగము నుపాసించుటకు మొదట ఇష్టప్రాణ లింగముల నుపాసించినచో- శరీర వియోగానంతరము పరిపూర్ణ జ్ఞానము గలవారై శివానందము ననుభవింపఁ గలుగునని సారాంశము.

ఇక సృష్టిక్రమము నిర్దేశింపఁబడుచున్నది. బ్రాహ్మణమునందు “బ్రహ్మవిదా ప్నోతి పరమ్” ఇత్యాదిని ప్రశంసింపఁబడిన.

“సత్యం జ్ఞాన మనంతం బ్రహ్మ” అనుచో చెప్పబడిన పరమాత్మ నుండి- ఆకాశము ఆవిర్భవించినది. ఆకాశమునుండి వాయువు, వాయువునుండి అగ్ని, అగ్నినుండి ఉదకములు, ఉదకములనుండి భూమి, భూమినుండి ఓషధులు, (వరి ధాన్యాదులు) ఓషధులనుండి అన్నము, (ఆహారము) అన్నమునుండి పురుషుడు ఆవిర్భవించును.

ఆ పురుషునకు- ఈ కనబడునదియే శిరస్సు. ఇదియే దక్షిణ (కుడి) భాగమున హస్తము, ఇదియే వామ (ఎడమ) భాగమున హస్తము, ఈ ప్రసిద్ధమైన మధ్యశరీరమే ఆత్మగా చెప్పబడును. ఈ పాదములే ఆధారము, ఈ శ్లోకము అన్నమయనిఁ గూర్చి చెప్పబడినది.

### ఇది- ప్రథమానువాకము

#### ద్వితీయానువాకమున-

భూమిపై గల ప్రజలందరు అన్నమునుండియే పుట్టుచుందురు. మిరియు అన్నముచేతనే జీవింతురు. చివరన అన్నము (వృథివి)నే పొందుదురు. వృథివీ సంబంధములగు వస్తువులతో అన్నమే శ్రేష్ఠమైనది. అందువలన అన్నము సర్వోషధమని చెప్పబడును. అన్నమును బ్రహ్మముగా భావించువారికి- సర్వవిధమైన అన్న (ఆహార) ము సమకూరును

అన్నము బ్రహ్మమెట్లనఁగా ?

బ్రహ్మము సర్వశ్రేష్ఠమైనట్లు వృథివ్యాది పంచభూతములలో అన్నము శ్రేష్ఠమైనది. బ్రహ్మము తాపత్రయమును నివారించి సర్వోషధమగు నట్లు అన్నము శరీరపుష్టిఁ గలుగఁజేయునదగుటచే సర్వోషధ మగునది. అన్నము వలన ప్రాణులు జన్మింతురు.

బ్రహ్మము వలన ప్రాణుల జన్మలు సంభవించును. అన్నమునకు బ్రహ్మమునకును ప్రాణి జనకత్వము సమానమగుటజేసి అన్నము నందు బ్రహ్మభావనజేయవలెనని తెలియుచున్నది.

“అద్యతే” “తినబడుచున్నది” ఇతి-అన్నం, “ఆత్తి చ భూతా నీతి” ప్రాణుల సంత్యకాలమున భక్షించును. “అనగా తనలో చేర్చు కొనును” గాన అన్నమని చెప్పబడును.

పరమాత్మనుండి ఆకాశాదిక్రమముగ జన్మించు పురుషుని \*స్థూలారుంధతీన్యాయమున ప్రదర్శించుటకై మొదట పురుషుఁడు అన్నమయఁడనియు, అన్నమును బ్రహ్మముగా భావించుటచే అన్న సమృద్ధియేగాక ప్రాణమయాదిశోకక్రమమున పరమాత్మను గుర్తింపఁ గలుఁగు ననియు ఇటు విదితమైనది.

సర్వోపాదానమగు పరమాత్మ. ఈ శరీరమునందే లోన ఉన్న వాడై అన్నరసమయుని కన్న వేరైనవాడు. అతఁడు ఎవఁడనఁగా? ప్రాణమయఁడు.

సర్వాంతరుఁడు సూక్ష్మ తమఁడు నగు పరమాత్మను ఇట్టివాడని నిర్దేశింపవలనువడదు గాన అన్నమయునిపై నుండి బ్రహ్మదృష్టిని మరలించి-క్రమముగా ఆనందమయఁడైన పరమాత్మయందు బ్రహ్మ దృష్టిని నిలుపవలెనని. వేదపురుషుఁడు-ఒక్కొక్క కోశమును నిరూపించుచు అద్దానిపై బ్రహ్మభావన నొనర్చి-అటుపిమ్మట మరియొక

\* స్థూలారుంధతీన్యాయమనఁగా. ఆకాశమున అరుంధతీ నక్షత్రమును మొదట చూవలేక దాని ప్రక్కనుండు చుక్కలలో ఒకదాని తరువాత మరియొక చుక్కను వివాహదంపతులకు చూపెట్టి ఆనంతరము అరుంధతీనక్షత్రమును ప్రదర్శింపఁజేయుట యగును.

కోశముపై బ్రహ్మభావన నొనర్చవలెనని విశదపఱచుచున్నవాడు. ప్రాణమయునకు-ప్రాణము శిరస్సు. వ్యానము దక్షిణపక్షము, అపొసము వామపక్షము, ఆకాశము ఆత్మ, పృథివి ఆధారంబునగును. ప్రాణము నుద్దేశించి దిగువ శ్లోకము ఉదాహరింపఁబడినది.

### తృతీయానువాకమున-

దేవతలు మనుష్యులు పశువులు ప్రాణవాయువు ననుసరించి జీవించువారు. ప్రాణమే శరీరధారిజీవాత్మలకు ఆయుష్యము. అందువలన ప్రాణము సర్వాయుష్యమని చెప్పఁబడును.

ప్రాణము బ్రహ్మంబని భావించువారికి - పూర్ణాయుష్యము సంఘటించును.

ప్రాణమయునికన్న - మనోమయుఁడు - వేరగువాడు. మనోమయునకు - యజుర్వేదము శిరస్సు, ఋగ్వేదము - దక్షిణభాగము, సామవేదము - వామభాగము, విధినిషేధములను నిర్దేశించు ఆదేశ (అనుశాసన)ము ఆత్మ, అధర్వాంగీరస్సులచే కనిపెట్టఁబడిన మంత్రవిశేషములు - ఆధారంబునని తెలియవనెను. యజుర్వేదాదులు వాగ్రూపములైనను ఆ యా విషయములయందు మనస్సునకు జ్ఞానమును కలిగించునగుటచే - మనోమయుఁడెందయుండునని చెప్పఁబడినది.

మనోమయుఁగూర్చి - దిగవ శ్లోకము "యతో వాచో నివర్తంతే ఇత్యాదికము - ఉదాహరింపఁబడినది.

### చతుర్థానువాకమున

అనుపాసకుని వాక్కులు మనస్సుతో గూడ బ్రహ్మనందమును కనుగొనఁజాలవు. శివోపాసనసంస్కృతమైన మనస్సుతో బ్రహ్మనంద

మును గుర్తించు మహాపురుషుడు దేనినుండియైనను ఎచ్చోటనైనను భయపడువాడు కాదు.

మనోమయునికన్న వేరైనవాడు-విజ్ఞానమయుడు. విజ్ఞానమయునకు శ్రద్ధయే శిరస్సు, ఋతము-దక్షిణభాగము, సత్యము వామభాగము, ధ్యానయోగము-ఆత్మ, ధ్యానయోగమును ఘటింపజేయు సామర్థ్యమనఁదగు మహస్సు-ఆధారంబునగును. విజ్ఞానమయుఁగూర్చి చిగువ శ్లోకము “విజ్ఞానం యజ్ఞం తనుతే” ఇత్యాదికము-ఉదాహరింపబడినది.

### పంచమానువాకమున-

విజ్ఞానం యజ్ఞం తనుతే కర్మాణి తనుతేఽపిచ” విజ్ఞానం ఆనఁగా విజ్ఞాతయగు జీవాత్మ, యజ్ఞం = యజ్ఞాది వైదికకర్మజాతమును, కర్మాణి = లౌకికకర్మలను. తనుతే = చేయువాడు.

సాత్త్వికులందరు జీవాత్మను ప్రధానమునకన్న జ్యేష్ఠునిగా భావించుదు.

ప్రకృతికంటె వేరని ఉపాసించురని భావము. అవ్విధము ఉపాసించుటను అంత్యకాలమున మరువనిచో-ప్రారబ్ధశరీరమునందు గల పాపముల నన్నిటిని పరిహరింపజేసికొని. శరీరవియోగానంతరము శివసముదై సత్కామితముల నన్నిటి ననుభవింపఁగలుగును.

అవగతపాపుడై నిజరూపము నావిష్కరింపజేసికొనినట్టి ముక్తాత్మను బ్రహ్మముగా భావింపసగును. ఆనఁగా-బ్రహ్మసదృశుని నిగా భావింపవలెనని ఆర్థము.

విజ్ఞానమయునికన్న వేరైనవాడు ఆనందమయుడైన పరమాత్మ; ఆనందమయుడనఁగా- ఆనందము నిండు గల ఆనందప్రచురుడు, ఆనందస్వరూపుడై ఆనందము గుణముగా గలవాడు.

అనందమయునకు-ప్రియము శిరస్సు, మోదము దక్షిణభాగము ప్రమోదము వామభాగము, అనందము ఆత్మ, ప్రణవము ఆధారంబు నగును.

అనందమయుఁడైన పరమాత్మఁ గూర్చి దిగువ శ్లోకము ఉదా రింపఁబడినది.

### షష్ఠానువాకమున-

బ్రహ్మములేదని భావించువాడు- “అహమస్మి” “నేను ఉన్నాను” అని తోనుండి స్ఫురించుచున్నను- అట్టి స్ఫురణము ఎల్లకాలము లేని వాడగును- అందువలన అట్టి నాస్తికుఁడు పశుతుల్యుఁడై స్వర్గాది తోకములయందుగాని పరమపదమునందు గాని నిలకడ లేనివాడ గును.

బ్రహ్మము (పరమాత్మ)కలదని భావించువానిని-కాలక్రమమున స్వర్గాదులయందు ప్రతిష్ఠ గలవానిగాను ఈ తోకమున సంపూర్ణస్థితి గలవానిగాను విద్వాంసులు చెప్పుదురు. బ్రహ్మోపాసకుఁడు పరమ పదముఁజేరి ఎట్లుండును? మరియు కామితముల నన్నిటి ననుభవించునా? అనునవి ప్రశ్నలు. ఈ ప్రశ్నలకు సమాధానముఁ జెప్పఁ దలచి-మొదట బ్రహ్మము ఎట్టిదో నిరూపింపఁబడుచున్నయది.

“సోఽకామయత బహు స్యాం ప్రజాయేయేతి”

అన్నమయాదికోశాంతరుఁడు అనందమయుఁడు నగు పరమాత్మ అధికముగా విస్తరింతునని సంకల్పించెను. పరమేశ్వరుని బహుభవ నము-బౌద్ధులు చెప్పెడు ఆభాసమాత్రము కానిదై-“బహ్వివ” “అనే కమువలె” అని గాక “బహు” అనె యుండుటచే-వాస్తవంబగునని తేటపడుచున్నయది

నామరూపవిభాగార్థమగుటయే-సూక్ష్మము స్థూలమగుట-యను అర్థము గలదై బహుభవనమగుచున్నది.

ఈ లోకమున గలదంతయు పరమేశ్వరుని బహుభవనములో చేరినదేను, బ్రహ్మము బాగుగా విచారించి ప్రపంచమును నిర్మించి యందు ప్రవేశించెను. తత్సూర్యము సూక్ష్మజగద్వ్యాపకుడై-స్పష్ట్య నంతరము స్థూలజగత్తున చొఱబడెనని భావము.

బ్రహ్మప్రవేశానంతరము జగత్తు-చేతనము అచేతనము అనునవి కలది కాగా-చేతనునకు అచేతనము ఆధారమయ్యెను. ఎల్లకాలము ఏకరూపముగనుండుటచే చేతనము సత్యమైనది. వికారాస్పదమగుటఁ జేసి అచేతనము అన్యతమని చెప్పబడును. చేతనాచేతనములలో బ్రహ్మము ప్రవేశించినను చేతనాచేతనములఁ జెందిన వికారములకు లోను కాదు.

బ్రహ్మమును యథార్థముగ గుర్తించు జ్ఞానులు-అకాశాది పంచ మహాభూతములు, దేవమానవాది ప్రాణిజాతంబు-బ్రహ్మవ్యాప్తము లగుటచే-సత్యములనియు, శాస్త్రదృష్టిచే సమస్తము బ్రహ్మంబేననియు నిరూపించుచున్నవారు.

బ్రహ్మమే అనేకవిధముల విభక్తమైనది అను సర్థముఁ గూర్చి దిగువ “అసద్వా ఇద మగ్ర ఆసీత్” ఇత్యాదికమగు శ్లోకము ఉదాహరింపఁబడినది.

### సప్తమానువాకమున-

అసత్కార్యవాదమును నిరాకరించి-సత్కార్యవాదమును నిరూపించుటను ఇందు గాననగును



అసత్ = నామరూపవిభాగము లేనట్టి జగత్తు,  
నత్ = నామరూపవిభాగము గల ప్రపంచము.

ఈ దృశ్యమాన ప్రపంచము-సృష్టికి పూర్వము అసత్తుగా నుండెను. సృష్టిప్రారంభమున సత్తుగా పరిణమించినది. బ్రహ్మమే అసత్తుగా సత్తుగా నుండుట-సుకృతమనఁబడును. ఏకైకకృతమగు టచే అనాయాసముగ సిద్ధించుటఁజేసి సుకృతమైనది. పరమేశ్వరుఁడు— జగత్సృష్ట్యాదులఁ జేయుచున్నను ఆనందమయుఁడుగానే ఉండును. శివోపాసకుఁడు ఆనందమయుఁజేరియే ఆనందము గల వాడగును.

ఈ హృదయములో నుండు చిదాకాశము ఆనందమయుని నివాసము కానిచో ఎవఁడు ఐహికసుఖములకై జీవింపఁగలుగును? ఎవఁడు స్వర్గాదిసుఖములననుభవింపఁ గలుగును? ఈ ఉపాసకుఁడు ప్రాకృతచక్షురగోచరుఁడు, ప్రాకృతశరీరరహితుఁడు, నామజాత్యాదులు లేనివాడు, నిరాధారుఁడు నగు పరమేశ్వరునియందు సంపూర్ణ నిష్ఠగలవాడగుచో సంసారభయము లేనివాడగును. ఒకవేళ సంపూర్ణ నిష్ఠకు భంగము కలుగునేని సంసారభయము గలవాడగును.

“యన్ముహూర్తం క్షణం వాఽపి-మహాదేవో న చింత్యతే,  
సా హాని స్తన్మహచ్ఛిద్రం-సా బ్రాంతిః సాచ విక్రియా”

“ప్రతిదిసము ముహూర్తకాలము గాని క్షణకాలము గాని పరమేశ్వరుని ద్యానింపకుండుటయే. హాని, మహాచ్ఛిద్రము, బ్రాంతి, వికారంబునగు” అను అభియుక్తసూక్తి-ఇందుకు ప్రాద్బలతమగుచున్నయది. ఆనందమయుఁ గూర్చి దిగువ “బీషాఽస్మాద్వాతఃపవతే” ఇత్యాది శ్లోకము ఉదాహరింపబడినది.

## అష్టమానువాకమున.

ఆనందమయుడగు సదాశివునివలన నైన భయముతో వాయువు పీచును. ఆనందమయునకు వెఱచియే సూర్యుడు-సకాలమున ఆకాశమున నుదయించును. ఆనందమయునకు భయపడి అగ్ని దేవేంద్రుడును తమ కర్తవ్యములను నిర్వహింతురు. ఐదవదగు మృత్యుదేవత ఆనందమయుని భీతివలన తొట్రుపాటులేనిదై తన కర్తవ్యమునకై వరుగిడును.

ఇది-ఆనందమయుని వైభవము. ఇక ఆనందమయుని ఆనందము ఎట్టిదో దిగువ నిరూపింపఁబడుచున్నది. మొదట మనుష్యానందము నిర్దేశింపఁబడుచున్నది. యువకుఁడు యువకులకు బుద్ధిఁగఱపు ప్రజ్ఞగలవాడు, నిరోగి, బలిష్ఠశరీరుఁడు మానసిక స్థిమితము గలవాడు, విత్తపూర్ణమైన భూమిమొత్తమునకు ప్రభువగు చక్రవర్తియు నగునేని-ఇట్టి యువకుని ఆనందము-మనుష్యానందమగును. అట్టి మనుష్యానందమునుగూడ-అకామహతుఁడైన శ్రోత్రియుఁడు-జీవితకాలమున చవిఁజూచును.

మనుష్యానందమునకన్న నూరురెట్లు అధిక్యము గల ఆనందము తపోబలముచే దైవశక్తిని సంపాదించిన మనుష్యగంధర్వులదగును. ఇదియు శ్రోత్రియుని అనుభవములో వుండును. మనుష్యగంధర్వానందమునకన్న నూరురెట్లు అధిక్యముగల ఆనందము దేవగంధర్వులదగును. దీనినిగూడ శ్రోత్రియుఁడు తన జీవితములో రుచిఁజూచును.

శ్రౌతస్మార్తకర్మల నాచరించి స్వర్గమున దేవతలగువారు ఆజానజాలనఁబడుదురు. ఆజానజాల ఆనందము దేవగంధర్వా

నందముకన్న నూరురెట్లు మించినదై ఆకామహతుడైన శ్రోత్రియుని అనుభవములో చేరును.

ఆ జానజుల ఆనందమునకన్న -స్వర్గదేవతల ఆనందము నూరు రెట్లు మించినదై -శ్రోత్రియానుభవపాత్రమగును. దేవతల ఆనంద మునకంటె ఇంద్రుని ఆనందము, ఇంద్రానందమున కన్న బృహ స్పత్యానందము, బృహస్పత్యానందమునకంటె చతుర్ముఖ బ్రహ్మానందము నూరేసి రెట్లు మించినవై -శ్రోత్రియుని శివధ్యానము నందు అనుభవమునకు వచ్చును.

ఇక బ్రహ్మ (శివా) నందము-చతుర్ముఖ బ్రహ్మానందమున కంటె నూరురెట్లు మించినదై ఏకవిధముగా నుండునది.

ఇటు 'ఏకః' అనుదానికి "నిరతిశయము" అనునర్థముఁ జెప్ప వలెను. దేనికంటె గొప్పది లేదో అది నిరతిశయ మనఁబడును. మనుష్యానందము మొదలుకొని-చతుర్ముఖ బ్రహ్మానందమువరకు ఎనిమిది ఆనందములఁ జెప్పి-తొమ్మిదవ ఆనందము-తొమ్మిదివందల రెట్లు అధికమగునని చెప్పనెడ-బ్రహ్మానందము-నిరవధికము (అవధి లేనిది) కాదు గాన "ఏకః" అనుపదము ఉపయోగింపఁబడినదని తెలియవలెను.

షష్ఠానువాకమున "విద్వా నముం లోకం ప్రేత్య కశ్చన సమ శ్నుతే" ఇత్యాదిని గల ప్రశ్నలకు సమాధానము ఇటు చెప్పఁబడినది.

సూర్యునిలో నుండు సదాశివుఁడు పురుషుని హృదయగుహలో నివసించు పరమాత్మ-ఒకఁడేను.

ఇట్టి శివుఁ జెందువాడు-ఈ లోకమునుండి బయలుదేరి-అన్న మయకోశాధిష్ఠాతయగు సద్యోజాతబ్రహ్మముఁజేరును. అటుపిమ్మట

ప్రాణమయకోశాధిష్ఠాతయగు వామదేవుని సమీపించును. ఆ తరువాత మనోమయకోశాధిష్ఠాతయగు ఆ ఘోరు నాశ్రయించును. తదనంతరము విజ్ఞానమయకోశాధిష్ఠాతయగు తత్పురుషు నవలభించును. అటు పిమ్మట—ఆనందమయుడగు ఈశాను (సదాశివు)ని జేరును. ఆనందమయుడగు ఈశాను (సదాశివు)ని జేరును. ఆనందమయుడైనట్టి, సద్యోజాతాదిపంచబ్రహ్మలయొక్క సమష్టిస్వరూపుడైనట్టి సదాశివునకు “బ్రహ్మపుచ్చం ప్రతిష్ఠా” అనుచో గల బ్రహ్మశబ్దమునకు “శివుడు” అను నర్థముఁ జెప్పవలెననియు, శివుడు—సదాశివునకు ఆధారమనియు శ్రీ సీరికంత భగవత్పాదులు—తమ బ్రహ్మసూత్ర భాష్యమున నిర్వచించిరి.

ఇట్టి శివుఁగూర్చి దిగువ ‘యతో వాచో నివర్తంతే’ ఇత్యాదికముగు శ్లోకము ఉదాహరింపఁబడినది.

### నవమానువాకమున—

“యతో వాచో నివర్తంతే-అప్రాప్య మనసా సహ,  
ఆనందం బ్రహ్మణో పిద్యాన్-న బిభేతి కుతశ్చన”

ఇత్యాది

అనుపొసకుని వాక్కులు మనస్సుతో సహా బ్రహ్మనందమును కనుగొనలేనివై మరలివచ్చును. ఉపాసకుడు—వేదశాస్త్ర ఆచార్యోపదేశ సంస్కృతములైన వాక్కులతో, శివధ్యాననిమగ్నమైన మనస్సుతోడను బ్రహ్మనందమును గుర్తించినవాడై దేనివలనను భయపడువాడు కాదు.

ఉపాసకుని నిర్భయస్థితి ఎట్టిదనఁగా?

“నేను పుణ్యము నాచరింపలేదు. పాపము నొనర్చితిని” ఇత్యాది మనోవ్యధలు-శివోపాసనసిద్ధుని బాధింపవు. పుణ్యము సప్రయోజనము, పాపము అనర్థప్రదము” అని బావింపనివాడై తనను రక్షిండు కొనును.

ఇట్లు ఎవఁడు తెలిసికొనునో వాడు ముక్తుఁడగును.

ఇయ్యది-తైత్తిరీయోపనిషత్తుఁ జెందిన ఆనందవల్లి.

## జీవాత్మ-జాగ్రద్దశనుండి సుషుప్తి (గాఢనిద్ర)వరకు వెళ్ళునట్టి విధానము

ఇదే ఉపనిషత్తున. జీవాత్మ-అన్న మయకోశమనఁదగు స్థూలశరీరమునుండి ప్రాణమయకోశమగు సూక్ష్మశరీరముఁజెంది స్వప్నములఁ గాంచినవాడై మనోమయకోశమగు హృదయమునఁ బ్రవేశించి విజ్ఞానమయకోశమునందు విశ్రాంతిఁజెంది ఆనందమయకోశమున సదాశివలింగముతో నేకీభవించి సుషుప్తి (గాఢనిద్ర)జెందును. ఇట్లు ఐదుకోశములలో సంచరించినను సదాశివుని గుర్తింపఁజాలనందున-స్థూలశరీరములోనికి విచ్చేసి మేలుకొని-ప్రారబ్ధ గత సుఖదుఃఖముల ననుభవించుచుండును. శివోపాసకుఁడు ఇట్టి గమనాగమనములను గుర్తించినచో ప్రారబ్ధాంతమున ముక్తుఁడగునని-నిర్వచింపఁబడినది.

శ్రీ మహాగణాధిపతయే నమః

శ్రీ మేధా దక్షిణా మూర్తయే నమః

## తైత్తిరీయోపనిషత్తు

### భృగువల్లి

“సహ నావవతు, సహ నౌ భువక్తు, సహ వీర్యం కర  
వావహై । తేజస్వి నా వదీత మస్తు, మా విద్విషావహై” ఓం  
శాంతిః శాంతిః శాంతిః.

“భృగుర్వై వారుణీః, వరుణం పితర ముపససార ।  
౨దీహి భగవో బ్రహ్మేతి” ఇతి ప్రారంభః.

వరుణదేవుని కుమారుడైన భృగువు-తండ్రియగు వరుణుని  
సమీపించి- భగవానుడా! బ్రహ్మమును గురించి ఉపదేశింపుమని  
ప్రశ్నించెను.

భృగువునకు వరుణుడు-అన్నము ప్రాణము మనస్సు విజ్ఞా  
నము అనునవి బ్రహ్మలక్షణము గలవని “యతో వా ఇమానిభూతాని  
జాయంతే-యేన జాతాని జీవంతి-యత్ ప్రయంత్యభిసంవింశతి  
తద్విజ్ఞానస్య! తత్ బ్రహ్మేతి” “దేనివలన నీ ప్రాణులు జన్మిం  
చునో, జన్మించిన ప్రాణులు జీవించుచున్నవో, ప్రళయమున దేవి  
నాశ్రయించునో, మోక్షమున దేనిని పొందునో, దానిని తెలిసికొనుము!

అద్ది బ్రహ్మంబగు" ఈ వాక్యముతో సందిగ్ధముగా చెప్పెను. అంత భృగువు-వరుణోక్తము విశదము కానందున-తపస్సు అనఁగా శివ ధ్యానము నొనర్చి-

### ఇది-ప్రథమానువాకము

అన్నము బ్రహ్మంబని తెలిసికొనెను. ఎందుకనఁనా? అన్నము వలన ప్రాణులు జన్మించుటయు జీవించుటయు చివరన అన్నము (వృథివి) నాశ్రయించి అందు లీనమగుటయు ప్రసిద్ధములు గదా! అవిధము అన్నము బ్రహ్మంబని భావించియు తృప్తి జెందనివాడై భృగువు వరుణుని సమీపించి బ్రహ్మముఁ గూర్చి ఉపదేశింపుమని మరల ప్రశ్నించెను.

తపస్సు నొనర్చి బ్రహ్మమును గుర్తింపుమని వరుణుఁడు ఆదేశింపగా-భృగువు తపించి-

### ఇది-ద్వితీయానువాకము

ప్రాణమువలననే ఈ ప్రాణులన్నియు జన్మించుటయు, జీవించుటయు, చివరన ప్రాణముతో ఏకీభవించుటయు, అను బ్రహ్మలక్షణములు కలవు గాన-ప్రాణమును బ్రహ్మముగా భావించియు మనస్సు కుదుటపడకుండుటచే-మరల-పితయగు వరుణునిఁజేరి "భగవానుఁడా! బ్రహ్మముఁ గూర్చి యాదేశింపుమని ప్రార్థించెను.

తపస్సుచే బ్రహ్మమును గుర్తింపుమని వరుణుఁడు నిర్వచింపగా భృగువు తపించి-

### ఇది-తృతీయానువాకము

మనస్సునందు బ్రహ్మలక్షణములు పొడగట్టుటచే-మనస్సును శి)

బ్రహ్మముగా భావించియు-స్థిరపడనివాడై మరల వరుణుని ప్రశ్నింపగా-తపింపుమని-వరుణుని యుపదేశముఁబొంది తపించి-

### ఇది-చతుర్థానువాకము

జీవాత్మద్వారా ప్రాణులు జన్మించుట మొదలగు బ్రహ్మలక్షణములు గోచరించుటఁజేసి-జీవాత్మనే బ్రహ్మముగా భావించి కొంత తడవునకు జీవాత్మ-బ్రహ్మము కాదని గుర్తించి వరుణుని దరిఁజేరినవాడై బ్రహ్మోపదేశమును చేయుమని ప్రార్థింపగా-వరుణుఁడు తపించు మని-ఆజ్ఞాపింప-భృగువు తపించి-

### ఇది-పంచమానువాకము

అన్న ప్రాణ మనో విజ్ఞానములకు మూలము, ఆనందమయుఁడు నగు పరమాత్మవలననే-ప్రాణులు జన్మించుటయు, జీవించుటయు, అంత్యకాలమున ఆనందమయు నాశ్రయించి ఏకీభవించుటయు వాస్తవములుగ కలవని గుర్తించి-ఆనందము బ్రహ్మంబని భావింపగా-భృగువునకు-పరనిర్వృత్తి కలుగుటచే-మరల వరుణు నాశ్రయింపలేదు.

భృగువునకు సంబంధించిన ఈ వారుణీవిద్య-పరమాకాశ మనఁదగు ఆనందమయుడైన పరమాత్మయందే నిలచియున్నది. ఇట్లు గుర్తించు మహాపురుషుఁడు ఆనందమయుని చెంతఁజేరి-మరలిరాడు.

అన్నాదిక్రమముగ బ్రహ్మమును భావించువాడు-అన్నసమృద్ధి గలవాడై అన్నము ననుభవించు సామర్థ్యము గలవాడగును. వ్యాధి రహితుఁడై ప్రదీప్తజతరాగ్ని గలవాడగు నని భావము. సంతానముచే పశువులచేతను బ్రహ్మవర్చస్సుతోడను గొప్ప వాడగును. కిరీచేతను శ్రేష్ఠుఁడగును.



## ఇది-షష్ఠానువాకము

ముందు ఉంచఁబడిన అన్న (ఆహార)మును నిందింపఁగూడదు. ఎందుకనఁగా? అన్నము-బ్రహ్మముగ నుపాసించువానికి-మొదటి ఆధారము. ప్రాణము అన్నము కాగా-శరీరము ప్రాణరూపమగు అన్నము ననుభవించును. అందువలన ప్రాణము శరీరము నీ రెండు ఒకదానిపై మరియొకటి-ఆధారపడియున్నవని తెలియవలెను. ఇట్లు గుర్తించువాడు-అన్నసమృద్ధి గలవాడై అన్నమును జీర్ణింపఁజేసికొనఁగలుగును. సంతానముచే పశువులచేతను అదీతవేదమువలననైన వర్చస్సుతోడను గొప్పవాడగును.

## ఇది-సప్తమానువాకము

పాత్రయందు ఎదురుగాపెట్టఁబడిన శుద్ధఆహారము-రుచికరము కాకున్నను నిరాకరింపఁగూడదు- ఇది-ప్రాణ శరీరములను అన్నముగా అన్నాదునిగాను భావించువానికి వ్రతమగును. ఉదకము అన్నము కాగా-అన్నమును భక్షించునది-జ్యోతిస్సు(అగ్ని)యగును. ఉదకములను జ్యోతిస్సు ఆశ్రయించునది తదైవ జ్యోతిస్సునందు ఉదకములు ఆధారపడియున్నవి ఇట్లు భావించువాడు-అన్నవంతుడై అన్నాదుఁడగుటయే గాక-ప్రజాపశుబ్రహ్మపర్చఃకీర్తులతో గొప్పవాడగును.

## ఇది-అష్టమానువాకము

అన్నమును శ్రేష్ఠముగ భావించుట-ఉదకాగ్నులను అన్నఅన్నాదులుగ గుర్తించువానికి వ్రతమగును.

వృథివి-అన్నము, ఆకాశము అన్నాదము, వృథివియందు

ఆకాశము, ఆకాశమునందు పృథివి ప్రతిష్ఠితములగునవి. ఇట్లు  
భావించువాడు—అన్నసమృద్ధి గలవాడై అన్నమును జీర్ణింపఁజేసికొన  
నర్హుఁడు, ప్రజాపశు బ్రహ్మవర్చః కీర్తులతో శ్రేష్ఠుఁడునగును.

### ఇది-నవమానువాకము

దశమానువాకమున ఆరు వాక్యములు గలవు.

పృథివి నన్నముగా ఆకాశము నన్నాదముగ భావించువానికి—  
దిగువ చెప్పఁబడినది-ప్రతమగును.

తన ఇంటికి వచ్చినవానిని—నివసించుటకై - నిరాకరింపఁగూడదు.  
మరియు బదులుచెప్పక-భోజనమునిడవలెను. ఇట్టి అతిథికొరకు—ఏదే  
నొక విధముగ ఆహారము నొనఁగూర్చవలెను. గృహస్థుఁడు  
స్వగృహమున సిద్ధపఱచిన ఆహారము-అతిథికొరకే నని భావింప  
వలెను. భూమియందు నిష్పన్నమగు ఆహారమంతయు అతిథి బ్యాగ  
తుల కొరకే నని భావించినయెడల-నవ్వారిని ఆదరించుటలో బాధ  
యుండదని భావము.

### ఇది-మొదటివాక్యము

తన ఇంటికి వచ్చిన అతిథులను అన్నదానాదులతో సత్కరింప  
వలెనని ఆవశ్యము గుర్తింపవలెను.

శరీర ప్రాణ జల తేజః పృథివ్యాకాశములు ఉపాసింపఁదగిన  
వని వక్కాణించి-ఇట్లు-శరీరానుబంధము గల వాగాదులు, జలాను  
బంధము గల వర్షము, తేజోనుబంధము గల విద్యుదాదులు, పృథి  
వ్యనుబంధములగు పశ్వాదులు ఆకాశమున్ను ఉపాస్యములుగ నిర్దే  
శింపఁబడినవి. ఎట్లనఁగా?

వాక్కునందు క్షేమమును, ప్రాణాపానములయందు యోగ క్షేమములను, హస్తములందు క్రియను, పాదములయందు గమనమును, ఉపస్థ గుదములయందు (ప్రాయువునందు) విసర్జనమును భావించి పాటించుట మానవసంబంధమైన ఉపాసనంబగును.

యజ్ఞసాధనములగు పశువులయందు కీర్తి గలదనియు, వర్షమునందు తృప్తి గలదనియు, విద్యుత్తు బలప్రదమనియు, నక్షత్రములయందు జ్యోతిస్సు గలదనియు ఉపస్థమునందు సంతానము త్యాగము ఆనందమున్న కలవనియు, సమస్తంబు ఆకాశమునందు కలదనియు భావించుట దైవిక ఉపాసనంబగును.

ఆకాశము సమస్తమునకు ఆధారమని భావించువాడు-శాశ్వత ప్రతిష్ఠ గలవాడగును.

ఆకాశము మహస్సని భావించువాడు-గొప్పవాడగును. ఆకాశము మననసాధనగుణవిశిష్టమని భావించు వ్యక్తి- సర్వత్ర గౌరవింపఁబడును.

“తన్నమ ఇత్యుపాసీత”

ఆకాశశబ్దవాచ్యమగు హృదయగుహగతమైన చిదాకాశమునందు నివసించుచు చిదాకాశముతో నేకీభవించు శివునకు సమస్కారము అని యుపాసింపవలెను. అనఁగా “ఓం నమఃశివాయ” అను మహామంత్రమును జపించుచు “శివోఽహం” అని శివుని ధ్యానింపవలెను. ఇట్లు జపించుచు ధ్యానించువానికి-కోరికలన్నియు నమ్రములై ముందునకు వచ్చును.

చిదాకాశము బ్రహ్మంబని యుపాసింపవలెను. అట్టివానికి బ్రహ్మము సన్నిహితంబై ప్రకాశించును. ఆకాశము-సంహారసాధనం

బగు వాయువని యుపాసించువానిని—ద్వేషించువారు, అప్రియులైన పాలివారు మరణింతురు. అనఁగా ఇట్టివానికి శతృజయము సంసిద్ధమగునని భావము.

అన్నమయాది కోశాధిష్ఠాతలకంటె విలక్షణుఁడు ఆనందమయుఁడు సూర్యమండలాంతర్వర్తియు నగు పరమేశ్వరుని. జపధ్యానాదులతో సాక్షాత్కరింపఁజేసికొనవలెనని వివేకము.

### ఇవి-రెండవ మూడవ నాలుగవ వాక్యములు

ఇవిధము భావించువాడు-ఆపసానకాలమున ఈ లోకమునుండి బయలుదేరి-అన్నమయాధిష్ఠాతను, ప్రాణమయాధిష్ఠాతను, మనోమయాధిష్ఠాతను చేరినవాడై ఆనందమయాధిష్ఠాతయగు పరశివు నాశ్రయించినతఱి-ఈ లోకములన్నిటియందు ఇష్టమైన కామ్యము ననుభవించుచు స్వేచ్ఛారూపములతో విహించును- సామగానముఁ జేయును.

### ఇది-ఐదవవాక్యము

ఆవిర్భూత స్వరూపుడైన ముక్తాత్మ-ఇట్లు భావించును. అన్నము నేను, అన్నాదుడను నేను, స్వర్గాదినిర్మాణము నేను, మొదట పుట్టిన బ్రహ్మదేవుఁడు నేనే, మోక్షమునకు ఆశ్రయము-నేను, దేవతలందరి కంటె ముందున్నవాడను నేనే, నన్ను గురించి ఎవఁడు ఉపకరించునో ఆ యుపకారము గూడా-నేనే, ప్రళయకాలమున ఈ బ్రహ్మాండమును సంహరించుతఱి సాక్షిగా నుండువాడను నేనే, ఇట్లు శివోపాసనమున భావించువాడు సువర్ణజ్యోతివలె ప్రకాశించు దివ్యరూపము గలవాడగును. ఇట్లు భార్గవీశ్వర్య-ముగిసినది

ఇది-ఆరవవాక్యము, దశమానువాకమున్ను,

తైత్తిరీయోపనిషత్తు-సమాప్తము.

ఓమ్

శ్రీ మహా గణాధిపతయే నమః

శ్రీ మేధా దక్షిణామూర్తయే నమః

## ఐతరేయోపనిషత్తు

శ్రీ నీలకంఠీయ బాష్యమునకు, శ్రీ ముద్గొండ  
నాగలింగశాస్త్రీయ సంస్కృతవ్యాఖ్యనమునకు-శ్రీ నిర్మల,  
శంకర శాస్త్రీయమగు

శివతత్త్వప్రభాఽఽంధ్రీకరణము

ఈ యుపనిషత్తునందు మూడు అధ్యాయములు, ప్రథమాధ్యాయమునందు మూడు ఖండములు గలవు.

ప్రథమాధ్యాయగత-ప్రథమఖండమున

సృష్టికి మున్ను పరమేశ్వరుఁడు-సూక్ష్మచిదచిద్విశిష్టుడై ఒకడే ఉండెను. పరమేశ్వరునకు భిన్నమైన నామరూపవిభాగార్హమగునది వీదియు లేకుండెను.

ఇట్టి పరమాత్మ-సృష్టికాలమున లోకములను పుట్టించునని సంకల్పించెను. సంకల్పమాత్రమున లోకములు సంసిద్ధములయ్యెను. సర్వజ్ఞుఁడు సర్వశక్తి సంపన్నుఁడు సర్వవిధ అనుకూల్యవంతుఁడు నగు శివుని సంకల్పము-వెనువెంటనే ఫలించును గదా!

అంభఃశబ్దితమగు ద్యులోకము, ద్యులోకముపై లోకములు, మరియు అంతరిక్షము, అంతరిక్షమందు ప్రకాశించు సూర్యాదికిరణములు, మరణధర్మము గల భూలోకము క్రిందనుండు పాతాళములు ఆవిర్భవించినవి.

సృజింపఁబడిన లోకములకు లోకపాలురను పుట్టించవలెనని బ్రహ్మము సంకల్పించి-వెనువెంటనే-వంచీకృతములైన పృథివ్యాది మహాభూతములనుండి పురుషుని పుట్టించి పురుషునందు తన యంశమగు జీవాత్మను ప్రవేశింపఁజేసి పురుషుని పెంపొందించెను. జీవాత్మ ప్రవేశము లేనిచో శరీరము క్షీణించును. అట్టి జీవాత్మసమష్టిరూపుఁడగు పురుషుఁడు. హిరణ్యగర్భుఁ (బ్రహ్మదేవుఁ) డగును.

అట్టి పురుషుని-పరమాత్మ తన సంకల్పము ననుసరించి లోకపాలాది నిర్మాణకారణముగ నొనర్చెను. పక్షి శిశువు బయటపడు తఱి-గ్రుడ్డు పగిలినట్లు-పురుషుని నోరు తెరువఁబడెను. ముఖము నుండి వాక్కు, వాక్కునుండి అగ్ని, ముక్కురంధ్రములనుండి ప్రాణము, ప్రాణమునుండి వాయువు, కనులనుండి నేత్రగోళము, నేత్రగోళమునుండి ఆదిత్యుఁడు, చెవులనుండి శ్రోత్రము, శ్రోత్రము నుండి దిశలు, చర్మనుండి వెంట్రుకలు, వెంట్రుకలనుండి ఓషధి వనస్పతులు, హృదయమునుండి మనస్సు, మనస్సునుండి చంద్రుఁడు, వాభినుండి అపానము, అపానమునుండి మృత్యువు, (యముఁడు) శిశ్నమునుండి రేతస్సు, రేతస్సునుండి ఉదకాభిమాచియగు దేవత-యొద్భవించిరి.

ఇట్లు లోకములయొక్కయు, లోకపాలురయొక్కయు సృష్టిని విరూపింపఁబడినది.

## ఇది-ప్రథమాధ్యాయగత ప్రథమఖండము

### ద్వితీయఖండమున-

అగ్న్యాది లోకపాలురు-జన్మించి-పురుషాధిష్ఠితమగు సంసార సముద్రమునందు నిమగ్నులైరి. పురుషుడు-ఆకలిదప్పలు గలవాడు కాగా-లోకపాలురుగూడా ఆకలిదప్పలచే బాధవడుచు “మాకు నివాసము నేర్పరిచినచో అందు నిలకడఁజెంది ఆహారపానీయములను స్వీకరింతు” మని పరమేశ్వరుని ప్రార్థించిరి.

అంత పరమేశ్వరుడు ఆపురూపము గల పిండమును వారి ముందుంచెను. ఇది మాకు చాలదని లోకపాలురు నుడువగా-వారి కొరకు ఆశ్వ (గుఱ్ఱ)మును ముందుంచెను. ఆశ్వమునకు వివేకము ఉండదుగాన-ఇదియు వలదనిరి.

ఆ పిదప పరమేశ్వరుడు పురుషుని చూపగా-లోకపాలురు సంతోషించి-బాగుబాగు అని పలికిరి. గో అశ్వాదులు-తిర్యక్జంతువులగుటచే-పురుషాశ్రయము సమంజసంబని భావించిరి. ఇప్పటికిని-పురుషజన్మతోడనే సుకృతములను సాధించుటను చూచుచున్నాము గదా!

పరమేశ్వరాజ్ఞననుసరించి- వాక్కు నధిష్ఠించి ముఖమునందు, వాయువు ప్రాణరూపమున నానీక (ముక్కు)యందును, సూర్యుడు-నేత్రగోళమై కనులయందును దిశలు- శ్రోత్రమై చెవులలోను, ఓషధివనస్పతులు వెంట్రుకలై చర్మయందును, చంద్రుడు- మనోరూపమున హృదయమునందు, మృత్యువు అపానమై నాభియందును, ఉదకములు రేతస్సుగా శిశ్నమునందును, ప్రవేశించిరి. (నవి)

మాకు ఆహారపానీయముల నేర్పరచుమని అగ్నివాయువులు-  
ఈశ్వరుని ప్రార్థింపగా - దేవతలకు మానవులు సమర్పించు హవిస్సు  
లతో మీకు భాగముండునని పరమేశ్వరుఁడు వక్కాణించెను.

ఇది ప్రథమాధ్యాయగత-ద్వితీయ ఖండము

### తృతీయ ఖండమున-

లోకములకు లోకపాలురకును ఆహారమును సృజింతునని  
పరమేశ్వరుఁడు సంకల్పించి- ఆవిరితో ఉదకముల నుడికించి గట్టి  
పఱచియు- ఆహారముగ పరిణమింపఁజేసెను. అయ్యది-మానవులు  
మార్జారమూషకాదులును స్వీకరింపఁదగియుండెను. కాని అన్నము  
మానవాదులఁ జూచి భయపడెను.

వాక్కు, ప్రాణము, నేత్రము, శ్రోత్రము, త్వక్కు, (చర్మము)  
మనస్సు, శిశ్నము, అనువానితో అన్నము నాస్వాదించుటకు మాన  
వాదులు చేసిన ప్రయత్నము ఫలింపలేదు. ప్రాణవృత్తి విశేషమగు  
అపానము- ముఖముద్వారా గ్రహింపగా- అన్నము సర్వేంద్రియ  
సరిపోషకమయ్యెను.

అందువలన-అపానము - అన్నవాయువుగ ప్రసిద్ధమైనదనియు,  
ప్రాణము అపానము ఒకటేయగుటఁజేసి- అన్నము లేనిచో ప్రాణము  
నిలువదనియు గుర్తింపవలెను.

ఇవిధము పరమేశ్వరుఁడు- ఇంద్రియములతో కూడిన శరీ  
రము గల ప్రాణిజాతమును పుట్టించి- ఈ ప్రాణులు- "నేను లేనిది  
పూర్వస్ఫూర్తిఁ జెందఁజాలవని" ఆలోచించియు ఏ ఇంద్రియ ద్వార  
మున నేను ప్రవేశింపవలెను? అని కొంత తడవు దిగువవిధము  
విచారించెను.



వాక్కు మాటలాడుచుండును, ప్రాణవాయువు జీవనకర్తయగును. కన్ను చూచుచుండును. చెవి వినుచుండును. త్వక్కుతాకుచుండును. మనస్సు సంకల్ప వికల్పములఁజేయును. అపానముక్రిందికి ప్రసరించును. శిశ్నము విసర్జించుచుండును. గాన వీనిద్వారా శరీరమునఁ బ్రవేశింపరాదు. అందువలన వాగాది విలక్షణుడైన జీవాత్మ నధిష్ఠించి ఇందు ప్రవేశము నొనర్తును.

పరమేశ్వరుఁడు ఇట్లు విచారించి-పిండాత్మక శరీరసీమయగు శిరస్సును భేదించి- సుషుమ్ననాడి ద్వారా జీవాత్మను శరీరమునఁ బ్రవేశింపఁజేసి- వెనువెంటనే తాను చొఱఁబడినవాడు. శిరోద్వారము- విద్యుతి యనియు, ఆనందమయుడైన పరమాత్మఁజెందించునదగుటచే నాందనమనియు వ్యవహరింపఁబడును. ఇతరద్వారములు- దుఃఖజనకములగు వాగాదులచే ప్రవేశింపఁబడుటచే దుఃఖమయములగునవి.

జీవాత్మ ననుసరించి దేహముఁజెందిన పరమాత్మ-జీవుని జాగ్రదవస్థయందు నేత్రమున, స్వప్నావస్థయందు కంఠమున, సుషుప్తిలో హృదయాకాశమున నివసించును. అనఁగా-జీవాత్మ అనుభవించు సుఖ దుఃఖములకు తాను సాక్షియై ఉండునని తెలియవలెను.

ఇట్లు జీవాత్మద్వారా శరీరముఁప్రవేశించిన పరమాత్మ- మానవాది శరీరేంద్రియములు తనకు ఉపయోగించునవిగ - అనఁగా- స్వయము నారాధింప నర్హములు కావలెనని నిశ్చయించెను. నేను వ్యాపించిన జగత్తున నాకంటె సితరుడెవఁడు ప్రవర్తింపఁగలుగునని భావించెను.

శరీరగతములగు వాగాదీంద్రియములను అవ్వాని నధిష్ఠించిన

జీవాత్మను పరమాత్మ గమనించి- ఈ జీవాత్మద్వారా-భాషణ దర్శన శ్రవణ స్పర్శాదులను నేనే చేయుచున్నానని భావించెను.

“కర్తా భోక్తా మహేశ్వరః” అను సుభాషితము ఇటు నిదర్శన మగుచున్నది.

ఎందువలన చరాచరము నంతర్యామిగ ప్రవేశించి సమస్తము- నవలోకించునో, అందువలన పరమేశ్వరుడు-ఇంద్రుడని-పరోక్ష ముగ నిర్దేశింపఁబడుచున్నవాడు. “పరోక్షప్రియా ఇవ హి దేవాః” అను వాక్యము- పరమేశ్వరాద్యమరులు- పరోక్షము (చాటు)న కీర్తింపఁబడినచో మానవులకు ప్రేయులగుదురు” అని నిర్ధారించినది.

తృతీయఖండముతో ప్రథమాధ్యాయము సమాప్తము.

ద్వితీయాధ్యాయము-

ప్రథమాధ్యాయమునందు - పరమాత్మ - సమష్టిపురుషుడు మొదలుకొని దేవాది వ్యష్టి పురుషులవరకు ఈ జగత్తును పుట్టించి అందు ప్రవేశించినవాడని చెప్పఁబడినది.

ఇక నీ యధ్యాయమున- పరమేశ్వరు నుపాసించనివారికి- దుఃఖభూయిష్టమగు జన్మపరంపర తప్పదనియు, పరమేశ్వరుని పూజా జప ధ్యానముల నారాధించువారికి- శివసాయుజ్యము- సంఘటిత మగుననియు నిరూపింపఁబడుచున్నది.

కర్మగతిచే ఈ లోకమునుండి పరలోకములకు, పరలోకముల నుండి భూలోకమునకు గమనాగమనములఁ జేయు పురుషుడు- మొదట గర్భమగును- గర్భమునకు కారణము రేతస్సగునది.

జీవాత్మ- భుక్తశేషమగు కర్మతో పరలోకమునుండి యీ

లోకమునకు వర్షము మొదలగువాని ద్వారా అన్నమును సంక్రమించి- భుక్తాన్నపరిణతమగు రేతస్సుఁగలిసి- కాబోవుజన్మనారంభించు గర్భమునందు నివసించును.

అట్టి రేతస్సు - సర్వవిధములైన అన్నరసములయొక్క సారాంశముగ పరిగణింపఁబడుచున్నది. జీవాత్మ- శరీరమునందే గర్భమున రేతస్సుద్వారా ప్రవేశించును. శ్రీ యోనియందు విడువఁబడిన రేతస్సు- తనను మరల పుట్టించును. ఈ రేతః సేకమే ప్రథమ జన్మయనఁబఱగును.

యోని యందు విడువఁబడిన రేతస్సు గర్భమై- శ్రీ శరీరమునకు భిన్నము గానిదై- కడుపులో కలిసియుండుటఁజేసి- శ్రీని బాధింపనిదగును. భర్త- తన కడుపులో నివసించుచున్నాడని- భార్య బావింపును. అందువలననే- తన గర్భమును సముచితాన్న రసములతో పోషించుకొనునని- తెలియవలెను.

ఇట్లు గర్భమును పోషించు భార్యను భర్త- కాపాడవలెను. పిమ్మట- జనకుఁడు- కుమారుఁడు జన్మించినంతనే జాతకర్మాది సంస్కారములతో అధికము సంతృప్తిఁ జెందించును.

జనకుఁడు కుమారు నభిసందించుటలో- తనను తానే అభినందించుట- ఇమిడియున్నది. తానే భార్యయందు కుమారుఁడై జన్మించు సనుట. పరమార్థమగునని గుర్తింపవలెను.

లోకములు ప్రాణులతో ఎడతెగక నుండుటకు ఈ పుత్ర జననము ఉపయుక్తంబగునది. ఇట్లే పుత్రులు పౌత్రులను పౌత్రులు ప్రపౌత్రులను కనుట- సృష్టిక్రమమును కొనసాగించునదగుచున్నయది తల్లిగర్భమునుండి విడిబడుట- రెండవజన్మయగును.

సహింపరాని దుఃఖములకు నిలయములగు గర్భజన్మలు దిగువ విధము నిరూపింపఁ బడుచున్నవి. ఎట్లనఁగా ? ప్రథమ గర్భమగు రేతస్సు- మలమయసారమై అస్పృశ్యంబునని తేటపఱచి- మల సారమగు రేతస్సు- పురుషుని శరీరమందు ఉండుననియు, ఆ తరువాత మలమూత్రమయమగు స్త్రీ శరీరమున- శుక్రశోణిత మేళన రూపమైన గర్భముగ నుండుననియు, ఆ పిదప స్త్రీ యోనినుండి అతికష్టముగ బయలుపడుననియు విశదీకరింపఁబడినది.

ఇవ్విధము గుర్తించువాని మనస్సు ఎట్లు ఊఱటఁజెందును ? అనఁగా- జననము అతిదుఃసహంబని- జన్మరాహిత్యమునకై పాటు పడవలెనని- భావము.

కుమారుఁడు జన్మించి పెంపొందినవాడై తండ్రి చేయగా మిగిలిన క్లేశకరములైన పనుల నొనర్పవలసియుండును. మరియు జన్మించిన కుమారుఁడు- విహితములైన పుణ్యకర్మలఁ జేయుటకు జనకుని స్థానము నాక్రమించును.

జనకునిచే నిర్దేశింపఁబడిన కర్తవ్యములను నిర్వహించిన కుమారుఁడు- పెద్దవాడై (ముదుసలియై) మరణించి రెండవ మానవాది శరీరమునఁ బ్రవేశించును. ఇది- మూడవజన్మ యగును.

ఇవ్విధము శివునుపాసింపనివానికి- జన్మచక్రమునందు పరిభ్రమించుటతో అనర్థశతాకులము అశుభైకాస్పదము నగు దుఃస్థితి సంభవించునని- వైరాగ్యమునకై చెప్పఁబడినది.

ఇప్పుడీ వాక్యమున- శివోపాసనమునందు ప్రవర్తించుటకై శివోపాసనముచే విముక్తిఁ దెలుపుచు శ్రుతి- ఆత్మనిష్ఠుఁడైన మహర్షి యొక్క- వచనము ననువదించినది. ఎట్లనఁగా ?

“నేను గర్భమునందుండియే అగ్న్యది దేవతలయొక్క జన్మలను, గవాదిప్రాణుల నవ్వారి అన్నాదిఓషధుల ఉత్పత్తిని, మరియు జీవాత్మకు సంబంధించు లోకపాలాది జన్మల నన్నిటిని గుర్తించితిని. ఇట్టి విజ్ఞానము కలుగుటకు మున్ను- లోహమయ శృంఖలములవలె నబేద్యములు అనేక భోగోపకరణ సంపన్నములు నగు దేహములు- వానినుండి విడిబడకుండునట్లు నన్ను నిర్బంధించినవి. అనంతరము శివానుగ్రహమువలన శివోపాసనమనఁదగు లింగధారణదీక్షా పురస్కరముగ విజ్ఞానము సంభవించినందున- దేగవక్షి- వేగముగ పరుగెత్తిసట్లు- లోహమయ శృంఖలములనఁదగు దేవాది శరీరముల నిర్బందమునుండి బయటపడితిని” వామదేవుఁడను ఋషి- గర్భమునందుండియే ఇట్లు నిర్వచించెను.

“స ఏవం విద్వానస్మా చ్చరీరభేదా దూర్ధ్వం  
ఉత్కమ్యాముష్మిన్ స్వర్గే లోకే సర్వాన్ కామా  
నాప్నోఽమృతః సమభవత్”

ఇట్లు వామదేవుని వచనము ననువదించి- శ్రుతి- స్మయం- దిగువవిధము నిర్వచించినది.

“ఆ వామదేవుఁడు- ఇట్లు లోక లోకపాలాది సృష్టిని, మరియు సృష్టిజేయు పరమాత్మను సాక్షాత్కరింపఁజేసికొని- ప్రారబ్ధ శరీరవియోగానంతరము అర్చిరాదిగతిని నిష్క్రమించియు దుఃఖము బొత్తుగా లేనిది, అప్రాకృతంబు నగు శివలోకముఁ జేరినవాడై పరమేశ్వరునితో గూడ సర్వకామావాప్తి యనఁదగు శివానందము ననుభవించుచు పునరావృత్తి రహితుఁడనై యుండెను.”

ద్వితీయాధ్యాయము సమాప్తము.

## తృతీయాధ్యాయము -

దేవ మనుష్యాదులను పుట్టించువాడు, దేవ మనుష్యాది సంపన్న మగు ప్రపంచమున జీవాత్మ ద్వారా ప్రవేశించినవాడును పరమేశ్వరుడేను, అట్టివాని నుపాసించి గుర్తింపని వారికి— గర్భ జన్మాది క్లేశము సంభవించును. శివు నుపాసించి దర్శించువారికి— జన్మ రాహిత్య మొదవును అని తృతీయాధ్యాయమున నిర్వచింపఁబడినది.

ఇత నీ యధ్యాయమున -

పరమాత్మ నుపాసించుటకంటె నితరము శ్రేయస్కరము కాదవి. శాస్త్రాచార్యోపదేశముచే గుర్తించినవారు- పరమాత్మ ఎట్టి వాడు ? ఈ శరీరమున ప్రాణము, చక్షురాదికము, వీనిని గమనించు విజ్ఞానమయఁడగు జీవాత్మయు ఉన్నవారు- వీరిలో పరమాత్మ యెవరని తమలో తాము చర్చించి-మేము ఎవరిని “సోఽహం” అని ఉపాసించుచున్నామో ఆతఁడే పరమాత్మ ఐ యుండవలెనని నిశ్చయించుకొనిరి.

మరియు నిట్లు భావించిరి—

“ఎవఁడు చూచుచున్నాడో, వినుచున్నాడో, గంధముల నాఘ్రాణించుచున్నాడో, అట్టి ద్రష్ట, శ్రోత, ఆఘ్రాతయగు విజ్ఞానమయఁడైన జీవాత్మ- పరతంత్రుడై స్వతంత్రముగ దర్శనాదులను చేయఁజాలడు. జీవాత్మను ప్రేరేపించి దర్శనాదులను చేయించువాడు మరియొకఁడు ఉండవలెను.”

హృదయము నాశ్రయించి జీవాత్మ-దర్శనాదులఁజేయును గాన ఇటు జీవాత్మభిన్న మైనది-హృదయమై ఉండవలెనను ఆ శంకకు సమాధానమేమనఁగా?

చక్షురాదులవలె హృదయము. దర్శనాదులకై జీవాత్మకు ద్వార మగును-పరమాత్మ-చేరువలేవిచో-హృదయాదులు జడములై స్వయం ప్రవర్తింపఁజాలవు. షేత్రజ్ఞుడైన జీవుని వెంటాడువాడు సర్వజ్ఞుఁడు సర్వస్వతంత్రుఁడునగు పరమాత్మవలననే దర్శనాదులు ఘటించును. అందువలన మనఃసమన్వితమగు హృదయము, చక్షురాది ఇంద్రియములును పరమాత్మయే నని గ్రహింపవలెను.

తెలివి, ఆదేశము, విశేషజ్ఞానము, శాస్త్రజన్యజ్ఞానము, గ్రంథార్థమును నిర్ణయించు నైపుణ్యము (మేధ) ఇంద్రియార్థజ్ఞానము, దైర్యము మననము, మననసామర్థ్యము, దుఃఖము, స్మృతి, సంకల్పము, ఉపాసన, జీవింపఁజేయు చైతన్యము, ఇంద్రియసుఖపేక్ష, పరవశత్వముచే జ్ఞానసంకోచము, ఇవన్నియు జ్ఞానపరిపూర్ణుడైన పరమాత్మ యొక్క గుణ(శేష)ములగునట్టివి.

ఈయపనిషత్ ప్రారంభమున “అత్మా వా ఇద మేక ఏవాగ్ర ఆసీత్” “పరమాత్మ ప్రపంచము వృథాకాసిద్ధములు కావనియు, పరమేశ్వరుఁడే సృష్టికాలమున ప్రపంచముగ పరిణమించెననియు, చెప్పఁబడినది. అద్దాని నిట శ్రుతి వివరించుచున్నది.

బ్రహ్మదేవుఁడు, దేవేంద్రుఁడు, ప్రజాపతి, దేవతలందరు, పంచమహాభూతములు, (వృథివి, వాయువు, ఆకాశము, ఉదకములు, అగ్ని), యోనిజములు అయోనిజములు నగు క్షుద్రప్రాణులు, (బ్రహ్మాది దేవదృష్టితో పరిశీలించివచో మానవజన్మ-మశకమువలె-క్షుద్రంబగునది). అండజములు, జరాయజములు నివి-యోనిజములనఁబడును-స్నేడజములు ఉద్దిజములును అయోనిజములగునవి.)

సర్వవిధబీజములనుండి జన్మించిన పురుషులు, గజములు,

అశ్వములు పశ్చాదులు నీ పరమేశ్వరుఁడేను. తరుగుల్మాది-స్థావరములును పరమాత్మయేను ప్రజ్ఞానపరిపూర్ణుఁడైన పరమాత్మప్రపంచము నదిష్ఠించియుండుకతన జగత్తంతయు ఈశ్వరుఁడే నని నిర్వచింపఁబడినది.

ప్రపంచము జన్మస్థితిలయములఁ జెందుతఱి-పరమేశ్వరు నాశ్రయించియే యుండును. జీవాత్మలందరికి-సర్వార్థప్రకాశనమునుహదేవునివలననే జరుగుచుండును.

సర్వాత్మాధారమగు బ్రహ్మము-జ్ఞానమయమైనదను నంశమును “సత్యం జ్ఞాన మనంతం బ్రహ్మ” అను శ్రుత్యంతరవాక్యము సమర్థించుచున్నది. స్వయంప్రకాశమానుఁడగు పరమాత్మయొక్క స్వరూపము-జ్ఞానమనుటయే సమంజసమగును.

జ్ఞానస్వరూపుఁడు పరమాత్మ అని చెప్పినంతమాత్రమున-సత్త్వమునకు ఆనందమునకును పరమాత్మతో తావు లేదని భావింపరాదు-సర్వజ్ఞుఁడగుటచే జ్ఞానమయుఁడని నిర్దేశము.

పూర్వము ప్రశంసించఁబడిన వామదేవర్షి-పరమాత్మతో ఏకీభవించి-ఈ లోకమునుండి పరమపదముఁజేరి-ఆవిర్భూత నిజస్వరూపుఁడై బ్రహ్మముఁడగు సకలకామావాప్తిరూపమగు నిరతిశయానందము ననుభవిండుచు జరామరణరహితుఁడయ్యెను.

ఐతరేయోపనిషత్తు

సమాప్తము.



శ్రీ మహాగణాధిపతయే నమః  
శ్రీ మేధా దక్షిణా మూర్తయే నమః  
శ్వేతాశ్వతరోపనిషత్తు

శివతత్త్వప్రభాఽఽంధ్రీకరణము

ఈ ఉపనిషత్తును శ్వేతాశ్వతమహర్షి-బ్రహ్మవిదుల పరామర్శతో ప్రారంభించెను. ఇందు 110 వాక్యములు 6 అధ్యాయములు గలవు.

ప్రథమాధ్యాయమునందు-మొదటివాక్యమున-

బ్రహ్మవిచారపరులగు మహర్షులు-ప్రత్యక్షముగ గోచరించు నీ జగత్తునకు కారణముగ ప్రతిపాదించఁబడు శివాఖ్యమగు బ్రహ్మము ఎట్టిది? అథవా జగత్తునకు బ్రహ్మము-నిమిత్తకారణమా? ఉపాదానకారణమా? నిమిత్తోపాదానోదయకారణమా? దేవమానవాది శరీరధారులు-దేనినుండి జన్మించిరి? దేనినాశ్రయించి జీవించుచున్నారు? దేనియందు ఆధారపడియున్నాము? ఎవనిచే సుఖముల ననుభవించఁజేయు వ్యవస్థ-ఏర్పాటు చేయఁబడినది?

రెండవవాక్యమున-

“సర్వాధారః కాలః” అను న్యాయము ననుసరించి జగత్కారణము కాలమా? పాంచబౌతికములగు పదార్థములా? పూర్వపూర్వ

కృతమగు కర్మయా? ఆకస్మికముగ నేర్పడుటయా? పంచమహా  
భూతములా? పురుషుడా? ఈ యన్నిటి కలయికయా? ఇట్లు విచా  
రించి వీనిలో ఆత్మభావము లేమిని ఇయ్యవి జగత్కారణములు కావ  
నియు, జీవాత్మ-పరతంత్రుడైన సుఖదుఃఖబోక్తయగుటచే జగ  
త్కర్త కాదనియు నిశ్చయించుకొనిరి.

మూడవ వాక్యము -

“తే ద్యానయోగానుగతా అపశ్యన్-దేవాత్మశక్తిం  
స్వగుణైర్నిగూడాం,  
యః కారణాని నిఖిలాని తాని-కాలాత్మయుక్తా న్యధి  
తిష్ఠత్యేకః”

బ్రహ్మవిచారపరులగు మహర్షులు-లోలోన పలు తెఱఁగుల విచా  
రించినను జగత్కారణమెద్దియో కనుగొనఁజాలనివారై -చిత్తైకాగ్ర్యము  
అను శివధ్యానయోగము నవలంబించి-గుణములు తనలో దాగి  
యున్నట్టి పరమేశ్వరుని స్వరూపమగు చిచ్ఛక్తిని జగత్కారణముగ  
కనిపెట్టిరి. శక్తిక శక్తిమంతుడైన శివునకు పృథక్ భావము(బేదము)  
లేనందున శివునకును జగత్కారణత్వము సంఘటించునది.

శివుడు- కాలము జీవాత్మ మొదలగు తాత్కాలిక జగత్కా  
రణములను ఒకడే అధిష్ఠించియుండుటఁజేసి -శివుడే జగన్నిమిత్రో  
పాదానకారణ మగువాడని నిశ్చయించుకొనిరి.

చిచ్ఛక్తియే ప్రకృతిగా పరిణమించినదై సత్త్వరజస్తమో గుణము  
లను బయలుపఱచి జగత్తును నిర్మించునని “మాయాం తు ప్రకృతిం  
విద్యాత్” అను శ్రుతి-వక్కాణించుటచే-ప్రకృతి యనఁబడు చిచ్ఛక్తి

జగదుపాదానకారణమనియు, “మాయినం తు మహేశ్వరం” అనుచో మహేశ్వరుఁడు-జగన్నిమిత్తకారణమనియు ఇందు విదితమైనది. శక్తి శివులు ఒకటే నగుటచే చిచ్ఛక్తిఁదగు ఉపాదానకారణత్వము శివునకు సంక్రమించునని తెలియవలెను.

#### 4 వ వాక్యమున-

ఇట పరమాత్మ-శకటచక్రము (బండి గీర) వలెనున్నదని జిజ్ఞాసువులు సులభముగా తెలిసికొనవలెనని యుద్దేశించి-శ్వేతాశ్వతర మహర్షి దిగువవిధము వివరించుచున్నవారు.

చక్రమునకు ఒకే మధ్యభాగమున్నట్లు-మాయా ప్రకృతి అవిద్య యను శబ్దములతో చెప్పఁబడు శక్తి-సంసారచక్రమునకు ఆధారముగ నుండును. అట్టి, సత్త్వరజస్తమోగుణములతో కూడినట్టి, పంచభూతములు ఏకాదశేంద్రియములు అను పదునారు చివరగా గలిగినట్టి తమస్సు, మోహము, మహామోహము, తామిస్రము, అంధతామిస్రము, అనువాని భేదములు-గీరియొక్క ఆకులుగా గలిగినట్టి. ఎదురుఆకులఁ బోలిన బంధములు ఇరువది గలిగినట్టి, ఆరు అష్టకములతో కూడినట్టి, నానారూపమగు కామము పాశముగా గలిగినట్టి, ధర్మ అధర్మ జ్ఞానములనఁబడు మూడు త్రోవలు గలిగినట్టి, పుణ్యపాపములఁజెందిన మోహము, ఆత్మలుకాని దేహేంద్రియ మనోబుద్ధి జాత్యాదులయంద ఆత్మలు అను అభిమానము, ఈ రెండికి నిమిత్తమగు మోహము గలిగినట్టి సంసారచక్రమున బ్రమించువారు-కథంచిత్-పరశివాఖ్యబ్రహ్మమును గుర్తింపవలెనని ఇందు విదితమైనది.

అష్టప్రకృతులయందు ఆత్మభావనలు తమస్సుయొక్క భేదములు, అణిమాదిశక్తులు-మోహగతములైన భేదములగునవి. శబ్దాది

పంచవిషయములపై దృష్ట అదృష్టములగు అంశములయందును అభినివేశము మహామోహమనఁబడును. పూర్వోక్తములైన దశ విధాంశముల విషయమై అష్టైశ్వర్యములతో ప్రయత్నించువానికి-అవి సిద్ధింపకుండునెడ-సంభవించు క్రోధము-తామిస్ర మనఁబడును.

అష్టవిధ ఐశ్వర్యములు పది విషయములు అనుభవింపఁబడు చుండగా-అర్థమున-మృత్యువుఁజెందుతఱి కలుగు శోకము-అంధ తామిస్రమనఁబడును.

1. భూజలాగ్ని వాయ్వాకాశమనోబుద్ధ్యహంకారములు-అష్టప్రకృతులు.
2. త్వక్ చర్మమాంస రుధిర మేదోఽస్థిపిష్టాశుక్రములు-అష్టధాతువులు.
3. అణిమ, మహిమ, గరిమ, లఘిమ, ప్రాప్తి, ప్రాకామ్యము, ఈశత్వము, వశిత్వము అనునవి.....అష్టఐశ్వర్యములు.
4. ధర్మ జ్ఞాన వైరాగ్య ఐశ్వర్య అధర్మ అజ్ఞాన ఆవైరాగ్య అనైశ్వర్యములు.....అష్టభావములు.
5. బ్రహ్మ ప్రజాపతి దేవ గంధర్వ యక్ష రాక్షస పితృ పిశాచములు-అష్టదేవజాతులు.
6. దయ క్షమ అనసూయ శౌచము అనాయాసము మంగళాకాంక్ష అకార్యణ్యము అస్పృహ యనునవి-అష్ట ఆత్మగుణములు.

చక్రాకారముగ నిరూపింపఁబడిన బ్రహ్మము-నదీరూపముగఁ బదవ వాక్యమున-ప్రతిపాదింపఁబడుచున్నది.

నేత్రము మొదలగు ఐదు జ్ఞానేంద్రియములు-ఉదకముగా గల

దియు, పృథివ్యాది పంచమహాభూతములు అను కారణములతో భయంకరము సుందరంబు నగునదియు, పంచకర్మేంద్రియములు తరంగములుగా గలదియు, చక్షురాదీంద్రియజ్ఞానములయొక్క కారణమగు మనస్సు మూలముగా గలదియు, ఐదు శబ్దాదివిషయములు ఆవర్తము (సుడు)లుగా గలదియు, గర్భజన్మజరావ్యాధిమరణములు అను ఐదు దుఃఖములు ప్రవాహవేగముగా గలదియు, అవిద్యాఽస్మితారాగద్వేషాభినివేశములు అను ఐదు పర్వములుగా గలదియు నగు నదీరూపమున నుండు బ్రహ్మమును ధ్యానయోగమున స్థూలముగ నుపాసించుము.

సర్వవ్యాపకము, సర్వాత్మకము, అమూర్తంబు నగు పరశివ బ్రహ్మమును చక్రాకారముగాను నదీరూపముగాను సుఖముగా తెలియుటకు నిరూపించి—ఇట్టి బ్రహ్మచక్రమునందు జీవాత్మ-పరిత్రమించుచు సుఖదుఃఖాదికము నెందుకు అనుభవించును? బ్రహ్మచక్రమునుండి ఎట్లు విడిబడును? అను ప్రశ్నలకు ఆరవ వాక్యమున దిగువవిధము సమాధానము చెప్పఁబడినది.

చరాచరప్రాణులను సంపూర్ణముగా జీవింపఁజేయునట్టి సమస్త ప్రాణులను లయింపఁజేయునట్టి, గొప్పవైన బ్రహ్మమనెడు చక్రమునందు జీవాత్మ—జననమరణాదులతో తిరుగుచుండును. ఎప్పుడైతే తనను ప్రేరేపించు పరమాత్మ-తనకంటె వేరు కలడని భావించునో, అప్పుడు పరమాత్మచే అనుగ్రహింపఁబడినవాడై ముక్తుండగును.

“పృథగాత్మానం ప్రేరితాం చ మత్వా-జుష్టస్తతస్తేనామృతత్వ మేతి” అను ఆరవ వాక్యముఁదగు ఉత్తరార్థము పై విషయమును విశదపఱచినది.

## 7 వ వాక్యమున-

ఇవిధము పరశివబ్రహ్మము నిరూపింపఁబడినది. అట్టి బ్రహ్మము నందు భోక్త, భోగ్యము, ప్రేరిత, అను మూడు ఆధారవడియున్నవి. ఇదియే సర్వార్థమగు అక్షరతత్త్వము. బ్రహ్మమునందు గల భోక్తృ భోగ్యప్రేరితృ భేదమును బ్రహ్మవిదులు గుర్తించి-జన్మజరా మరణములనుండి విముక్తులై శివసాయుజ్య (శివసమత్వ)మును పొందినవారు.

## 8 వ వాక్యమున-

మహత్తత్త్వము మొదలుకొని వృథివివరకు గల తత్త్వములు-వ్యక్తములనఁబడును. మూలకారణమగు ప్రకృతి-అవ్యక్తమనఁబఱుగును. ప్రకృతి-తత్త్వములతో కూడి ప్రపంచమును పుట్టించును. ప్రపంచమున చొఱఁబడిన జీవాత్మ అక్షరుఁడు కాగా-ప్రకృతి క్షరమనఁదగును. వ్యక్తము అవ్యక్తము నగు విశ్వమును ఈశ్వరుఁడు బరించు (పోషించు)ను.

ఇందుకు గీతాప్రమాణము-

శ్లో॥ క్షరః సర్వాణి భూతాని-కూటస్థోఽక్షర ఉచ్యతే ।

ఉత్తమః పురుషస్త్వన్యః-పరమాత్మేత్యుదాహృతః ॥

పంచమహాభూతాదులు క్షరములు కాగా-శరీరములో నున్నట్టి జీవాత్మ-అక్షరుఁడనఁబఱుగును. క్షరాక్షదులకంటె వేరైన ఉత్తమ పురుషుఁడు-పరమాత్మయని ఉదాహరింపఁబడును.

జీవేశ్వరులు చేతనత్వమున సమానులైనను ఈశ్వరుఁడు స్వతంత్రుఁడగుటచే నియామకుఁడగుననియు, జీవుఁడు పరతంత్రుఁ

దగుటఁజేసి—ఈశ్వరునిచే నియమింపఁబడి— కర్మఫలము ననుభవించువాడగుననియు విదితము కాగా—పూర్వపుణ్యబలమున నీ జన్మయందు శాంభవదీక్షఁబరిగ్రహించి—ఇష్టప్రాణభావలింగాత్మకుఁడగు శివు నుపాసించినచో—ఆణవ మాయిక కార్మిక పాశములతో విడిబడి— శివసాయుజ్యము నొందునని— ఇందు విశదమైనది.

శిరస్సునందు భావలింగముగ, హృదయమున ప్రాణలింగముగ, భ్రూమధ్యలో ఇష్టలింగముగ ప్రకాశించు శివుని శాంభవదీక్షితుఁడు ధ్యాన జప పూజనములతో ఆరాధించుట—శివోపాసనమనఁబడును. గురూపదిష్టమైన ప్రణవసహిత శివపంచాక్షరీ మహామంత్రమును నిరంతరము మానసికముగా జపించుటచే అంతఃకరణము ప్రసన్నమై విశ్వమును ఆత్మీయముగా ప్రేమించు సామర్థ్యము కలుగును. జీవుఁడు అంగమనియు, శివుఁడు లింగమనియు, అంగలింగసామరస్యమే శాంభవదీక్ష యనియు, వేదామనుక్రియాత్మకమగు శాంభవదీక్షచే ద్విజుఁడు—సంస్కరింపఁబడినవాడై నిర్మలుఁడునై—శివధ్యానము వలన శివానుగ్రహపాత్రుడై భావలింగముతో ఏకీభవించి శివానందము ననుభవింపఁగలుగునని వివేకము.

## 9 వ వాక్యమున—

జీవేశ్వరులు ప్రకృతియు జన్మలేనివై నిత్యములగునవి. ప్రకృతి—బోక్తయగు జీవునితో బోగ్యములగు శబ్దాదివిషయములతోడను నిండియుండును. జీవేశ్వరులలో జీవుఁడు—పరతంత్రుడుగాను ఈశ్వరుఁడు—ప్రకృతిపురుషులను శాసించు స్వతంత్రుఁడుగాను పేర్కొనఁబడుదురు. పరమాత్మ—సర్వవ్యాపకుఁడు, విశ్వరూపుఁడగు విభువు, పుణ్యపావములఁ జేయనివాడగుటచే కర్మఫలభోక్తకాడనియు ప్రకృతిని జీవుని ఈశ్వరు నీవిధముగా వేరువేరని భావించు

మహాపురుషుఁడు-ప్రపంచమున. ఆనందమయుఁడైన పరమశివుని పొందఁగలుఁగు ననియు తెలియవలెను.

## 10 వ వాక్యమున-

“క్షరం ప్రధాన మమృతాక్షరం హరః-క్షరాత్మానా  
వీశతే దేవ ఏకః, తస్యాభిధ్యానాత్ యోజనాత్ తత్త్వ  
భావాత్-భూయశ్చాంతే విశ్వమాయానివృత్తిః”

పదార్థము. ప్రధానం = ప్రకృతి, క్షరం = వికారములతో  
మార్పుఁజెందునది, మరపాశమును హరించుటచే హరుఁడని చెప్పఁ  
బడునట్టి, భావప్రాణఇష్ట లింగరూపములు గలయట్టి పరమేశ్వరుఁడు  
అమృతాక్షరం = అమృతుఁడు అక్షరుఁడు నగును. ఇట్టి పరమేశ్వరుఁ  
డొకఁడే-క్షరాత్మానౌ = ప్రకృతి పురుషులను, ఈశతే = శాసించు  
చున్నవాడు.

అమృతుఁడనఁగా-జరామరణాదులు లేని మృత్యుంజయుఁడు,  
అక్షరుఁడనఁగా-వినాశము లేనివాడు,

తస్య = సూక్ష్మశరీర గతమైన హృదయమునందు ప్రకాశించు  
నట్టి అంగుష్ఠమాత్రుఁడైన, ప్రాణలింగమునగు, చిన్మయుఁడునైన  
పరమేశ్వరునియొక్క, అభిధ్యానాత్ = నిరంతరము చింతించుట  
వలన, యోజనాత్ = భూమధ్యయందు ఇష్టలింగరూపముతో ఆనంద  
మయుఁడైన పరమాత్మను నిత్యము సంబంధించియుండుటకై స్థూల  
దేహమునందు యావజ్జీవము అర్చనార్థము ధరించుటవలన; తత్త్వ  
భావాత్ = శిరస్సున సహస్రారకమలమునందు అనాయాసముగ విహ  
రించు భావలింగమనఁదగు పరమాత్మతో సమరగుభావముఁజెందుట  
వలనను; విశ్వమాయానివృత్తిః = సమస్తమును వ్యాపించునట్టి,



సత్త్వరజస్తమోగుణాత్మికయగు, బ్రహ్మము నాశ్రయించునట్టి, జీవాత్మను మోహింపజేయు మాయాశక్తి-బొత్తుగా-తొలఁగును.

“మం శివం పరమం బ్రహ్మ-అయతీతి స్వభావతః,  
మాయేతి ప్రోచ్యతే లోకే-బ్రహ్మనిష్ఠా సనాతనీ”

శివాగమము.

“మం = పరమశివ బ్రహ్మమును, స్వభావతః అయతీతి = సహజముగా పొందియుండునది గాన-లోకమునందు-మాయ అని చెప్పఁబడుచున్నది. అయ్యది బ్రహ్మమునందు నిష్ఠ గలనై-నిత్యురాలగునది”

“అసన్యా శ్చింతయంతో మాం-యే జనాః పర్యుపాసతే,  
తేషాం నిత్యాభియుక్తానాం-యోగక్షేమం వహామ్యహమ్”  
భగవద్గీత.

ఇటు నిత్యాభియుక్తులనఁగా-నిత్యాభియోగ (నిరంతరసంబంధ)ము గలవారను అర్థము వ్యక్తమగును. ఇట్టి నిరంతర సంబంధము-శివలింగధారణము వలన సిద్ధించునది.

ఒక పర్యాయము ఉపాసించినంతమాత్రమున శివసాయుజ్యము లభింపదు గాన నీ వాక్యమున “భూయః” అను పదము-పునఃపునః నిత్యము శివు నుపాసింపవలెనని తెలుపుచున్నది.

## 11 వ వాక్యమున-

10 వ వాక్యమున చెప్పఁబడినట్లు అమృతాక్షరుఁడు, దివ్యప్రకాశుఁడు. లీలార్థము జగద్వ్యాపారముజేయువాడు, పరశివ బ్రహ్మంబు నగు శివలింగమును ద్యానించినచో-బంధహేతువులగు

అవిద్యాఽన్మితారాగద్వేషాభినివేశములనఁబడు పంచక్షేపములు పూర్తిగా నశించును.

ఇట్లు మలపాశరూపములగు క్షేపములు క్షీణించుటతో-జనన మరణాత్మక సంసారచక్రభ్రమణము-నిదారించును. సంసార చక్రభ్రమణ నివృత్తి వలన ఏమగుననఁగా?

ఇష్టప్రాణభావలింగాత్మకుఁడగు పరమేశ్వరుని నిరంతరము ధ్యానించుటవలన- ఏతచ్ఛరీరవియోగసమనంతరమే దివ్యశరీరము నందు 10 వ వాక్యమున మూడవదిగా ప్రోక్తమగు తత్త్వభావము అనఁగా విశ్వేశ్వర్యము (శివస్వరూపము) లభించును.

ఇందుకు ఋగ్వేదమంత్రము ప్రోద్బలకముగ గమనార్హము.

“పవిత్రం తే వితతం బ్రహ్మణస్సతే-ప్రభుర్గాత్రాణి  
పర్యేషి విశ్వతః, అతప్తతనూ ర్న తదామోఽశ్నుతే”

అర్థము-బ్రహ్మణస్సతే=చతుర్ముఖబ్రహ్మాధిపతీ! తే=నీయొక్క, స్వరూపము వితతం=విస్తృతము. పవిత్రంబునగు శివలింగమగును. ప్రభుః= సర్వరక్షణసమర్థుఁడవైన నీవు, గాత్రాణి = స్థూల సూక్ష్మకారణశరీరములను, విశ్వతః పర్యేషి= ఇష్టప్రాణభావలింగ రూపమున అంతట వ్యాపించియుందువు.

అతప్తతనూః= శాంభవదీక్షచే తపించిన శరీరము లేనివాడు, (దీక్షారహితుఁడు) ఆమః= అపక్వశరీరుఁడై, తత్=లింగస్వరూపమును నాశ్నుతే=ఆనందానుభవరూపమున పొందఁజాలడు. శాంభవదీక్షితుఁడు-ఇష్టప్రాణభావలింగస్వరూపుఁడగు శివు నుపాసించినచో ప్రారబ్ధాంతమున అర్చిరాదిమార్గమున పరమపదముఁజేరి కేవల శివ స్వరూపుఁడై కామ్యసమష్టియగు శివానందము ననుభవించును.

## 12 వ వాక్యమున

జీవాత్మలో నున్నట్టి ఈ పరశివాఖ్య బ్రహ్మమే-నిత్యము ఉపా  
సింపఁదగినది. ఎందుకనఁగా? ఈ శివునికంటె వేరైనది తెలియఁ  
దగినది ఏదియు లేదు.

తమ హృదయములో గల జీవాత్మయందు నివసించువానిగ  
పరమాత్మను శివయోగులు గాంచుచుందురు.

“శివమాత్మని పశ్యంతి-ప్రతిమాసు న యోగినః” శివధర్మోత్త  
రము. తమ హృదయమందు ప్రాణరూపమున విరాజమానుడైన సదా  
శివుని గాంచుచు శివాభిన్నమగు శివానందమును శివయోగులు అనుభ  
వింతురు. శివలింగాదులను పూజించిన ఫలము-శివయోగులకు అంతః  
శివదర్శనముననే లభించుటఁజేసి “ప్రతిమాసు న యోగినః” అను  
సూక్తి-నిర్వచింపఁబడినది. బీజమునందు అంకురము వలె-ఆత్మలో  
శివుఁడు దాగియుండును.

“బీజే యథాంకురః సిద్ధ-స్తథాఽఽత్మని శివః స్థితః” సిద్ధాంత  
శిఖామణి. శివుని గుర్తించినచో సమస్తచరాచరము తెలియునని “ఏక  
విజ్ఞానేన సర్వ విజ్ఞానం భవతి” అను శ్రుతివాక్యము ధృవపఱచినది.

“యత్ జ్ఞాత్వా నేహ భూయోఽన్యత్-జ్ఞాతవ్యమవశిష్యతే”  
అను భగవద్గీతావచనము ఇదే విషయమును సమర్థించినది.

ఎట్లు తెలిసికొనవలె ననఁగా?

భోక్తయగు జీవాత్మ, భోగ్యమగు అచేతనప్రకృతి, ప్రేరేపించు  
ఈశ్వరుఁడు నీ మువ్విధంబును బ్రహ్మాంబని భావింపవలెనని బ్రహ్మ  
విదులు బాగుగా నిరూపించియున్నవారు.

బ్రహ్మమొకటే-భోక్తృ భోగ్యప్రేరయితృరూపముననుండునని.

భావము “విశ్వం భూతంభువనం చిత్రం-బహుధాజాతం జాయమానం చయత్, సర్వోఽప్యేషరుద్రః” “భూతము భవిష్యత్తు వర్తమానము విచిత్రము బహుభంగిమలచే ఆవిర్భవించునదియు నగు ప్రపంచము సమస్తమున్ను పరమేశ్వరుడేను” అని “సర్వం ఖల్విదం బ్రహ్మ” ఇత్యాదిశ్రుతులు నిర్ధారించినవి.

### 13 వ వాక్యమున-

వహ్నియోనియగు అరణిఃజెందిన అగ్నియొక్క రూపము-మథనమునకు మున్ను కనుపడదు. కాని రెండు కఱ్ఱల ఒరిపిడితో ఆవిర్భవించు వేడి నశింపదు. అట్టి అగ్ని-జన్మస్థానమగు అరణి యందు ఆవిర్భవించి నేత్రగోచరమగును.

మథనమునకంటె పూర్వము అగ్ని గోచరింపకుండుట, మథనానంతరము అగ్ని లభించుటయు ఈ రెంటివలె-దేహమునందు గల జీవాత్మపరమాత్మలు-ప్రణవముతో-లేక-ప్రణవసహిత శివపంచాక్షర ఘోషమంతముతో గ్రహింపబడుదురు. మరియు పరమాత్మ సాక్షాత్లించువరకు ప్రణవసహిత పంచాక్షరమును మానసికధ్యానరూపముగ జపింపవలసియుండును.

ఇటు ఉభయశబ్దమును అగ్నివరముగా, జీవేశ్వరపరముగాను వ్యాఖ్యానింపవలెను.

### 14 వ వాక్యము

“స్వదేహ మరణిం కృత్వా-ప్రణవం చోత్తరారణిం,  
ధ్యాననిర్మథనాభ్యాసాత్-దేవం పశ్యేన్నిగూఢవత్”

తన శరీరమును శరీరగతమైన హృదయమును జీవాత్మనైనను

క్రింది కఱ్ఱగా జేసి—సూక్ష్మపంచాక్షర మనఁదగు ప్రణవమునుపై కఱ్ఱగా అమర్చియు—ధ్యానమును మథనమును ప్రతిదినము గావించుట వలన కఱ్ఱయందు వహ్నినివలె హృదయాదులలో దాగియున్న పరమ శివుని చూడఁగలుగును.

ఇట్లు పరమశివుని దర్శనమగువరకు ప్రతిదినము నియమిత సమయమున ప్రణవానుసంధానమును ప్రణవసహితశివపంచాక్షర్యను సంధానమునైన నభ్యసంపవలెనని ఇఁట విదితమైనది.

## 15 వ వాక్యమున-

నువ్వులను గానుగలో రుబ్బుటచేనూనె లభించునట్లు పెరుగును మథించుట వలన నెయ్యి దొరుకునట్లు, సదులలో కొంచెము త్రవ్వుటచే ఉదకము ప్రాప్తమగునట్లు, అరణులయందు మథనముచే అగ్ని గోచరమగునట్లు పరమేశ్వరుఁడు జీవాత్మలో—లేక—హృదయమున సమస్తప్రాణిహితవచనరూపమైన సత్యముతో, చిత్తవీకాగ్రత యనఁదగు తపస్సుతోడను నిరంతరము భావించుటఁజేసి సాక్షాత్కరించును.

“మనస శ్చేంద్రియాణాం చై కాగ్ర్యం పరమం తపః అభియుక్త నూ క్తి. “మనస్సు ఇంద్రియములును స్వాధీనములై పరమేశ్వరుని యందే నిష్కలగియుండుట శ్రేష్ఠమైన తపస్సనఁబడును”.

## 16 వ వాక్యమున-

“సర్వవ్యాపిన మాత్మానం-క్షీరే సర్పిరివార్పితమ్,  
ఆత్మవిద్యాతపోమూలం-తద్బ్రహ్మోపనిషత్పరమ్,  
తద్బ్రహ్మోపనిషత్పరమ్”

పాలలో దాగియున్న నెయ్యివలె-చరాచరమును రహస్యముగా వ్యాపించినదియు, అధ్యాత్మవిద్యకు తపస్సునకు మూలంబునగు పర శివబ్రహ్మము-ఉపనిషత్తులయందు అన్వేషింపఁదగినదై సర్వోత్తమ మగునది.

“సత్యేన లబ్ధిస్తపసా హ్యేష ఆత్మా” “పరమాత్మ-సత్యతపస్సు లతో లభించు” నని శ్రుత్యంతరము సమర్థించినది.

“తద్బ్రహ్మోపనిషత్ పరమ్” అను దానిని రెండు పర్యాయములు చెప్పుట అధ్యాయపరిసమాప్తిని సూచించును.

ఇయ్యది-ప్రథమాధ్యాయము.

## అథ ద్వితీయాధ్యాయః

ప్రథమాధ్యాయమున “స్వదేహ మరణం కృత్వా” ఇత్థాదిని శ్యానమే శివసాక్షాత్కార సాధనమనియు, ధ్యానమనఁగా-తైలధార లె నవిచ్చిన్న స్మృతి సంతానమనియు నిరూపించి-ధ్యానము చిత్తై కాగ్రత లేనిది సంభవింపనిదగుటచే-చిత్తైకాగ్ర్యమునకు వలయు యోగము ఇటు నుల్లేఖింపఁబడుచున్నది.

అటులే పరమాత్మ-సర్వసాక్షి సర్వకారణుఁడునని నిరూపింపఁ బడినది.

### 1 వ వాక్యమున-

యోగమునందు ప్రవర్తించువాడు-మొదట మనస్సును మనో వృత్తులను నియమించి శివతత్త్వమును ప్రతిపాదించు మహామంత్రమును స్మరించుటకు నిత్యము ప్రయత్నింపవలెను. అట్టి బుద్ధిని

కలుగఁజేయు ఇష్టలింగస్వరూపుఁడైన స్వప్రకాశుఁడునగు పరమేశ్వరుఁడు-తన మహాప్రకాశము స్వాంశమగు జీవాత్మయందు స్థిరపడుటకై ప్రార్థివశరీరమందలి మనస్సు సభిముఖముఁ జేయుగాక! అని పరమేశ్వరుని ప్రార్థింపవలెను.

ధ్యానము నభ్యసించు మహాపురుషుని శరీరమందలి హృదయమున-స్వప్రకాశమును నెలకొలుపనెంచి సర్వవ్యాపకుఁడైన సదాశివుఁడు మనస్సును ధ్యానానుకూలముగ మార్చుననియు, శివధ్యానమునందు ప్రవర్తించు జీవాత్మకు శివుఁడు సహకరించుననియు సారాంశము.

### ద్వితీయవాక్యమున-

సర్వకారణుఁడైన పరమశివుని ధ్యానించుట అను యజ్ఞము విషయమై పరశివునందు లగ్నము చేయఁబడిన మనస్సుతో ధ్యానించుటే గాక-ఆరాధించుట విషయమై గూడ స్వర్గ (మోక్ష)ప్రాప్తికై ప్రయత్నింతుముగాక! మోక్షమే నిరుపాధికమగుటచే-ఇటు-స్వర్గశబ్దమునకు మోక్షమను నిర్వచనము-సమంజసమైనది.

రెండవ వాక్యమునందు నిరూపింపఁబడిన పరశివుఁడు-చక్షురాది జ్ఞానేంద్రియములను మనస్సుతో మేళవించి-పూర్ణసుఖరూపమైన స్వకీయ పరమప్రకాశమును ప్రకటింపఁగలుగునట్టి ఇంద్రియములను మనస్సువైపు ప్రేరేపించునని వివేకము.

### తృతీయవాక్యమున-

ఇట్లు పరమేశ్వరుఁడు ఇంద్రియములను మఱల్చి-కాలక్రమ

ముగ స్వసాక్షాత్కారము అను సమీచీనజ్ఞానమును కలుగఁజేయు వరమపదప్రాప్తిని సంఘటింపజేయునని సారాంశము.

జీవాత్మ-తనలోనున్నట్టి దివ్యజ్యోతిఃస్వరూపుడైన పరమేశ్వరు నీశ్వరానుగ్రహమువలననే సందర్శింపఁగలుగునని ఇఁట విదితమైనది.

### నాలుగవ వాక్యమున—

పరశివబ్రహ్మమును దర్శించుటకై పట్టుదల గల (లింగధారులు అలింగధారులు) నగు బ్రాహ్మణులు-పరశివబ్రహ్మమునందు మనస్సును నెలకొలిపి-సాధనములగు ఇంద్రియములను పరమాత్మయందు నిలుపుదురు. మరియు విశేషించి సమస్తమును వ్యాపించునట్టి, గొప్పవాడైన, సర్వజ్ఞుడైన, మహదేవునిఁ గూర్చి-అంతర్బహిస్సులందు నుతించుట-శివదిదృక్షువులచే ఆవశ్యము చేయఁదగినది.

యజ్ఞయాగాది సమస్త పుణ్యకర్మలను పరమాత్మ-జీవాత్మ మధ్యరింపఁజేయుటకై పోషించుచున్నవాడు. భక్తుని చేష్టితముల నన్నిటి నభివృద్ధి ప్రవర్తింపఁజేయునని సారాంశము.

### ఐదవ వాక్యమున—

“యుజే వాం బ్రహ్మ పూర్వ్యం-నమోభిః పిశ్లోక ఏతు  
పథ్యేవ నూరేః,  
శ్రుణ్వంతు విశ్వే అమృతస్య పుత్రా-ఆ యే ధామాని  
దివ్యాని తస్మః”

చేతనాచేతనములకు మున్ను-లీలార్థము ఆవిర్భవించినబ్రహ్మము శక్తిశివుల సమరసీభూతమగు శక్తివిశిష్ట శివలింగముగా నమస్కా-



రములతో అనుసంధించుచున్నాను. (నమస్కరించుచున్నానని విశదార్థము) ఇట్లు నమస్కరించుచున్నట్టి నాకు బ్రహ్మపదమార్గము నందు-బ్రహ్మప్రాప్తునకు వలె-వివిధమైన-కీర్తి-(విజయము)చేకూరు గాక! (నాకు బ్రహ్మప్రాప్తి యగుగాక అని అర్థము.) ఈ నా స్తోత్రములను పరమేశ్వరుని కుమారులగు గణేశ కుమార వీరభద్రాదులు మహాకైలాసమున దివ్యభవనములయందు నివసించువారై వినెదరు గాక! మరియు ముక్తపురుషులందరు ఆలకింతురు గాక!

“సర్వే జనాః సుఖినో భవంతు” అను న్యాయము ననుసరించి శివభక్తులందరు-శివమహిమశ్రవణముతో-చిత్త శుద్ధిగలవారై-శివధ్యాన ఆరాధనార్హత గలవారైనై ముక్తులగుదురుగాక! అని ఇటు అశంసింపఁబడినది.

## ఆరవ వాక్యమున-

అగ్నియాధారమగు ప్రాణవాయుసహుకృతమైన ఉమాశక్తితో కూడియుండు పరశివుఁడు సర్వశ్రేష్ఠుఁడుగా గల వైదికకర్మయందు ముముక్షువునకు అభిరుచి కలుగును.

వేదామనుక్రియారూపమగు శాంభపదీక్షయందు-శివపంచాక్షరీ హవనాత్మకమగు అగ్నికార్యము, ముఖోచ్చారణరూప ప్రాణవాయు కార్యమగు శివమంత్ర స్వీకారము, క్రియారూపమైన ఇష్టలింగధారణ పూర్వక శివారాధనమునందు శక్తివిశిష్ట శివుఁడు భాసించుటయు ఇటు గమనార్హములగుచున్నవి.

## ఏడవ వాక్యమున-

జీవాత్మ-సర్వకారణుఁడగు శివుని అనుగ్రహమువలన-సమస్త

మునకంటె ముందున్నట్టి పరశివబ్రహ్మమును పొందఁజాలును. బ్రహ్మము మూర్త(సాకార)ము అమూర్త(నిరాకార)మునై యున్నది. బ్రహ్మప్రాప్తి కారణమగు సమాధిరూపమైన నిష్ఠను సాధింపవలెను. నిత్యనైమిత్తిక కర్మనంతయు శివారాధనబుద్ధి నాచరింపవలెను. శివ సాయుజ్యకాంక్షతో పుణ్యకర్మల నాచరించు పురుషుని కర్మలు బంధింపవు. శివార్చణము లేని కర్మాచరణము-జనన జరా మరణాద్యాత్మక సంసార సముద్రములో పడవేయును.

### ఎనిమిదవ వాక్యమున-

యోగాభ్యాసవిధానము-చిత్త శుద్ధికై-చిగువవిధము నిరూపింపఁ బడుచున్నయది.

రొమ్ము (ఉరస్సు) మెడ (కంఠము) తలకాయ (శిరస్సు) అను మూడిటి నెత్తుగా నమర్చి-శరీరమును నిటాదుగా నిలిపియు. హృదయమున-మనస్సుతో ఇంద్రియములను స్థిరపఱచినవాడై యోగ మార్గరహస్యమును గురువుకడ గురైరిగి-భయంకరములైన జన్మ జరామరణములు అను ప్రవాహములను-ప్రణవమటిత శివపంచాక్షర మహామంత్రానుసంధానము అను నావ (తెప్ప)తో ఆతిక్రమింప (దాట)వలెను.

### తొమ్మిదవ వాక్యమున-

యుక్తాహార విహారాది సమీచీనప్రవర్తనము గలవాడై ప్రాణ వాయువును మిక్కిలి నిరోధించియు-ప్రాణవాయువు బలహీనముకాగా ముక్కుతోనే శ్వాసమును విడుచుచు ఉచ్ఛ్వాసమును పీల్చుచుండవలెను. నోరు తెఱచి గాలిని విడువకూడదు. రోనికి-పీల్చరాదు.

ఇవిధము ప్రాణాయామము నొనర్చు యోగిపురుషుఁడు-చెడు గుణములతో రథము బ్రష్టమగునట్లు-ఇంద్రియములు మనస్సును కదలింపకుండుటకు జాగరూకుఁడై తన యంతఃకరణమును యోగానుకూలము నొనర్చుకొనవలెను.

## పదవ వాక్యమున-

ఎత్తుపంతలు లేనిది, పరిశుభ్రము, చిన్నచిన్న రాళ్ళు అగ్ని తాపము ఇసుక లేనిదియు, కలహాదిధ్వని చెరువు మొదలగు జలా శయముల నన్నిధి, జనము నివసించు స్థలము చేరువ-మొదలగునవి లేనిదియు, మనస్సునకు ఇష్టమైనను నేత్రములకు రమణీయదృశ్యములు కనుపడుటవలన నగు చక్షుఃపీడనము లేనిదియునగు స్థలము నందు గాలిఎక్కువ లేనట్టి ఆశ్రయింపనలవియగునట్టి పర్వత గుహ వంటి ఏకాంతస్థలమున మిక్కిలిపట్టుదలతో పరమేశ్వరునందు చిత్తమును నిలిపి-పరశివుని ధ్యానింపవలెను.

## 11 వ వాక్యమున-

యోగము సభ్యునించు పురుషునకు అంతఃకరణమున హిమ కణవర్ణము (తెలుపు) దూమవర్ణము (పొగరంగు) సూర్యకాంతి, (పింగళవర్ణము) వాయువు, అగ్నిజ్వాల (ఎఱుపు) ఖద్యోతకాంతి, (ఆకాశమున అగ్నికణము వలె చీకటిలో కనుపడు కీటము) మెఱుపు వన్నె, సృటికకాంతి, చంద్రకాంతి, అను తొమ్మిది వన్నెలు గోచరించుచు పరమాత్మ ప్రకాశమునకు ముందు సూచనలగుచున్నవి.

## 12 వ వాక్యమున-

ఇట్లు యోగసమాధి నుండువానియొక్క యోగసిద్ధి సూచక

ములఁ జెప్పి ఇందు—అవ్యుత్థితము వ్యుత్థితము అను దశలయందు కలుగు సిద్ధులను మహర్షి-దిగువవిధము నిరూపించెను.

యోగాభ్యాసమును సాధించువాడు-పాంచబౌతికమైన స్థూల దేహమును అంతఃకరణచతుష్టయమును శివమయముగా నవలోకించును శరీరము శివమయముగా భాసించుటయే అవ్యుత్థితదశ యనఁబడును. అంతఃకరణముయొక్క ప్రభావముతో నేర్పడు బాహ్య ప్రపంచము-శివునియొక్క పరిణామముగా భాపించును. ఇయ్యది—వ్యుత్థితదశ యనఁబడును అవ్యుత్థితదశయందు శరీరము శివమయముగా అనుభవింపఁబడును. వ్యుత్థితదశయందైతేనో బాహ్యసన్నివేశమంతయు శివస్వరూపముగా ద్యోతకమగును.

వృథివి ఉదకము తేజస్సు వాయువు ఆకాశము అను పంచమహాభూతములయొక్క గుణములగు గంధాదులు యోగగుణములుగా ప్రవర్తించుతఱి-పాంచబౌతిక ప్రపంచము-యోగికి-శివమయముగా భాసించును-అనఁగా? శబ్ద స్పర్శ రూప రస గంధములు—యోగియందు స్వతఃసిద్ధములు కాగా శబ్దాద్భాషితములగు ఆకాశాదులకు ప్రాధాన్యము ఉండదని భావము. ప్రపంచమంతయు తనలోనున్నట్లు యోగి అనుభవించును. యోగిపురుషుఁడు తనలో చూచుదానినే—బాహ్యమున గాంచుచుండును. యోగసిద్ధునకు వ్యాధిగాని, వృద్ధత్వ (ముదుసలి తన)ము గాని, అపమృత్యువు గాని ఉండజాలవు. ఎందుకనఁగా? యోగిశరీరము—యోగప్రభావమువలన దివ్యముగా పరిణమించును.

### 13 వ వాక్యమున-

యోగము నభ్యసించుట పెంపొందు తఱి-శరీరము బరువు

లేకుండుటయు, ఆరోగ్యము, ఇంద్రియవిషయములయందు ఆసక్తి లేకుండుటయు, శరీరకాంతి మెఱుగువడుటయు, కంఠస్వరము సుశ్రావ్యమగుటయు, శరీరగంధము (వాసన) మనోహరమగుటయు, మూత్రపురీషములు స్వల్పములగుటయు, ఇయ్యవి- యోగియొక్క- మొదటి లక్షణములని తెలియవలెను.

## 14 వ వాక్యమున-

మట్టిపూతగల సువర్ణరజతాది నిర్మితవిగ్రహము మలినమై శుద్ధి చేయఁబడిన పిదప ఎట్లు ప్రకాశించునో, అట్లు ఒకానొకనికి యోగముచే శుద్ధమైన ఆత్మస్వరూపము గోచరించును. అట్టి తఱి జీవాత్మ తనను తాను చూచుటచే-సంసారకేశములు లేనివాడగును. ఆత్మస్వరూపము-ఆనాదికర్మవాసనలవలన మఱుగు పడినందున జీవునకు సంసారదశయందు దుఃఖములు సంభవించును. అట్టి ఆత్మస్వరూపమే యోగదశయందు నిజరూపముతో ప్రకాశించుటఁజేసి-సంసారదుఃఖములు మటుమాయమగును. అందువలన జీవాత్మ-శివానందము సనుభవింప నర్హుడగును.

## 15 వ వాక్యమున-

యోగనిష్ఠఁ గలవాడు-దీపమువంటి ఆత్మలో ఈ శరీరమునందు శివస్వరూపము నెప్పుడవలోకించునో, అప్పుడు కృతార్థుడగును. శివస్వరూపమెట్టిదనఁగా-జన్మలేనిది, నిత్యము, నాశరహితము, పృథివ్యాదితత్త్వముల సంబంధము లేనిదియు నగు శివస్వరూపముఁ గాంచినవారై సంసారపాశములన్నిటిని దూర మొనర్చుకొనఁగలుగును.

స్థూల సూక్ష్మ కారణశరీరములలో ఇష్ట ప్రాణ బావలింగ రూప

మున శివుఁడు నివవించునని-శాంతవదీక్షితుఁడు భావించుచు-యోగ  
సాధనచే నూక్మశరీరమునందు ప్రాణలింగమును, కారణశరీరమున  
బావలింగమును దర్శింపఁగలుగును. బావలింగసాక్షాత్కారముతో  
సంసారదుఃఖములన్నియు పటావంచలగునని-ఇఁట-విశదమైనది.

### 16 వ వాక్యము-

“ఏష హి దేవః ప్రదిశోఽను సర్వాః-పూర్వో హి  
జాతః స ఉ గర్భే అంతః । స ఏవ జాతః స జనిష్యమాణః  
ప్రత్యజ్ఞో జనాన్తిష్ఠతి విశ్వతోముఖః”

వదార్థము- ఏష హి దేవః = ఈ పరమేశ్వరుఁడే, సర్వాః =  
అష్టవిధములుగా నమస్తములైన, ప్రదిశః = దిశలగువాడు; స ఉ =  
పరమేశ్వరుఁడే, పూర్వః = మొదటివాడైన హిరణ్యగర్భుఁడుగా;  
జాతః = జన్మించినవాడు, గర్భే అంతః = గర్భములోనుండువాడు,  
స ఉ = పరమేశ్వరుఁడేను.

“బీజం మాం సర్వభూతానాం-విద్ధి పార్థ సనాతనమ్”

“పార్థా! నమస్త ప్రాణైకు బీజము. పరమేశ్వరుఁడని తెలి  
యుము!” అను గీతావచనము. ఇందుకు ప్రోద్బలకము.

జాతః = గర్భమునుండి జన్మించిన శిశువు, స ఏవ = పర  
మేశ్వరుఁడేను, జనిష్యమాణః = జన్మింపనున్నట్టి ప్రాణి, సః = పర  
మేశ్వరుఁడేను, ఇందువలన పరమేశ్వరుఁడు విశ్వతోముఖః =  
నమస్తము నవలోకించువాడై, జనాన్ = చేతనులైన జీవులను, ప్రత్యజ్ఞో  
తిష్ఠతి = జీవాంతర్గతత్వరూపమున వ్యాపించియుండును.

తన యంశముగు జీవాత్మను వెంటాడుచు గర్భరూపమున శిశు

రూపమున సృష్టికర్తృరూపమున పరమేశ్వరుఁడు నుండునని ఇటు విశదమైనది.

## 17 వ వాక్యము-

“యో దేవో అగ్నో, యో అప్పు యో విశ్వం భువన మావివేశ । య ఓషధీషు, యో వనస్పతిషు, తస్మై దేవాయ నమోనమః”

భావగర్భిత పదార్థము = ఘోషప్రకాశస్వరూపుఁడైన, యో దేవః = ఏ దేవుఁడు, అగ్నో = అగ్నియందు వేడిగా నుండునో, యో అప్పు = ఏ దేవుఁడు ఉదకములలో శైత్య (చల్లదనము) రూపమున నుండునో. య ఓషధీషు = ఏ దేవుఁడు వరిధాన్యము మొదలగు ఓషధులయందు రోగవిరోధకస్వరూపముతో నుండునో, యో వనస్పతిషు = ఏ దేవుఁడు వట అశ్వత్థాది వృక్షములయందు సర్వజీవ సుఖప్రదరూపముతో నుండునో, యో విశ్వం భువన మావివేశ = ఏ దేవుఁడు సమస్తలోకమును వ్యాపించియుండునో, తస్మై = అట్టి, దేవాయ = ఘోషదేవునికై, నమో నమః = నమస్కారము, పరశివుని యందలి ఆదరమును, అధ్యాయపరిసమాప్తిని, “నమో నమ” అను ద్విరుక్తి-సూచించును.

“యో రుద్రో అగ్నో య ఓషధీషు యో రుద్రో విశ్వా భువనా వివేశ । తస్మై రుద్రాయ నమో అస్తు” అను శ్రుతి పై విషయమును సమర్థించినది.

భూజలాగ్నివాయ్వాకాళాది ప్రపంచమున-గంధ రస రూప స్పర్శ శబ్దాదులుగ శివుఁడు ఉండువాడని సారాంశము.

ఇయ్యది ద్వితీయాధ్యాయము

## అథ తృతీయాధ్యాయః

## 1 వ వాక్యము-

“య ఏకోః జాలవా నీశత ఈశనీభిః-సర్వాన్ లోకా  
నీశత ఈశనీభిః । స ఏవైక ఉద్భవే సంభవే చ-య ఏత  
ద్విదు రమృతా నై భవంతి”

పదార్థము-యః = ఏ, ఏకః = ఒకడే పరమాత్మ, జాలవాన్ =  
= జగత్తునకు ఉపాదానమగు సత్త్వరజస్తమోగుణత్రయాత్మకమైన  
మాయాజాలము గలివాడై, ఈశనీభిః = తన అసాధారణశక్తులతో,  
ప్రపంచమునంతయు నిర్మించుటకు ఈశతే = సమర్థుడగునో,  
మరియు సర్వాన్ లోకాన్ = ప్రాణులనందరిని, ఈశనీభిః = ఇచ్చా  
జ్ఞానక్రియాది స్వ అసాధారణశక్తులతో, ఈశతే = శాసించునో, స  
ఏకఏవ = అట్టి పరమాత్మయొకడే, ఉద్భవే = లీలారూపములు  
కలిగియుండుటయందు, సంభవే చ = మహాస్పష్ట్యాదిని జ్యోతిర్లింగ  
ముగ సాక్షాత్కరించుటయందును, ఈశతే = సంసిద్ధుడగువాడు.

యే = ఎవరు, అంతరాత్మయందు భావలింగమును “శివోఽహం”  
భావనతో ధ్యానించుచు, ఏతత్ = ఇవిష్టయమును, విదుః = గుర్తిం  
తురో, తే = వారు, అమృతా భవంతి = ముక్తులగుదురు.

పరమేశ్వరుడు సర్వాంతర్యామి, సర్వనియామకుడైనై తన  
మాయాజాలముతో జగత్తుగ పరిణమించుననియు, మహాస్పష్ట్యాదిని  
బ్రహ్మ విష్ణువులకు జ్యోతిర్లింగముగ సాక్షాత్కరించి-రుద్ర మహేశ్వర  
సదాశివాది లీలారూపములతో ప్రపంచము నధిష్ఠించుననియు,  
ఇటు విదితమైనది.



## 2 వ వాక్యము -

“ఏకో హి రుద్రో న ద్వితీయాయ తస్యః-ఇమాన్ లోకా  
నీశత ఈశనీభిః । ప్రత్యజ్జనాన్తిష్ఠతి సంచకోపాంతకాలే  
సంస్సృజ్య విశ్వా భువనాని గోపాః”

“రుదం = సంసారదుఃఖం జననమరణాద్యాత్మకం, ద్రావయ, తీతి రుద్రః” అను వుత్పత్తిచే-రుద్రుడే సంసారవైద్యుడు, మోక్ష దాతయునై నానాలీలారూపములు గలవాడైనను తత్త్వదృష్టితో ఒకడే నని తేటపడుచున్నది.

అట్టి రుద్రుడొకడే జగత్కర్తయని బ్రహ్మవిదులు బావించి రెండవ వస్తువునకై నిరీక్షింపకుండిరి. “సర్వోప్యేష రుద్రః” ఇత్యాది శ్రుతివాక్యములు ఈ విషయమునే సమర్థించినవి. ఆకలిఁ గొన్నవాడు ఆదరముతో లభించు ఆహారమును విడనాడి అన్నాద్యా హారము నన్వేషింప నుద్యుక్తుఁడు కాదు గదా!

కావున-శివోపాసకులు శివు (శివానందము) ననుభవించి సంతృప్తులై మరియుకవస్తువు నపేక్షింపరని-తెలియవలెను. అట్టిరుద్రుడే తన అసమానశక్తులతో ఈ ప్రాణులను శాసించువాడు. ప్రాణుల నంతర్యామిగ నుండువాడు మరియు సమస్తలోకములను చతుర్ముఖ బ్రహ్మరూపముతో పుట్టించి-విష్ణురూపమున కాపాడుచు, ప్రళయకాల మున తన నిరాకారజ్యోతిః స్వరూపముగ చేతనాచేతనములకు నిష్పక్ష పాతముగ ఆశ్రయము నొసఁగువాడు రుద్రుడే నని ఈ ద్వితీయ వాక్యముఁదగు బావార్థము.

## 3 వ వాక్యమున-

పరమాత్మయగు సదాశివుఁడు-ప్రపంచమంతట నేత్రములు,

ముఖములు భుజములు పాదములు గలవాడై-నేత్రరూపములగు బాహువులతో భూమ్యాకాశమయములగు పదునాలుగు లోకములను తానొకఁడే-సృష్టి ననుసంధించును.

లోకముల నన్నిటిని నిర్మించియు పరమేశ్వరుఁడు-ఆత్మా రాముఁడై జగద్గతములైన సుఖదుఃఖముల నంటకుండునని ఇఁట విదితమైనది.

#### 4 వ వాక్యము-

“యో దేవానాం ప్రభవ శ్చోద్భవశ్చ-విశ్వాధికో రుద్రో  
మహర్షిః ।

హిరణ్యగర్భం జనయామాస పూర్వం-స నో ఋద్ధ్యా  
శుభయా సంయునక్తు ॥”

సంసారదుఃఖ నాశకుఁడు సర్వజ్ఞుఁడునగు ఏ దేవుఁడు ఇంద్రుఁడని దేవతలను పుట్టించి యవ్వారికి స్వర్గాది దివ్యలోకనివాసాది వైభవము నొనఁగూర్చుటయే గాక మహాసృష్టి ప్రారంభమున హిరణ్యగర్భు (చతుర్ముఖ బ్రహ్మదేవు) నావిర్భవింపఁజేయునో, అట్టి పరమేశ్వరుఁడు మమ్ము శుభప్రదమైన బుద్ధితో ననుసంధింపఁజేయుగాక!

శుభము నొసఁగు బుద్ధి యనఁగా-ఉపనీతుఁడై వేద వేదాంగముల నభ్యసించి కల్యాణదేశికునుండి లింగధారణప్రధానమగు శాంభవ దీక్షఁబరిగ్రహించి భస్మరుద్రాక్షధారియై శివషడక్షరమంత్రమును జపించుచు ఆజన్మాంతము సంధ్యావందనాది నిత్యకర్మలనాచరించుచు ఇష్టప్రాణబావలింగముల నారాధించుట యగును. అట్టి బుద్ధిని కలిగించువాడు శివుఁడేనని వివేకము.

ఇట్లు నిరాకారుఁడగు పరమేశ్వరుని ప్రార్థించి-సాకారుఁడగు

శివుని - శ్వేతాశ్చతరమహర్షి - దిగువ రెండు మంత్రములతో ప్రార్థించుచున్నవారు.

## 5 వ వాక్యము -

“యా తే రుద్ర శివా తనూ - రఘోరాఽపాపకాశినీ,  
తయా న స్తనువా శంతమయా - గిరిశంతాభిచాకశీహి”

పదార్థము - హే రుద్ర! తే = నీయొక్క, యా = ఏమూర్తి. అఘోరా భయంకరము కానిది, అపాపకాశినీ = శాంభవవీక్షచే పాపములను పోగొట్టుకొనినవారియందు ఇష్టలింగరూపమున ప్రకాశించునో, తయా = అట్టి, శంతమయా = అతిసుఖరూపమగు, తనువా = దివ్య శరీరముచే, గిరిశంత = కైలాసగిరి యందుండియు భక్తులకు సుఖమును కలుగజేయు పరమేశ్వరా! నః = మమ్ము, అభిచాకశీహి = బాగుగా నిరీక్షింపుము.

నీ భయంకరమగు కాలరుద్రరూపమున మమ్ము నవలోకింపక సర్వహితావహమగు శివరూపముతో అనుగ్రహింపుమని సారాంశము. పరమేశ్వరునకు - ఘోరము శివము నను రెండు రూపములుండునని ఇటు విదితమైనది.

## 6 వ వాక్యము -

“యామిషుం గిరిశంత హస్తే - భిభర్ష్యస్తవే,

శివాం గిరిత్ర తాం - కురు మాహిగ్ంసీః పురుషం జగత్”

పదార్థము - హే గిరిశంత = (గిరౌ స్థిత్యా, శం = సుఖం, తన్వన్) కైలాసగిరియందు నివసించుచు భక్తులకు సుఖమును కలుగజేయువాడా! అస్తవే = భక్తులు కానట్టి దుర్మార్గులపై ప్రయో

గించుటకు, యాం = ఏ, ఇషం = బాణమును, హస్తే బిభర్షి = చేతి  
యందు పట్టుకొనినావో, హే గిరిత్ర = (గిరౌ స్థిత్యా త్రాణనం  
కుర్వాన్) కైలాసగిరిపై మహాన్నత శిఖరమున నుండియు, ప్రమథ  
గణములను సాలోక్యముక్తులను రక్షించువాడా! తాం ఇషం = అట్టి  
బాణమును, శివాం = శుభప్రదముగా, కురు = చేయుము! పురుషం =  
జగత్ = చేతనము నచేతనమును, మా హింసీః = హింసింపకుము!

శంకరా! నీ క్రూరశక్తిని భక్తులమగు మాయందు ఉపయోగింపక  
వాత్సల్యపూర్ణమగు చూపుతో రక్షింపుమనియు, శివభక్తిరహితులైన  
పాపాత్ములను శిక్షింపుమనియు, నిన్నాశ్రయించువారికి ఎట్టి భయము  
లేదనియు ఈ షష్ఠవాక్యమున విదితమైనది.

## 7 వ వాక్యమున-

చేతనవర్గమునకన్న శ్రేష్ఠుడు, చతుర్ముఖునకు జనకుడు,  
సర్వవ్యాపకుడగుటచే గొప్పవాడు, ప్రాణులందరి ప్రతిశరీరమున  
రహస్యముగ నుండువాడు, విశ్వమునంతటి నాక్రమించువాడు నగు  
పరమేశ్వరుని దర్శించిన శివోపాసకులు ముక్తులగుదురు.

చతుర్ముఖబ్రహ్మ-జగత్సృష్టికర్తయైన నాతనిని పుట్టించువాడు  
పరమేశ్వరుడే ననియు, మానవాదుల హృదయములలో గల జీవా  
త్మలయందు ఆతిసూక్ష్మ దివ్యతేజస్సు (భావలింగము)గ నుండు  
ననియు, శాంభవదీక్షచే శివునుపాసించినచో శివదర్శనముప్రారబ్ధాంత  
మున సంభవించుననియు సప్తమవాక్యసారాంశము.

## 8 వ వాక్యము-

“వేదాహ మేతం పురుషం మహాంతం-ఆదిత్యవర్ణం

తమసః పరస్తాత్ । తమేవ విదిత్వాఽతిమృత్యుమేతి-నాన్యః  
పంథా విద్యతేఽయనాయ”

శివజ్ఞానమునకన్న వేరైన ఉపాయమెద్దియులేదని శ్వేతాశ్వతర  
మహర్షి-తన యనుభవముతో పై అష్టమవాక్యమున నిరూపించెను.

“నేను ఈవరకు వర్ణింపఁబడిన గొప్పవాడు, సంపూర్ణుఁడు,  
సూర్యకోటిసమకాంతి గలవాడు (లేక) స్వప్రకాశుఁడు, సత్త్వరజ  
స్తమో గుణభరితయగు ప్రకృతిని (తమస్సును) మించినవాడు నగు  
నీ సదాశివుని గురైరిగియున్నాను.

నావలె ఇతరుఁడు గూడ అట్టి పరమేశ్వరునే కనుగొని-సంసార  
ప్రాప్తిని (మృత్యువును) అతిక్రమింపఁగలుగును. జీవాత్మలందరు  
ఏనాటికైనను పరమాత్మనుపాసించి దర్శించినచో సంసారబంధము  
నుండి విడిబడుదురని భావము. మోక్షమునకై శివదర్శనమునుమించిన  
సాధనము మరియొకటి లేదు.

ఇయ్యది-అష్టమవాక్య సారాంశము.

## 9 వ వాక్యమున-

పరశివబ్రహ్మమునకంటె శ్రేష్ఠమైనది-మరియొకటి ఏదియు  
లేదు. పరశివలింగమనఁదగు బ్రహ్మమునకన్న సూక్ష్మమైనది స్థూల  
మైనదియు లేదు. దివ్యాంతరిక్షమునందు నిశ్చలమైన వృక్షమువలె-  
తనతో సమానుఁడు రెండవవాడు లేనివాడై-స్థిరపడియున్నవాడు.  
అట్టి పరమపురుషునిచే విశ్వమంతయు వ్యాపింపఁబడినది.

బ్రహ్మాండములోని చరాచరప్రాణులు-పరశివునుండియే జన్మిం  
చుచు పరశివునాశ్రయించియే జీవింపుచు పరశివునందే దాగియుండురు

గాన జన్మస్థితిలయములయందు పరశివుడే విశ్రాంతిస్థానమగుచున్నవాడు.

ఇట్లు సర్వాధారమగుటచే పరశివుడు-లింగమని వ్యవహరింపఁబడును “లింగమర్థే జగత్సర్వం-లింగా దన్యం న విద్యతే” అను సిద్ధాంతశిఖామణి వచనముఁబట్టి-సర్వాధారము శివుడేనని తేటపడుచున్నది. ఇతను పరమాత్మ సర్వనియామకుడుగా సమస్తమునందంతర్జామిగ నుండుటచే పరమాత్మకంటె శ్రేష్ఠమైనది ఏదియు లేదనియు, పరమాత్మ బ్రహ్మాండమున సాకారుఁడుగాను చిదాకాశమునందు నిరాకారుఁడుగాను విరాజిల్లుననియు వివేకము.

## 10 వ వాక్యమున-

జగత్తును మించినదియు సర్వకారణము సాక్షిరూపము పరంజ్యోతిః స్వరూపము ప్రాకృతరూపరహితము నిర్మలంబు ఇష్టప్రాణభావలింగాత్మకము నగు పరశివబ్రహ్మము నుపాసించువారు-అమృతు (ముక్తు)లగుదురు. శివు నుపాసించనివారు-జనన జరామరణాద్యాత్మకమగు సంసారదుఃఖమునే అనుభవించుచుందురు.

## 11 వ వాక్యమున-

శివుఁడు జీవులందరిలో ముఖము, శిరస్సు, కంఠముగ నుండువాడు, “విశ్వతశ్చక్షురుత విశ్వతోముఖః” ఇత్యాదిని నిరూపింపఁబడిన విశ్వవ్యాపకత్వము నీ వాక్యమున మరియొక విధముగా వివరించుట కలదు. ప్రాణులందరిలో శివుడే ముఖ శిరః కంఠాదిరూపమున పరిణమించి విరాజిల్లుచున్నవాడనియు సమస్తప్రాణుల శరీరములలో అవయవముల నన్నిటిని సకలేంద్రియములను నిర్మించి యవ్వని రూపమున పరిణమించి అట్టి శరీరములలో జీవాత్మ నను

సరించి శివుఁడు ప్రవేశించి ప్రాణులందరి హృదయగుహలలో విశ్రమించు ప్రాణలింగస్వరూఁడనియు, అందువలననే సమస్తమును వ్యాపించి - సర్వగుఁడుగ - పేర్కొనఁబడుననియు ఇటు విదితమైనది.

## 12 వ వాక్యము -

“మహాన్ ప్రభుర్వై పురుషః-సత్త్వస్యైష ప్రవర్తకః,  
సునిర్మలామిమాం శాంతిం-ఈశానో జ్యోతి రవ్యయః”

పదార్థము-మహాన్ ప్రభుః = లోకములన్నిటియొక్క గొప్ప దొరయగు ఏష పురుషః = ఈ పరమశివుఁడు, సత్త్వస్యప్రవర్తకః = సత్త్వగుణప్రతిబంధకమగు తమోగుణమును తొలగించి సత్త్వగుణమును వికసింపఁజేయువాడు.

జగత్సంహారకుఁడు త్రిమూర్త్యంతర్గతుఁడునగు కాలరుద్రుఁడు- పరశివునియొక్క ఘోరమైన రూపముగ పరిగణింపఁబడును. సర్వమంగళకరుఁడైన పరమాత్మయొక్క అఘోరరూపము-శివపదముచే చెప్పఁబడును. సర్వకారణుఁడైన పరమశివుఁడే సాక్షాత్తు-సత్త్వగుణమును ప్రవర్తింపఁజేయువాడు. ఇందువలన తేటపడునదేమనఁగా? కాలరుద్రుఁడు-తమోగుణము నిండు గలవాడని కొన్ని పురాణములయందు గల విషయము-కల్పితము అసాదువునని “సత్త్వస్య ప్రవర్తకః” అను నిందలివాక్యమువలన విశదమగుచున్నయది.

పరమశివుని ఘోరరూపమగు కాలరుద్రునియందు-జ్ఞానక్రియా సమన్వయ దృష్టియున్నందున తమోలేశముగూడ నుండఁజాలదు.

## 13 వ వాక్యమున-

పరమాత్మ సర్వవ్యాపకుడైన నుపాసకుల ననుగ్రహించుటకై నవ్వారి హృదయగుహయందు నివసించుచున్నందున అంగుష్ఠమాత్ర (బొటనవేరింత) డగుచున్నవాడు. నిర్మలమైన బుద్ధితో శుద్ధమైన మనస్సుతోడను పరమాత్మ నుపాసించి దర్శింపవచ్చును. ఇట్టి పర శివబ్రహ్మము నాత్మలో నవలోకించు పుణ్యాత్ములు-మృత్యుపాశము నుండి విడిబడి-నిత్యసుఖానుభవముతో శాశ్వతకాలము తృప్తిజెందు చుండును.

## 14 వ వాక్యము-

"సహస్రశీర్షా పురుషః-సహస్రాక్షః సహస్రపాత్,

స భూమిం విశ్వతో వృత్త్వాఽత్యతిష్ఠద్దేశాంగుళమ్"

పదార్థము-"పురుషో వై రుద్రః" అను శ్రుతి ననుసరించి పురుషః = పరమ శివుడు, సహస్రశీర్షా = అనంతశిరస్సులు గల వాడు, సహస్రాక్షః = అనంతనేత్రములు కలవాడు, సహస్రపాత్ = అనంతభాతములైన పాదములు కలవాడునై, భూమిః = భూమి మొదలగు జగత్తును, విశ్వతః = అంతట, వృత్త్వా = వ్యాపించి, (ఆవరించి) దేశాంగుళం = పది అంగుళముల (వ్రేళ్ళ) పరిమితిగా, అత్యతిష్ఠత్ = అతీతమింది యున్నవాడు.

సర్వాంతర్యామిగా సర్వవ్యాపకుడైన సదాశివుని-శాంతవదీక్షచే చిత్తశుద్ధిని సంపాదించుకొనిన సాధకులు మాత్రము- దర్శించి శివానందము ననుభవింపగలుగుదురని భావము.



## 15 వ వాక్యమున-

“పురుష ఏవేదం సర్వం-యద్భూతం యచ్ఛ బవ్యం,  
ఉతామృతత్వస్యైశానః-యదన్నేనాతిరోహతి”

పదార్థము-యత్ = ఎద్ది, భూతం = గడచినదో, యచ్ఛ = ఏదైతే, బవ్యం = కానున్నదో, (భూతబవ్యశబ్దములచే తన్మధ్యవర్తియగు వర్తమానము ప్రోక్తమైనట్లేను) ఇదం = ఈ, సర్వం = చేతనాచేతన సమ్మిశ్రమగు ప్రపంచమంతయు, పురుషఏవ = పురుషశబ్దవాచ్యుడగు శివునిచే అధిష్ఠింపఁబడినదేను, ఉత = మరియు, అమృతత్వస్య = మోక్షమునకు, ఈశానః = ప్రభువగువాడు. యత్ = ఏ పరమాత్మ, అన్నేన = అన్నమువలె అనుభవింపఁదగిన బోగ్యవస్తుజాతముచే, అతిరోహతి = అందరానట్టి మహిమతో జగత్తు నతిక్రమించి యుండువాడు.

అచేతనత్వాత్ పృథివ్యాదే-రజ్జుత్వాదాత్మన స్తథా,  
సర్వజ్ఞస్య మహేశస్య-నైకరూపత్వ మిష్యతే”

“పృథివ్యాది ప్రపంచము జడమగుటవలన, జీవాత్మ-అల్పజ్ఞుఁడగుటఁజేసియు, సర్వజ్ఞుడైన మహేశ్వరునితో ఏకరూపత్వము చేతనాచేతనములకు ఘటింపఁజాలదు. అని రేణుకాచార్యుల ప్రవచనము.

“శివ ఏవ జగత్సర్వం-శివఏవాహ మిత్యపి,  
భావయన్ పరమో యోగీ-నిత్యానందం సమశ్నుతే”  
(సిద్ధాంతశిఖామణి)

“శివుఁడే సమస్తజగత్తుగా పరిణమించుటచే ప్రపంచమంతయు

శివస్వరూపమనియు, శివుడే నేను అనియు భావించు ఆరాధ్యశివ యోగి పురుషుడు-నిత్యానందము ననుభవింపఁగలుఁగును."

ప్రపంచము శరీరముకాగా-శరీరి పరమేశ్వరుడగును. పుష్ప పలాదులు వృక్షమందుభాగమై వేరుగా నుండునట్లు-జగత్తు-పరమేశ్వరుని విభూతిలో భాగమై పరమేశ్వరునితో అనినాభావము గలదిగ నుండువని విదితమైనది.

### 16 వ వాక్యమున-

పరశివబ్రహ్మము-అంతట-హస్తములు పాదములు నేత్రములు శిరస్సులు ముఖములు కర్ణములును గలదై ప్రపంచము నంతటో నధిష్ఠించియుండు నని శివయోగి ధ్యానింపవలెను.

### 17 వ వాక్యమున-

పరశివబ్రహ్మము నేత్రములు మొదలగు ఇంద్రియములన్నిటిఁ దగు గుణములైన రూపాదులతో అంతట ప్రకాశించునదై ఇంద్రియ గుణానుభవము జీవాత్మద్యారా కలదైనను వస్తుతః ఇంద్రియసుఖ భోగమునందు ఆసక్తిలేనిదై చరాచరప్రభువుగా జగత్తును శాసించు నదియునై ప్రాణులందరిని రక్షించునదగును.

### 18 వ వాక్యమున-

నేత్రద్వయము, శ్రోత్ర(చెవుల) ద్వయము, నాసా (ముక్కుల) ద్వయము, ముఖము, పాయూపస్థ (మరిమూత్రవిసర్జన)ములు అను తొమ్మిది ద్వారములు గల శరీరమునందు జీవాత్మ-బాహ్యసుఖ లోలుడై ఊగిసలాడుచుండును. ఇట్టి జీవాత్మయే శివోపాసనచే తన

కించిజ్ఞత్వమును పోగొట్టుకొని-ప్రారబ్ధాంతమున ముక్తుడై శివసముద్రమైన చరాచర జగత్తును వశపఱచుకొనఁగలుగునని-అష్టాదశ వాక్యమునందుశ్వేతాశ్వరతరమహర్షి-జీవాత్మ శివాంశమగుటచే ఏనాటి కైనను శివుఁడగునని- నిరూపించెను.

## 19 వ వాక్యమున-

పరశివబ్రహ్మము హస్తములు లేకున్నను స్వీకరించును. పాదములు లేకున్నను నడచును. నేత్రములులేకున్నను చూచును. చెవులు లేకున్నను వినును. ప్రపంచమున తెలిసికొనఁదగిన దానినంతయు గురైరుఁగును. పరమాత్మను కనుఁగొనువాడు ఎవఁడును లేడు.

పరమేశ్వరుఁడు సర్వసమర్థుఁడగుటచే పాణిపాదనేత్ర కర్ణాది ఇంద్రియముల నదిష్ఠించు దేవతల సహకారములేకయే గ్రహణగమన దర్శన శ్రవణాదుల నొనర్పఁగలుగుననియు, భక్తుల ఆర్తనాదముల నెంతో దూరమునుండి ఆలకించి యవ్వారిని రక్షించుననియు, మానవాదులయొక్క సుకృత దుష్కృతములను దివ్యదృష్టితో కనుగొని పుణ్యపాపఫలముల ననుభవింపఁజేయుననియు, భక్తులు సమర్పించు పుష్పఫలాదులను దూరమునుండియే స్వీకరించుననియు, భక్తుల ప్రార్థనలను గమనించుటకు వడిగా నడిచివచ్చుననియు, ఇట్టి వివిధ రూపమైన శివానుగ్రహము లభించుటకు శాంభవదీక్షఁబరిగ్రహించి సమీపవర్తిగా ఇష్టలింగమును నామకరతలము నారాధింపవలెననియు వివేకము.

## 20 వ వాక్యము-

“అణో రణీయాన్ మహతో మహీయా-నాత్మా గుహాయాం

నిహితోఽస్య జంతోః : తమక్రతుం పశ్యతి వీతశోకో ధాతుః  
ప్రసాదా న్మహిమాన మీశమ్”

పదార్థము- అణోరణీయాన్ = కేశాగ్రశతతమభాగమును శత  
విభాగముల నొనర్చినచో ఎంతయుండునో అంతటి అణువగు జీవాత్మ  
కంటె నణువు, మహతః- మేరువర్వతాది గొప్ప వస్తువులకన్న, మహి  
యాన్ = గొప్పవాడునగు, ఆత్మా-భావలింగస్వరూపుడైన పర  
మాత్మ, అస్య = ఈ, జంతోః = ప్రాణీయైక్క, గుహాయాం = గుహ  
వంటి హృదయాకాశమునందు, నిహితః = దాగియుండుటకు ప్రవే  
శించెను.

అక్రతుం = కర్మసంబంధము (లేక) కర్మఫలానుభవము లేనట్టి  
(లేక) ఇంద్రియసుఖభోగార్థక సంకల్పరహితుడైనట్టి, మహిమానం  
= గొప్ప మహిమ గలిగినట్టియు తం ఈశం = పరమేశ్వరుని, ధాతుః  
= సర్వసృష్టికర్త యగు శివునియైక్క, ప్రసాదాత్ = అనుగ్రహము  
వలన, వీతశోకః = సంసారదుఃఖము లేనివాడై, పశ్యతి = చూడఁ  
గలుగును.

“సంసారమోక్షస్థితిబంధహేతుః” “సంసారబంధమునకు,  
ప్రళయమున దాగియుండుటకు, మోక్షమునకును కారణము శివుడే”  
నను శ్రుతివాక్యము పై విషయమునే సమర్థించినది.

## 21 వ వాక్యమున-

ఇట్టి పరమేశ్వరుని దర్శనము-వాని అనుగ్రహమువలననే  
ఘటించునని స్వానుభవతూవమున మహర్షి నిరూపించుచున్నవాడు.

జరామరణరహితుడు, వురాతనుడు, సర్వాంతర్యామి, విభువగు

టచే సర్వగతుఁడు నగు పరమాత్మను నేను-గుర్తించి పరిపూర్ణతకై ఉపాసించుచున్నాను.

పరమాత్మ ఉత్పత్త్యాదులు లేనివాడని బ్రహ్మవిదులు గుర్తించి శాశ్వతునిగా చెప్పుచున్నవారు.

నేనే గాక ఎందరో మహానుభావులు పరమేశ్వరసాక్షాత్కారముతో శివసాయుజ్యము నొందినారని శ్వేతాశ్వతరుడు-తన నిగక్ష్యతను వ్యవహరించుట-ఇందు పరమార్థము.

ఇ య్యది-తృతీయాధ్యాయము.

## అథ చతుర్థాధ్యాయః

మొదటి వాక్యమున-

శివానుగ్రహమువలననే శివసాక్షాత్కారము సంభవించునని తృతీయాధ్యాయమున నిరూపింపఁబడిగది. శివానుగ్రహము-స్తోత్రప్రార్థనాదికముతో లభించునని-ఈ ఆధ్యాయమున మొదటివాక్యమునందు మహర్షి-ఉపదేశించుచున్నవారు.

రూపజాత్యాదులు లేనట్టి, తనతో సమానుఁడైన రెండవవాఁడు లేనట్టి పరమాత్మ-తనలోని విచిత్ర అనంతశక్తులయొక్క ప్రభావము వలన-అనేకవిధములు రూపజాత్యాదివిశిష్టములు నగు వస్తువులను-స్వార్థరహితముగా సృజించి-ప్రళయకాలమున విశ్వమును తనలో దాచి కాపాడును. (సృష్టి సంహారములను పేర్కొనుటలో స్థిత్యాదులు గూడ శివుఁడే చేయుట-చేరినదని తెలియవలెను.)

క్రీడావిహారముగ సృష్టిస్థితిలయములఁజేయు శివుఁడు-మమ్ము-

తనను పొందుటకనువైన బుద్ధిని (ఉపనీతుడై పాశుపతదీక్షతో శివ  
లింగమును నిరంతరము ధరించి యుపాసించు ఏకాగ్రతను) కలిగించి  
అట్టి బుద్ధితో - సర్వదా అనుసందింపఁజేయుగాక!

**రెండవ వాక్యమున-**

వరశివబ్రహ్మస్వరూపమే. అగ్ని, ఆదిత్యుడు, వాయువు,  
తేంద్రుడు, పరిశుభ్రమైన వస్తువు, ఉదకమునై చతుర్ముఖబ్రహ్మగా,  
వ్రజావతి (విరాడూపుడు) గాను పరిగణింపఁబడుచున్నది.

వరమాత్మ - నిరాకారుడైనను భక్తుల ననుగ్రహించుటకై ఆకా  
రములను పరిగ్రహించి - నిరాకారుడు సాకారుడనని పేర్కొనఁ  
బడును. ఆకాశాది పంచతత్త్వాత్మకమగు ప్రపంచమంతయు - సర్వ  
కారణుడైన వరమేశ్వరునియొక్క అచేతనరూపము కాగా - బ్రహ్మేం  
ద్రాదులు దివ్యస్వరూపాంశములగును. కైలాసవానియగు పార్వతీపతి  
వరమశివుని ప్రతికృతియనందగిన పూర్ణమైనదివ్యరూపమగువాడు. గట్టి  
వేడిన మృతము - బోజనసౌకర్యార్థము ద్రవమగునట్లు నిరాకారుడైన  
వరమశివుడు (జ్యోతిర్లింగము) లీలార్థము దివ్యరూపము గలవాడ  
గును. వరశివునకు రుద్రునకు భేదమును పాటింపరాదు. భక్తులు -  
పాకారశివు నారాధింతురు. ముక్తులు - నిరాకార శివుని నిరతిశయా  
వందము ననుభవింతురు. భక్తుడు సాకార శివుని ఇష్టలింగము  
సర్పించి శివానుగ్రహముఁబడసియు సంసారబంధ నిర్ముక్తుడగును.  
వస్తుతః జీవాత్మ నిరాకారుడైనను సాకారశివు నారాధింప - శివాను  
గ్రహమువలన శరీరేంద్రియాద్యాకారము గలవాడగును. అని ఇందు  
విదితమైనది.

**మూడవ వాక్యమున-**

దేవా! విశ్వవ్యాపకుడవైన నీవే శ్రీరూపము పురుషరూపంబు

గలవాడవగుదువు! నీవే కుమారుడవు కుమారియు నగుదువు! నీవే ముదుసలివై కఱ్ఱబట్టుకొని నడచువాడవు! జగత్తునంతట—విచిత్రములైన జన్మలతో విరాజిల్లువాడవు!

ఇట్లు ముముక్షువులందరు భావింపవలెనని సారాంశము.

#### 4 వ వాక్యమున-

పరమేశ్వరా! భ్రమరము(తుమ్మెద) శుకము (చిలుక) మేఘము ఋతువులు సముద్రములు నీవేను, నీవు ఆకాశమువలె విభువగుటచే ఆద్యంతములు లేనివాడవై యున్నావు. లోకములన్నియు నీవలన ఏర్పడును గాన నీ ఆద్యంతముల నెవరును కనుగొనఁజాలరని భావము. (ఇటు నీలపతంగశబ్దమునకు భ్రమరమనియు, హరితో లోహితాక్షః అనుచో శుకమనియు, తటిత్ గర్భశబ్దమునకు మేఘమనియు అర్థములు.)

శ్రీ పురుషరూపములే గాక భ్రమర శుక మేఘాది సమస్తరూపములు నీవే నని వివేకము.

#### 5 వ వాక్యము-

“అజామేకాం లోహితశుక్ల కృష్ణాం-బహ్విః ప్రజాఃసృజమానాం సరూపాః । అజో హ్యేకో జుషమాణోఽనుశేతే-జహత్యేనాం భుక్తభోగా మజోఽన్యః”

చేతనాచేతనవర్గము-పరశివుడే ఉపాధానముగా-శివాత్మకమగు నెడ-చరాచరప్రపంచమున గల వస్తువుల తారతమ్యము, మరియు బంధమోక్షాది వ్యవస్థ యెట్లు నిర్ధించునను ఆశంకకు-సమాధానము పై వాక్యము.

పదార్థము-లోహిత = ఎర్రనైన రజోగుణము, శుక్ల = తెల్లనైన సత్త్వగుణము, కృష్ణ = నల్లనైన తమోగుణంబు గలయట్టి, సరూపాః బహ్విః ప్రజాఃసృజమానాం = సత్త్వరజస్తమోగుణములకుఁదగు ధవళ రక్త నీలవర్ణగుణములతో కూడిన రూపములు గల అనేకప్రాణులను పుట్టించునట్టి, ఏకాం అజాం = వికారములు గలదైనను ఏక రూపముతో నిత్యమైన ప్రకృతిని, ఏకో హి అజః = సంసారపాశ బద్ధుడైన ఒక చేతనుఁడు, జాషమాణః = ప్రేమించువాడై, (ప్రకృతి నాశ్రయించి ప్రవర్తించువాడని భావము) అనుశేతే = అనుభవించును, అన్యః అజః = అనేకజన్మలయందు ప్రకృతిభోగముల ననుభవించుటలో విసుఁగుఁజెంది విరకుడై భోగేచ్ఛారహితుఁడునైన జీవాత్మముముఖమై, భుక్తభోగాం = ఇంద్రియవిషయభోగముల ననుభవింపఁజేసినట్టి, ఏనాం = ఈ ప్రకృతిని, జహోతి = విడచును.

ప్రకృతిపురుష వివేకముగల మహానుభావులు-ప్రకృతిభోగములు కాశ్వతములు కావని గుర్తించి-శరీరధారులగుటచే శరీరపోషణాద్య క్షము వలయు ఆహారపానీయాదులను శివప్రసాదములుగ ననుభవించినచో- అట్టివారు సంసారబద్ధులు కారనియు తమనింద్రియసుఖములందెన ఆకర్షించు ప్రకృతికి లోను గారనియు, జగత్తుఁజెందిన నానాత్వము ప్రకృతికృతమనియు, సత్త్వరజస్తమోగుణసంబంధమున నేర్పడు తారతమ్యము ఈశ్వరకృత్తముగానినై పూర్వపూర్వకృత కర్మననుసరించి సంభవించుననియు, ఇట్టి భోగలాలసత్వము-శాంతవదీక్షఁబరిగ్రహించి ఇష్టప్రాణభావలింగముల నారాధించుముముఖమై పులకు తగ్గుననియు ఈ ఐదవ వాక్యమున విదితమైనది.



## 6 వ వాక్యము-

“ద్వా సుపర్ణా సయుజా సుఖాయా-సమానం వృక్షం  
పరిష్వజాతే,  
తయోరన్యః పిప్పలం స్వాద్వత్త్వనశ్చన్నన్యో లభి  
చాకశీతి”

పదార్థము-సయుజా=ఎల్లకాలము కూడియుండునట్టి, సఖాయా  
= పరస్పరము మిత్రులై సట్టి, ద్వాసుపర్ణా=జీవేశ్వరులు అను రెండు  
పక్షులు, సమానం వృక్షం=వృక్షమువంటి ఒకే శరీరమును, పరిష్వ  
జాతే = ఆలింగనముఁ జేసికొనినవారి వలె ఆశ్రయంచినవి. తయోః=  
ఆ రెండు పక్షులలో, అన్యః = జీవాత్మ, స్వాదు = రుచికరముగా  
భావింపఁబడు, పిప్పలం = చెట్టుపండువంటి కర్మఫలమును, అత్తి =  
అనుభవించును.

అన్యః = జీవజన్ముడైన పరమాత్మ, అనశ్చన్ = కర్మఫలము  
ననుభవించనివాడై జీవక్రియమాణ సుకృత దుష్కృతముల నవలో  
కించుచు సాక్షిమాత్రుడైన అభిచాకశీతి = ప్రకాశించును.

పరమాత్మ-జీవాత్మతో సహా శరీరమునఁ బ్రవేశించినను కర్మ  
ఫలానుభవము లేనివాడై జీవాత్మను వెంటాడునని భావము.

ద్వా, సుపర్ణా, సయుజా, సుఖాయా అనునవి-ద్వివచనములుగా  
నిట చాందసప్రయోగము గలవని గుర్తింపవలెను.

## 7 వ వాక్యము-

“సమానే వృక్షే పురుషో నిమగ్నోఽనీశయా శోచతి  
ముహ్యమానః”

జుష్టం యదా పశ్యత్యన్యమీశ మస్య మహిమానమితి  
వీతశోకః”

పదార్థము-సమానే వృక్షే = శరీరము అను ఒకే వృక్షమునందు,  
పురుషః = జీవాత్మ, నిమగ్నః = కర్మఫలభోగమునందు ఆసక్తిగల  
వాడై, అనీశయా = కర్మపరవశత్వమువలన నేర్పడు అసమర్థతతో,  
ముహ్యమానః = స్వరూపమును విస్మరించి కృత్యాకృత్య వివేకము  
లేనివాడై శోచతి = దుఃఖము ననుభవించుచున్నవాడు.

ఇట్టి దుఃఖమునుండి విడుదల ఎట్లగుగా?

జుష్టం = ఫలాపేక్షారహితసుకృతముతో శాంభవదీక్షాప్రయుక్త  
మగు జుష్టలింగార్చనతోడను ప్రసన్నుడగు, అన్యం ఈశం = తన  
కంటె వేరైన పరశివుని, యదా = ఎప్పుడు, పశ్యతి = హృదయము  
నందు దర్శించునో, (తదా = అప్పుడు) అన్య = ఈ పరశివుని  
యొక్క, మహిమానం = ఆనంద భోగాదిరూపమగు మహిమను, వీత  
శోకః = దుఃఖము లేనివాడై, ఇతి = (ఏతి) పొందును

హృదయములో పరమాకాశముగ ప్రకాశించు శక్తితో కూడిన  
శివుని అర్చన ప్రార్థన ధ్యానరూపమగు తక్కితో ప్రసన్నుడై జేసి  
కొనుటకు-కల్యాణదేశికుని యుపదేశము నొందినవాడై-శరీరమునందు  
బ్రహ్మాండమునందు ఈ రెంటి నతిక్రమించిన మహాకైలాసము  
నందును విరాజిల్లునట్టి పరమశివుని యనుగ్రహము-నిదానమగుననియు  
శివసాక్షాత్కారముచే సంసారసుఖమిశ్రిత దుఃఖములన్నియు సమసి  
పోవుననియు, జీవపరమాత్మలు ఒకే శరీరమునందున్నను కర్మ  
పరవశత్వము జీవునకుండుననియు, పరమాత్మకు జీవకృతకర్మ  
సాక్షిగా సర్వస్మాత్తంత్ర్యముండుననియు ఈ ఏడవ వాక్యముడగు  
సారాంశము.

## 8 వ వాక్యమున-

వేద వేదాంతవేద్యుఁడు, నాశరహితుఁడు, పరమాకాశస్వరూపుఁడు నగు పరమాత్మను దేవమానవాది ప్రాణులందరు ఆశ్రయించి యున్నవారు. అంతరాత్మయగు పరమేశ్వరు నుపాసించి గురైరుగ నిచో వేదాధ్యయనము వ్యర్థమగును.

పరమేశ్వరు నంతరాత్మగా భావించి హృదయమున చిదాకాశము నందు. అథవా ఇష్టలింగమునందు—భావలింగమగు పరమాత్మను ధ్యానమున దర్శించువారు కృతకృత్యులై పరమపదమునందు స్థిరముగ నివసించుదురు. ఇట్టివారు మరణమును పరమపదద్వారముగ ప్రేమించుదురు గాన వీరికి మరణభయముండఁజాలదు మరణమునందు సంతృప్తిఁజెందుచు ఆత్మవిశ్వాసముతో సంతోషించుదురు. ఇతరులై తేనో మరణభయముతో ఇంద్రియసుఖము ననుభవించుచు తస్కరులవలె నీ లోకముననే నివసింపఁగోరుదురు. జీవనమును శివప్రసాదముగ కొనసాగించుచు మృత్యువును ప్రియాతిథిగ సత్కరించుట—శివయోగుల స్వభావమగును. నిర్మల జీవనార్థము ఈ శరీరమును శివుఁడను గ్రహించి—జీవుని కల్యాణముకొరకు అంతరాత్మగా నుండునని ఇట్ల విదితమైనది.

## 9 వ వాక్యమున-

గాయత్రి మొదలగు ఛందస్సులు, వైశ్వదేవాదియజ్ఞములు, జ్యోతిష్టోమాదియాగములు, చాంద్రాయణాదివ్రతములు, భూతభవిష్యత్ వర్తమానములు అనువానిని వేదములు ప్రతిపాదించినవి. మాయ నధిష్ఠించు మహేశ్వరుఁడు—సత్త్వరజస్తమోగుణాత్మికయగు మాయ ద్వారా ఈ ప్రపంచమును పుట్టింపగా—అట్టి విశ్వమునందు—తాడుచే

కట్టఁబడిన పశువువలె-చిచ్చక్రిసంకోచరూపయగు మాయయొక్క  
సంసారపాశముచే జీవాత్మ బంధింపఁబడినవాడై ప్రవర్తించును.  
అని శ్వేతాశ్వతరమహర్షి-ఇట్ల-నిరూపించెను.

## 10 వ వాక్యము-

“మాయాం తు ప్రకృతిం విద్యాత్-మాయినం తు  
మహేశ్వరమ్,  
తస్యావయవభూతైస్తు-వ్యాప్తం సర్వమిదం జగత్”

మాయాం=ఆదిశక్తిని, ప్రకృతిం-చిత్రవిచిత్రకారిణి, జీవులను  
మోహింపఁజేయునది. పరమేశ్వరుని వినోదమునకై అతనినుండి  
విడిబడి జగత్తుగ పరిణమించియు ప్రళయమున పరమేశ్వరు నాశ్ర  
యించునదియు, అద్భుతరచనయందు నైపుణ్యము గలదియు నగు  
ప్రకృతిగా గుర్తింపవలెను.

శ్లో॥ మం శివం పరమం బ్రహ్మ-అయతీతి స్వభావతః ।

మాయేతి ప్రోచ్యతే లోకే-బ్రహ్మనిష్ఠా సనాతనీ॥

పరబ్రహ్మమగు శివుని సహజముగా పొందునదియు, పరశివు  
నందు నిలుకడ గలదియు, నిత్యయునగు శక్తి-మాయయనఁబడును.  
అభియుక్తనూక్తి.

“మం అయతీతి = మాయా” అని వ్యుత్పత్తి.

మహేశ్వరుని-మాయాస్వామియగు పరమేశ్వరునిగా-తెలియ  
వలెను. మహేశ్వరునందు భక్తి గలవారు-మహేశ్వరులనఁబడుదురు.  
మహేశ్వరుఁడనుగ్రహించునెడ-మాయాశక్తి-తన వక్రదృష్టిని ప్రస  
రింపఁజేయనిదై మహేశ్వరుని అజ్ఞకు-దాసివలె-లోబడినదై శివ

భక్తునియందు గల అనురీసంపత్తును తొలగించి చైవీసంపత్తు నొనఁ గూర్చును. ఇట్టి మాయను సాధనముగా పరిగ్రహించియే పరమాత్మ జగత్కార్యము ననాయాసముగ కొనసాగించును.

అట్టి పరశివుని అంశములగు బ్రహ్మవిష్ణురుద్రులచే జగత్తు వ్యాపింపఁబడినది. ఈ త్రిమూర్తులే జీవనాధారమును కల్పించుచు కాపాడుచును జీవాత్మలు ప్రతిజన్మయందు గావించు దేహవియోగము అను సంహారముఁ జేయుచున్నవారు.

త్రిమూర్త్యాది సమస్త ప్రపంచము. పరశివుని ఒకానొక అంశ మగునని “యన్యైకశక్తిశక్తే సకలః సమాప్తః” అను అభియుక్తోక్తి నిరూపించినది.

అర్థము-పరమాత్మయొక్క ఏకైకమాయాశక్తియొక్క లేశము నందే సమస్తప్రపంచము సమాప్తమగును.

అని యీ దశమవాక్యము ఘోషించినది.

## 11 వ వాక్యమున-

ప్రపంచమున గల వస్తువులన్నిటియొక్క ఉత్పత్తిస్థానములగు ఉపాదాసముల నధిష్ఠించి శ్చయంతరాత్మగ నుండువాడు, ప్రళయకాల మున చరాచరజీవాత్మలకు తనలో ఆశ్రయమునొసగువాడు, సమస్త మును శాసించువాడు, దేవమానవాదులచే నుతింపఁబడువాడు, భక్తుల యొక్క ఐహిక ఆముష్మిక సదబీష్టముల నీడేర్చువాడు నగు మహా దేవుని-శాంభవదీక్షతో ఇష్ట ప్రాణలింగముల నుపాసించి భావలింగ ముగ తన హృదయాకాశమున-నిర్మలమైన మనస్సు అనెడు దివ్య నేత్రముతో జీవాత్మ దర్శించి-జన్మజరావ్యాధి మరణాదులు లేనట్టి అత్యంతశాంతిరూపమైన ముక్తి నొందువాడగును.

## 12 వ వాక్యము-

“యో దేవానాం ప్రభవశోచ్యదృవశ్చ-విశ్వాధికో రుద్రో  
మహర్షిః,  
హిరణ్యగర్భం పశ్యత జాయమానం. స నో బుద్ధ్యా  
శుభయా సంయునక్తు”

తృతీయాధ్యాయమున గల చతుర్థవాక్యమునందును ఈవాక్యము  
నందును ఇంచుమించు ఒకే ఆర్థము కలదు. “జనయామాస” “పశ్యత”  
అను పదములే భిన్నములు అని తెలియవలెను

ఇంద్రాచిదేవతలను పుట్టించి స్వర్గాధిపత్యాదివై భవముల నొనఁ  
గూర్చువాడు, విశ్వాధికుఁడు, సర్వజ్ఞుఁడు నగు రుద్రుఁడు-సృష్టి  
ప్రారంభమున జన్మించు బ్రహ్మదేవుని-వేదవేదార్థముల పరిజ్ఞానముఁ  
గలుఁగఁజేయు అనుగ్రహదృష్టితో-గాంచెను. అట్టి పరమశివుఁడు  
మమ్ము-శుభమయమగు బుద్ధితో ననుసంధింపఁజేయుగాక!

అని పదార్థము భావార్థంబును 12 వ వాక్యమున విదితమైనది.

## 13 వ వాక్యమున-

చతుర్ముఖాద్యమరుల ప్రభువు, పదునాలుగు లోకములకు ఆధా  
రము, ద్విపాత్ (మానవ) చతుష్పాత్ (గవాదులు) నగు పశువులను  
నియమించువాడు, ఆనందమయుఁడు, ఇష్టప్రాణభావలింగస్వరూపుడు  
నగు మహాదేవుని కొరకు పూజాసాధనములగు హవిస్సు మొదలగు  
వానిని సమర్పించుచు ఉపచరింతుము గాక!

నాలుగు కాళ్ళుగల పశువులకంటె మానవులు శ్రేష్ఠులైనను  
సంసారపాశబద్ధులగుటచే. ద్విపాత్ పశువులనఁ బఱుగుదురు.

ఈవాక్యమున-మహేశ్వరుఁడు పశుపతియగునని స్పష్టమైనది. హవిరాది సమర్పణమున- ఇష్టలింగమునకు రూపము, ప్రాణలింగమునకు రుచి, బావలింగమునకు తృప్తి నివేదింపఁబడుట-ఇమిడియున్నది.

“కస్మై = కం అనఁగా దివ్యసుఖ (ఆనంద)ము గలయట్టి” అని యర్థము.

#### 14 వ వాక్యము-

“సూక్ష్మాతీసూక్ష్మం కలిలస్య మధ్యే- విశ్వస్య స్రష్టార మనేక రూపం విశ్వస్యైకం పరివేష్టితారం- జ్ఞాత్వా శివం శాంతి మత్యంత మేతి”

సూక్ష్మమునకంటె మిక్కిలి సూక్ష్మఁడు, కారణకార్యదశలు మధ్య నుండు వాడు, జగత్తును నిర్మించువాడు, కారణకార్యములు అవ్వాని ననుసంధించు మధ్యస్థితి మొదలగు అనేక రూపములు గలవాడు, విశ్వమును వ్యాపించువాడు, తనతో సమానుఁడైన రెండవ వాడు లేనివాడు నగు శివు నుపాసించుచు దర్శించినచో-పునరావృత్తి రహితము, మోక్షరూపము, అత్యంత దుఃఖనివృత్తి రూపంబు నగు శాంతిని పొందఁగలుఁగును.

బ్రాహ్మణాది ఉత్తముఁడు- శాంతవదీక్షితుఁడై నిత్యము ఇష్ట ప్రాణ బావలింగముల నుపాసించుచు శివానుగ్రహపాత్రుడై ముక్తుఁడగునని సారాంశము.

#### 15 వ వాక్యమున-

ఆ యా సమయములయందు జగత్తును రక్షించువాడు, విశ్వ నాథుఁడు, సమస్తప్రాణుల హృదయములలో దాగియుండువాడు,

సనకసనందనాది బ్రహ్మర్షులకు, విష్ణుబ్రహ్మది దేవతలకును ఆశ్రయమునగు పరమేశ్వరుని పూజాజపధ్యానములతో ప్రసన్నునొనర్చుకొని దర్శించినచో-మృత్యుపాశములగు అజ్ఞాన తమోరూపాదులను చేదింపగలుగును.

శివుడు- జగత్కారణావస్థను జగత్కార్యావస్థను పొందువాడైనను కార్యదశ- కారణదశను పొందువరకు గల మధ్య (స్థితి) కాలమునఁగూడ జగద్రక్షకుఁడగుననియు, విష్ణుబ్రహ్మద్వాత్రయత్వము, విశ్వాధిపత్యము, సర్వభూతగుహాశయత్వము ఇత్యాది మహామహిమలు గలవాడగుటచే సవిశేషుఁడగుననియు, సవిశేష బ్రహ్మజ్ఞానమే- ముక్తిహేతువని ఇతఁ విదితమగుటఁజేసి- నిర్విశేష బ్రహ్మవాదము నిరర్థకంబగునని తెలియవలెను.

## 16 వ వాక్యము-

“ఘృతాత్పరం మండమివాతిసూక్ష్మం- జ్ఞాత్వా శివం సర్వభూతేషు గూఢం । విశ్వస్యైకం పరివేష్టితారం- జ్ఞాత్వా దేవం ముచ్యతే సర్వపాశైః”

“నెయ్యిలోని తేటవలె అతిసూక్ష్మమైన స్వరూపము గలిగి ప్రాణులందరిలో రహస్యముగా నుండునట్టి, సర్వవ్యాపకుఁడైన మహాదేవుఁడగు శివుని సాధకుఁడు సాక్షాత్కరింపఁజేసికొనినచో జీవ మాయిక కార్మికములనఁబడు మలపాశములనుండి విడిబడఁగలుగును” అని విశదపఱచినది.

పరమేశ్వరుడు- అనుపాసకులకు తెలియనలవిఁగానివాడైనను ఉపాసకులు పూజా జప స్తోత్ర ధ్యానముల నేకాగ్రముగ నాచరించి పరమేశ్వరుని తెలిసికొనఁగలుగుదురనుట- ఇందు పరమార్థము.



## 17 వ వాక్యమున-

విశ్వముయొక్క సృష్టి స్థితిలయములు అనుకర్మల నవలీలగఁ జేయువాడు, చెప్పనలవిగాని గొప్ప మహిమ గలవాడు నగు శివుఁడు (పరమాత్మ) జనులందరి హృదయములలో ప్రవేశించి జీవాత్మలకు సన్నిహితుఁడైనవాడు. సాధకుఁడైన శైవుఁడు- ఇంద్రియవిషయములకు లోనుగానట్టి మనస్సుతో ఏకాగ్రమగు బుద్ధితోడను ప్రకాశింపఁ జేయఁబడిన శివుని దర్శింపఁగలుగును.

ఇట్టి ఈ విషయమును గుర్తించువారు- తమ హృదయములోనే శివుఁడున్నవాడని నిర్ధారించుకొని- ఇష్టలింగము నారాధించుచు ప్రాణలింగమునందు నిష్ఠ గలవారై “శివోఽహం” ధ్యానముతో భావలింగ స్వరూపుడై లోలోన ఉన్నట్టి పరమశివుని దర్శించినచో మూర్ధన్యనాడిద్వారా ఈ శరీరమునుండి నిష్క్రమించి పరంజ్యోతియగు పరమేశ్వరుని సమీపించి ఆవిర్భూతనిజరూపులై ముక్తులు కాగలుగుదురని ఇందు విదితమైనది.

## 18 వ వాక్యము-

సర్వజగత్కారణమగు పరమేశ్వరుఁడు- జగదాదికాలమునందు విరాజిల్లువాడగుటచే- సనాతనుఁడు నిర్వికారుఁడు నగునని దిగువన 18వ వాక్యము స్పష్టపఱచినది.

“యదా తమ స్తన్న దివా న రాత్రి- ర్నసన్నచాసత్  
శివఏవ కేవలః। తదక్షరం తత్సవితుర్వరేణ్యం- ప్రజ్ఞా చ  
తస్మాత్ ప్రసృతా పురాణీ”

పదార్థము- యదా = ఏ కాలమునందు, తత్ = అనిర్వచ

నీయమైన తమః = తమస్సు; (మహాప్రళయమున జీవాత్మలు గాఢ సుషుప్తిజెంది పరమేశ్వరునందు విశ్రమించుట తమస్సునఁబడును.) మహాప్రళయము ముగిసిన తరువాతనే సృష్టిచేయఁబడును గాన నట్టి తమస్సుతో సూర్యచంద్రాదులుండరు గాన పగలు, రాత్రియు లేకుండెను. సత్ = నామరూపవిభాగార్హమైన స్థితి, అసత్ = నామరూపవిభాగానర్హమగు వ్యవస్థయు, న = లేకుండెను కేవలః = రెండవవస్తువు వేరుగా లేనట్టి, శివవీచ = శివుడే నుండెను. తత్ = అట్టి శివ స్వరూపమే, అక్షరం = వినాశరహితము, సవితః = సూర్యాదులకన్న, వరేణ్యం = శ్రేష్ఠంబునగు. తస్మాత్ = అట్టి శివునినుండి, పురాణీ = శివునిలోదాగినదై ప్రాక్తనయగు. ప్రజ్ఞా = ఇచ్చా జ్ఞాన క్రియాత్మికయు నగు శక్తి-ప్రసృతా = ఆవిర్భవించి బయలుపడినది.

మహాప్రళయమున సచ్చిదానందమయుడగు శివుఁడు-సూర్య చంద్రాది చేతనులను సమస్త అచేతనములను తనతో నిమిచ్చుకొని స్వయంప్రకాశమానుడై తమస్సునందు రాణించువాడని ఇందు నిరూపించుటచే శివుఁడే పరబ్రహ్మంబని తేటపడుచున్నయది.

అందువలననే “కోటిసూర్యప్రతీకాశం- చంద్రకోటి సమప్రభమ్” అని సిద్ధాంత శిఖామణియందు రేణుకాచార్యులు- శివుని ప్రశంసించెను.

“యథా చంద్రే స్థిరా జ్యోత్స్నా- విశ్వవస్తుప్రకాశినీ,  
తథా శక్తి ర్విమర్శాఖ్యా- ప్రకాశే బ్రహ్మణీ స్థిరా”

“చంద్రునియందు స్థిరవసతి గల వెన్నెల- విశ్వవస్తువులను ప్రకాశింపఁజేయునట్లు- శివునందు స్థిరమైన జ్ఞానశక్తి- సృష్టికారకాలమున జగత్తును ప్రకాశింపఁజేయును” అని సిద్ధాంతశిఖామణి నిర్వచించినది. ఇవిధము పరమాత్మయదీనురాలైన శక్తి-స్థిరము

నిత్యంబు నగునని నిరూపించుటచే-శక్తిరహిత నిర్విశేష బ్రహ్మము జగత్కారణము కాజాలదని విశదమైనది.

మొదటి సంసారవైద్యుఁడు శివుఁడేనని “ప్రథమో దై వ్యోభిషక్” అను రుద్రాధ్యాయవాక్యములో కలదు.

## 19 వ వాక్యమున-

పరమాత్మయొక్క పైభాగమును గాని క్రింది భాగమునుగాని మధ్య భాగమును గాని ఎవఁడుగూడా కనుగొనలేడు. అందువలన పరమేశ్వరునితో సమానమగు రెండవ వస్తువు లేదనియు, పరశివుని పేరు గొప్పకీర్తియనియు తేటపడుచున్నయది. “పురుష ఏవేదం సర్వమ్” “పురుషుఁడనఁబఱుగు పరశివుఁడే ఈ సమస్త ప్రపంచము” “ఏతావా నస్య మహిమా” పరమేశ్వరుని మహిమ-ఈ ప్రపంచప్రఖ్యాతిగలది ఎందుకనఁగా? “పాదోఽస్య విశ్వా భూతాని, త్రిపాదస్యామృతందిని” “పరమేశ్వరుని మహిమ చరాచరసమస్తప్రాణులు-ఒక భాగముకాగా దివ్యాంతరిక్షమునందు మూడు భాగములు కలదు.

ఇట్టి మహామహిమ గలవాడగు, గొప్ప వైభవముతో విరాజిల్లు నట్టి పరమేశ్వరుని ప్రాణులు ప్రత్యక్షముగ చూడఁజాలకున్నను లోకవేదములయందు కీర్తింపబడుటచే “తస్య నామ మహద్భుతః” అని ఇట నిర్దేశింపఁబడినవాడు.

పరమేశ్వరుఁబోలిన వస్తువు-ప్రపంచమున లేకుండుటజేసి, “న తస్య ప్రతిమా అస్తి” అని ఇట వర్ణింపఁబడినది.

## 20 వ వాక్యమున-

కరచరణాదులు లేనట్టి దివ్యజ్యోతిః స్వరూపుఁడైన పరశివుని

చక్షురాది ప్రాకృత ఇంద్రియములతో చూడరాదు. అవగాహనయు కాదు గాన హృదయములో నివసించువానిగా-శాంభవదీక్షచే పరిశుద్ధము పాపరహితము నగు మనస్సు అనెడు దివ్యనేత్రముతో పరమేశ్వరుని-పూర్వోక్తరీతిని బావించువారు-సంసారపాశ నిర్ముక్తులై-శివసాయుజ్యమునందియు శివానందము ననుభవించురు.

## 21 వ వాక్యము-

“అజాత ఇత్యేవ కశ్చిద్భీరుః ప్రపద్యతే,  
రుద్ర యతే దక్షిణం ముఖం-తేన మాం పాహి నిత్యమ్”

పరమేశ్వరుడు-జన్మమరణాదులు లేనట్టి నిత్యసత్యస్వరూపుడని బావించి-సంసారదుఃఖమునకు భీతిల్లిన ఒకానొక జీవాత్మ.... పరమేశ్వరు నాశ్రయించును. హే రుద్రా! సద్యోజాతాదిపంచముఖములలో-దక్షిణదిశయందు గల నీ ముఖముతో నన్ను ఎల్లకాలము రక్షింపుము! నీ ఆఘోరముఖముతో భక్తులందరికి-మేలుజేకూర్చుచు కూరదృష్టిని ప్రసరింపజేయక-మమ్ము కాపాడుమని శ్వేతాశ్వతర ఘోషార్థి-ఈ వాక్యమున పరశివుఁ బ్రార్థించెను.

## 22 వ వాక్యము-

మా న స్తోకే తనయే మా న ఆయుషి మా నో గోషు మా నో  
అశ్వేషు రీరిషః, వీరాన్మా నో రుద్ర బామితో వధీరవిష్మంతః  
సదమిత్ర్యా హవామహే”

పదార్థము-రుద్రుడా! (మా రీరిషః = మరణముఁజెందనీయకుము. అనుదానిని-ఈ వాక్యమున గల పదముల కన్నిటి నన్వయింప

వలెను) నః = మాయొక్క, తోకే = కుమారునివిషయమై, తనయే =  
 పౌత్రప్రపౌత్రుల యందు, ఆయుషి = జీవనమునందు, నః గోష్ఠ  
 ఆశ్వేషు = మా గోవులు అశ్వములు మొదలగు పశువులయందు,  
 మారీరిషః = (రేషణమనగా - మరణము) మరణమును రానీయకుము!  
 నః వీరాన్ = మా వీరులు ధీరులు నగు భృత్యులను, బామితః =  
 కుపితుడవై, మావధీః = చంపకుము! హవిష్మంతః = హవిః  
 సమర్పణాత్మకములగు యజ్ఞములతో మేము, సదమిత్ = ఎల్ల  
 కాలము, త్వా = నిన్ను, హవామహే = ఆరాధించువారము, అండు  
 వలన-మమ్ము సదా రక్షించుచుండుమని పరమేశ్వరుని  
 ప్రార్థించుట ముఖ్యమనియు, శివనివేదితము అను హవిస్సును జత  
 రాగ్నియందు సమర్పించుట-యజ్ఞములలో ముఖ్యమనియు తేటపడు  
 చున్నది.

ఇయ్యది-చతుర్థాధ్యాయము

అథ పంచమాధ్యాయః

మొదటి వాక్యమున-

నాలుగవ అధ్యాయమునందు చెప్పఁబడిన విషయమునే విపులీక  
 రించుటకు ఈ ఐదవ అధ్యాయము ప్రారంభింపఁబడినది.

(విద్యయనఁగా? శివోపాసనమును బోధించు శాస్త్రము, అవిద్య  
 యనఁగా? సంసారపాశమును బరివలచునట్టి కామ్యకర్మవరమైన  
 వాఙ్మయము.) ఆక్షరము అనంతమునగు పరబ్రహ్మమునందు అతీ  
 రహస్యముగా విద్యావిద్యలు రెండును దాగియున్నవి.

అవిద్య-క్షరమనఁబడును. విద్య-అక్షరమనఁబడును.

విద్యను అవిద్యను కానించువాడు-ఈ రెంటికన్న భిన్నుడై విరాజిల్లును. వినాశము లేనట్టి పరిపూర్ణంబునగు పరబ్రహ్మమును ఇష్టప్రాణభావలింగరూపము నుపాసించుటకై శాంతవదీక్షఁ బరిగ్రహించి-బద్ధజీవుడైన పశువు-పతియనుగ్రహమున-సంసారపాశమునుండి విడిబడుటకు-ఉపయోగించు ఉపనిషత్సూత్ర గీతాశివాగమాది శాస్త్రవిజ్ఞానము-విద్య కాగా-సంసారసుఖభోగనిదానమగు మంత్రయంత్రాద్యభినివేశము అవిద్యయని ఇట్ల తేటపడినది.

### ద్వితీయవాక్యమున-

కారణమగు వస్తుజాతమును, అనేక రూపములతో కనబడుచున్నట్టి సమస్త ఉత్పత్తిస్థానములను ఒకే ఒక పరమేశ్వరుడు-అధిష్ఠించియుండువాడు. సృష్ట్యాదిని సంభవించిన బ్రహ్మాదులలో సుప్రసిద్ధుడైన కపిలమహర్షిని, మరియు మున్ముందు జన్మింపఁబోవు మహాపురుషుల ననుగ్రహదృష్టితో నవలోకించి పోషించువాడు-పరమేశ్వరుడేను; జన్మించునపుడు ఎవరిపై పరమేశ్వరానుగ్రహము ప్రసరించునో వారే శివజ్ఞానసంపన్నులై ప్రారబ్ధాంతమున పరమవదముఁ జేరుదురనియు, శివానుగ్రహరహితులు-ఐషికాముష్మికసుఖభోగలాలసులై పునఃపునః జన్మించుచుండురనియు సారాంశము.

### తృతీయవాక్యమున-

పూర్వోక్తమగు మహిమగల పరమేశ్వరుడు-ఒక్కొక్క బంధము ననేకవిధముల నొనర్చి-ఈ కర్మభూమియందు-చేతను (జీవాత్మ) యను-కర్మభూమి(దాటి వెళ్ళనలవిఁ గాని స్థితిలో నుంచును. జన్మించు తఱి శివానుగ్రహము ప్రసరింపనివారు కర్మభూమియందు కామ్యకర్మల నాచరించి స్వర్గాదిలోకములందు పుణ్యఫలము ననుభవించి మరల భూలోకమునకు ఏతెంతురని భావము.

వాస్తవమును విచారించి చూడగా-ఇంద్రాదిలోకపాలురఁగూడ సృజించి-మహాదేవుఁడు అవ్వారిని శాసించు సర్వాధికారము కలిగి యుండునని తేటపడును.

### నాలుగవ వాక్యమున—

సూర్యుఁడు పైన క్రింద అద్ధముగాను దిశలన్నిటిని తన కిరణములతో ప్రకాశింపఁజేయుచు రాజించునట్లు-అంతట వెలుగొందునట్టి సర్వశ్రేష్ఠుఁడైన పరమేశ్వరుఁడొకఁడే జగత్కారణములగు వృథివ్యాదులను నియమించువాడగును. శివుఁడు-సాకారుఁడు నిరాకారుఁడునని శ్రుతులు నిరూపించినవి. ఆకారముగల పరమేశ్వరుఁడు దివ్యమూర్తుఁడు అదివ్యమూర్తుఁడు నని-రెండు విధములు గలిగి యుండును. స్వయం-దివ్యస్వరూపము గలవాడు, బ్రహ్మ విష్ణు మహేశ్వరులుగ నుండువాడు శివుఁడేను; అగ్ని ఆదిత్యాదులందరును పరమశివుని దివ్యాంశములు కాగా-వృథివ్యాది పంచభూతములు-అదివ్యమూర్తులనఁబడుచు లింగాకారమున భక్తులచే నర్చింపఁబడుచున్నవి.

శివకంచీయందు వృథివీలింగము, జంబుకేశ్వరమున జలలింగము, అరుణాచలముపై తేజోలింగము, కాశహస్తియందు వాయులింగము, చిదంబరక్షేత్రమున ఆకాశలింగము ప్రసిద్ధములై లోకకల్లాణము నొనఁగూర్చుచున్నవి. పార్థివ పాషాణాదినిర్మిత లింగములు సర్వత్ర దృశ్యమానములైనను జలతేజోవాయాకాశములు లింగములుగా గోచరించుట పరమేశ్వరుని భక్తానుగ్రహలీలయందు గొప్ప విశేషముగా-పరిగణింపఁబడుచున్నది.

అందువలననే మర్త్యలోకము గూడ-శివుని వినోదమునకు ఉపయోగించు నివాసమని-అభియుక్తులు నిర్వచించిరి.

## ఐదవ వాక్యమున-

జగదుపాదానకారణమగు పరమేశ్వరుఁడు-పృథివ్యాది పంచ మహాభూతములలో తమ తమ ఉనికిని కల్పించుచు-జగన్నిర్మాణ సాధనములగు పంచభూతములను మేళవించి ఆయా రూపములతో పరిణమింపఁజేయుచున్నవాడు-

ఉనికియనఁగా-స్వభావము-

పృథివికి-ధారణశక్తి, జలమునకు అప్యాయనశక్తి, తేజస్సునకు దాహక శక్తి, వాయువునకు చలనశక్తి, ఆకాశమునందు అవకాశశక్తి-స్థిరములగుట-స్వభావమనఁబడును.

ఇట్లు పరమేశ్వరుఁడు-పంచభూతములను జగద్రూపముగ పరిణమింపఁజేయుటే గాక-సత్త్వరజస్తమోగుణములను ప్రవర్తింపఁజేయుచు జగన్నాటకసూత్రధారియై స్వలీలావీలాసలోలుఁడగుచున్నవాడనియు, తానే విశ్వమునంతయు నియమించుననియు ఇందు విదితమైనది.

## ఆరవ వాక్యమున-

వేదములలో రహస్యములైన ఉపనిషత్తులయందు దాగియున్నట్టి, సర్వజగత్కారణమైనట్టి బ్రహ్మమును-చతుర్ముఖబ్రహ్మ మరియు ఇంద్రాదిదేవతలు వామదేవాది ఋషులును శివానుగ్రహమున గుర్తింప గలుగుదురని చెప్పవచ్చును.

పరమేశ్వరుని ఇచ్ఛాశక్తియొక్క పరిణామము కైలాసరుద్రుఁడనియు, జ్ఞానశక్తి పరిణామము-నారాయణుఁడనియు, క్రియాశక్తి పరిణామము చతుర్ముఖబ్రహ్మదేవుఁడనియు కొందరి యభిప్రాయము.

పరమేశ్వరుని శాంతవదీక్షతో-ఇష్టప్రాణభావలింగములుగ నారా



ధించిన మహానుభావులందరు గూడ-శివసములై శివసాయజ్యముఁ జెంది-అమృతులై రని-ఇట-శ్వేతాశ్వతరమహర్షి-నిరూపించెను.

### ఏడవ వాక్యమున-

ఆరవవాక్యమువరకు పరశివబ్రహ్మలక్షణమును నిరూపించి ఏడవ వాక్యమునుండి జీవాత్మయొక్క లక్షణమును శ్రుతి ప్రతిపాదించుచున్నది.

అణవ మాయిక కార్మిక మలములనఁదగు పాశములయొక్క సంబంధముగలవాడు, ఐహిక అముష్మిక ఫలములనొసఁగు కర్మలఁ జేయువాడు, (చేయఁబడిన) సుకృత దుష్కృతములయొక్క ఫలము ననుభవించువాడు, మాతృ పితృ పత్నీ పుత్ర శ్వశుర శ్వశ్రూ పితా మహమాతులాది అనేక రూపములఁ దాల్చువాడు, సత్తరజస్తమోగుణముల ప్రభావము గలవాడు, స్వర్గమర్త్యపాతాళగమనములనఁదగు మూడు మార్గముల ననుసరించువాడునగు జీవాత్మ ప్రాణవాయువును నియమించుచు అద్దాని సహకారముతో తా జేసిన కర్మలఁబట్టి సంసారమునందు ప్రవర్తించుచుండును. మరియు గుణత్రయపరవశుఁడై అవివేకముతో అహంకారముతోడను పుణ్యపాపకర్మల నాఁరించుచు అవ్వాని ఫలములను సుఖదుఃఖరూపములుగ ననుభవించుట అనివార్యమగునని-ఇట-తేటపడినది.

### ఎనిమిదవ వాక్యము-

“అంగుష్ఠమాత్రో రవితుల్యరూపః - సంకల్పాహంకార  
సమన్వితో యః.

బుద్ధే ర్గుణేనాత్మగుణేన చైవ-ఆరాగ్రమాత్రో హ్యవ  
రోఽపి దృష్టః”

జీవాత్మ-బొటనవ్రేలి కొనయంతవాడైనను సూర్యునివలె శరీర మంతట ప్రకాశించువాడు, మానసిక సంకల్పము శరీరేంద్రియాభి మానరూపమైన అహంకారము అనువానితో కూడినవాడై బుద్ధిగుణ మగు నిశ్చయముతో, శరీరగుణములగు జననజరావ్యాధిమరణముల తోడను అత్యంత (సూది మొనయంత) అల్పపరిణామముగల అణువ గుటచే-పరమాత్మ భిన్నుఁడుగా పరిగణింపఁబడుచున్నవాడు.

ఇటు గల ఆత్మశబ్దమునకు శరీరమని యర్థము.

శరీరబుద్ధిధర్మములతో పరివేష్టింపఁబడిన జీవాత్మ-నిజరూప మును విస్మరించి శివునుపాసించుకుండుతఱి-గురు కటాక్షముచే విస్మృ తిని తొలగించుకొని శివు నారాధించి తరింపవలసియుండునని సారాంశము.

తొమ్మిదవ వాక్యము-

“వాలాగ్రశతభాగస్య-శతదా కల్పితస్య చ,  
భాగో జీవస్య విజ్ఞేయః-స చానంత్యాయ కల్పితే”

జీవాత్మయొక్క అణుత్వ మెంతటిదనఁగా-వెంట్రుకకొనఁదగు సూర్యభాగమును వంద తునుకలుగా నొనర్చ-అవ్యానిలో నొక తునకంత కొరిత గలవాడు-జీవాత్మయని గుర్తింపవలెను. ఇట్టి జీవాత్మ-దేవమానవాది అనంతజన్మల నొందువాడగును. నిజరూప మును మఱుగుపఱచుకొని సంసారపాశబద్ధుడై పశువనదఁగు జీవాత్మ మాయావభావమున-పెద్దపులినోట నిఱికిన జింకవలె, పామునోటఁ

జిక్కిన కప్పవలెను విలవిల కొట్టుకొనుచు. అనేక జన్మల నొందుచు ఏదేనొక జన్మయందు సుకృతాతిశయప్రసన్నుడైన శివుని అనుగ్రహముతో శాంతవదీక్షా స్వీకారమున శరణాగతుడైనచో - సంసార పాశవిముక్తుడై పతిసాయుజ్యమును సంపాదింపఁగలుఁగునని ఈ వాక్యమునందు సువిదితమైనది.

### పదవ వాక్యమున-

వస్తుతః-జీవాత్మ-స్త్రిగాని పురుషుఁడు గాని నపుంసకుఁడుగాని కాదు- కర్మవశమున పరిగ్రహింపఁబడు శరీరముఁబట్టి. స్త్రీపురుషాది సంజ్ఞలు గలవాడగును. ఇట్టివాడైనను స్వకర్మప్రాప్తశరీరగతహృదయముతో పరమేశ్వరుఁడు నూక్ష్మజ్యోతిర్లింగముగ నున్నవాడని గుర్తించి-ప్రార్థించిన యెడల-ప్రాకృతశరీరములను తొలగించుకొని-దివ్యశివస్వరూఁడు కాగలుగును.

జీవాత్మ-దేవమానవ పశుపక్ష్యాది జన్మల నెందుకు పొందునను ఆశంకకు-దిగువ 11వ వాక్యార్థము-సమాధానమగుచున్నయది.

### 11 వ వాక్యమున-

జీవాత్మ-తన ఇష్టముతో ఇంద్రియవిషయములను తలచుచు అవ్వానిని ప్రత్యక్షముగ ననుభవింపఁగోరినవాడై-యుక్తాయుక్త వివేకమును పోగొట్టుకొని-అన్నకబళముతో మంచినీరుతోడను తన శరీరమును పెంచుకొనును. మరియు అనేకపూర్వజన్మలయందు తా జేసిన పుణ్యపాపకర్మల ననుసరించి స్వర్గ మర్త్య పాతాళాదిలోకములలో నానావిధశరీరములను క్రమముగ స్వీకరించి సుఖాభాసరూపమగు దుఃఖము ననుభవించుచుండును.

కర్మయే-శరీరసంబంధపాతువు కాగా-విషయవ్యామోహము-  
కర్మకారణమగును. కర్మబద్ధమైన శరీరము గలవాడైన నద్దానిని  
శాంతవదీక్షతో శుభపఱచి-న్యాయధర్మసంపాదితమగు భోజ్యాదికము  
నిష్టలింగమునకు సమర్పించుచు శివప్రసాదముగ ననుభవించువాడు-  
శివార్థము శరీరమును పోషించువాడగుటచే-శరీరమునకు గల కర్మ  
బంధము విడిపోవుటయేగాక ఖుల్పిపాసాది వికారముల నణచుకొనఁ  
గలుగును. పలాపేక్షలేనట్టి సంధ్యావందనాది కర్మ-శివారాధనముగ  
పరిణమించును.

ఇత్యాధ్యాశయము-ఇందు-నిగూఢమైనది.

## 12 వ వాక్యమున-

దైవవశమున తనకు తారసిల్లిన సత్త్వరజస్తమోగుణముల  
ననుసరించి-దేవమానవాది స్థూలరూపములను పిపిలికా (ఎఱ్ఱచీమ)ది  
సూక్ష్మరూపములను పరిగ్రహించుచు-సాత్త్విక రాజస తామసక్రియ  
లకుఁ దగు ప్రవర్తనములతో పూర్వసంస్తారజన్యములగు అభిరుచుల  
కోడనుండు జీవాత్మకు శరీరముల ననుసంధింపఁజేయువాడు-జీవ  
భిన్నుడైన పరమాత్మయని ఇట మహర్షి నిర్దారించెను. కర్మలేని  
జ్ఞానము, శరీరములేని ప్రాణము, ప్రాణములేని శరీరము  
నిరుపయోగములు కాగా-నిష్క్రామములగు నిత్యనైమిత్తికకర్మల  
నాచరించుటతో చిత్తశుద్ధి కలిగి శివనిష్ఠ-స్థిరపడునని విదితమైనది.

## 13 వ వాక్యము-

“ఆనాద్యనంతం కలిలస్య మద్యే-విశ్వస్య స్రష్టార

మనేక రూపం, విశ్వస్యైకం పరివేష్టితారం-జ్ఞాత్వా దేవం  
ముచ్యతే సర్వపాశైః”

సంసారచక్రమునందు — జీవాత్మ-పరిభ్రమించుటను వివరించి  
సంసారబంధవిముక్తికై వలయు సాధనమును నిరూపించుచున్న  
వారు.

కారణసముదాయమగు జగత్తునందు ఆదిమధ్యాంతములు లేని  
వాడై తానొకఁడే విశ్వమును పుట్టించుచు అద్దాని సంతరాత్మగా  
వ్యాపించు పరమేశ్వరుని జీవాత్మ సాక్షాత్కరింపఁజేసికొనఁగలిగి  
నచో ముక్తుఁడగును.

సర్వవ్యాపకుడైన పరమాత్మయొక్క సాక్షాత్కారమెట్లగు  
ననఁగా- ఉపాసనతో సాక్షాత్కారము సంభవించును. నిర్మలమన  
స్సుతో గురుప్రదత్తమగు ఇష్టలింగమును- తన ప్రాణము అను  
భావనతో-అర్చించు మహాపురుషునకే-తన దివ్యశివరూపమును ప్రసా  
దించును. అట్టి తఱి జీవాత్మయొక్క సచ్చిదానందమయమగు నిజ  
రూపము ఆవిర్భవించును.

“యమేవైష మృణుతే తేన లభ్య స్తస్యైష వృణుతే తనూం  
స్యామ్” అను కఠోపనిషద్వాక్యము పై యంశమును సమర్థించినది.

జలపుష్పపత్ర రూప నీరాజనాద్యుపచారములను భక్తిశ్రద్ధలతో  
ఇష్టలింగమునకు సమర్పించు మాహేశ్వరులు-హృదయమున సద్భా  
వము కలిగియున్నచో-శివానుగ్రహపాత్రులగుదురని యీ వాక్య  
ముద్ఘోషించినది.

## 14 వ వాక్యము.

“భావగ్రాహ్య మసీదాఖ్యం-భావాభావకరం శివం  
కళాసర్గ కరం దేవం-యే పిదు నై జహు స్తనుమ్”

భక్తి భావముతో గ్రహింపఁదగినవాడు, ప్రాకృతశరీరము లేని  
వాడు, మోక్షమునకు బంధమునకు కారణము. తన శక్తియొక్క  
కాంత్యాది కళలతో జగమును నిర్మించువాడు సగు పరమేశ్వరుని  
భాహ్యోత్పత్తంతరమలయందు పూజా జప ధ్యానాదులతో ఆరాధించు  
మామేశ్వరులు-జన్మరాహిత్యముతో శివసాయుజ్యము నొందుదురు.

భావశుద్ధి లేనట్టి భాహ్యపూజనము దాంబికమగును గాన ఇష్ట  
లింగమును పూజించుచు ప్రాణలింగమును ప్రణవపంచాక్షర్యము  
సంధానరూపము నారాధించుచు భావలింగమును “శివోఽహం” ధ్యాన  
ముతో దశావధానములతోడను భావింపవలెనని ఇందు తేటపడుటచే  
కాంబవదీక్షితుఁడు-ప్రతిదినము-ఏక కాలముందైనను లింగత్రయము  
నందు నిష్కలంబువాడు కావలెనని విదితమగుచున్నది.

ఇయ్యది పంచమాధ్యాయము

## అథ షష్ఠాధ్యాయః

## 1 వ వాక్యమున.

“కళాసర్గకరం దేవం” అనుచో- పరమేశ్వరుఁడు తన శక్తుల  
ప్రభావముచే జగమును నిర్మించుననుట-యెట్లు పొసఁగును? సృష్టి  
ప్రళయాదులు-ఆయా వస్తువులయొక్క స్వభావములగుటచే పర  
మేశ్వరుని సంబంధమే ఉండదుకదా! లేక కాలమైనను జగత్కారణ  
మగుగాక! ఇందువలన పరమేశ్వరుఁడు-జగద్వ్యాపకములగు శక్తుల

నావిర్భవింపఁజేయు ననుట నెట్లంగీకరింపవలె నను-ఆశంకకు సమాధానము ఈ ఆధ్యాయమని గుర్తింపవలెను.

ఎట్లనఁగా?

కొందరు మేధావులు-స్వభావము జగత్కారణమనియు, అవి వేకులైన మరికొందరు-కాలము జగత్కారణమనియు వాక్రుచ్చుచున్నవారు. బ్రహ్మభిన్నమైనదేదియు జగత్సృష్టిప్రళయదులను నిర్వహింపఁజాలదు. అందువలన జగత్తును నిర్మించుట మొదలగునది-పరమేశ్వరుని మహిమయని అంగీకరింపవలెను. చతుర్ముఖులు గల ఈ జగచ్ఛక్రమును త్రిప్పు సామర్థ్యము-జడములైన స్వభావకాలాదులకు ఉండఁజాలదు.

శ్లో॥ మర్త్యో హి లోకః పరమేశ్వరస్య-లీలావినోదాయ విసి

ర్మితం గృహం :

అత్రైవ యోగ్యా య ఇహోద్య దృష్టా-స్తేఽముత్ర

యోగ్యాః శివతుల్యరూపాః॥

శరణగీతః.

“మానవలోకము. పరమేశ్వరుని లీలావినోదమునకై నిర్మింపఁబడిన గృహమగునది. ఎవరు శాంతవదీక్షితులై శివు నుపాసించుచు మానవోత్తములుగ కనఁబడుదురో, వారే పరమపదమునందు శివసమానులై శివానందానుభవార్హులగుదురు.”

ఇవిధము తా నృజించిన జగత్తునందు చోఱఁబడినవాడై నిర్లిప్తుడుగ సమస్త జగత్కార్యములను పరమేశ్వరుఁడే నిర్వహించుననియు, జడములగు పంచభూతాదులకు అట్టి సామర్థ్యము లేదనియు ఇటులేటపడినది.

8)

## 2 వ వాక్యమున-

ఈ జగత్తును భూతభవిష్యత్ వర్తమాన కాలములయందు వ్యాపించి. కాలమును ప్రవర్తింపఁజేయుచు—సత్త్వరజస్తమోగుణముల నధిష్ఠించి—సర్వజ్ఞుడై రాణించు పరమాత్మయే—పృథివీ జల అగ్ని వాయు ఆకాశములను సృష్ట్యాదివ్యాపారమును ప్రవర్తింపఁజేయునని సాధకుఁడు భావింపవలెను.

పరమేశ్వరుని వలననే ఆకాశాది పంచభూతమేశనము ద్వారా జగత్తు నీర్దమగునని “ఆత్మన ఆకాశః సంభూతః, ఆకాశాద్వాయుః, వాయోరగ్నిః అగ్నే రావః, అద్యుః పృథివీ” ఇత్యాది శ్రుతులు ప్రతి పాదించినవి.

శరీరపోషణార్థము దురితములఁజేయువారి నుద్ధరించుటకై—మధు మాంసములను విసర్జించి సాత్త్వికహృద్ధమును శివప్రసాదముగ స్వీకరించుచు చిత్తశుద్ధి గలవారై తరింపుదనియు, బహిర్ద్రింగదారణమే మోక్షమునకు సరిపడదనియు, వామకరతలమున ఇష్టలింగము నర్పించుచు పరశ్రీలపై చూపు నిలుపువారిపై శివానుగ్రహము ప్రసరింపదనియు, పత్రపుష్పాది సమర్పణక్రియ, మంత్రార్థమును మనస్సులో భావించుచు ప్రణవపంచాక్షరీ మహామంత్రమును జపించుట, “శివోఽహం” ధ్యానము అనువాని నాచరించువారిపై శివానుగ్రహము ఈజన్మయందే ప్రసరించుననియు అభియుక్త మాహేశ్వరుల విర్యచనము.

## 3 వ వాక్యమున-

పరమేశ్వరుఁడు జగత్తును సృజించి—సృష్టమును పరిశీలించియు పృథివ్యాదితత్త్వమును జలాదితత్త్వముతోడను ఒకటిగా రెండుగా



మూడుగా ఎనిమిదిగా నుండు ప్రకృతితో కాలముతోడను సూక్ష్మము లగు కామక్రోధాది జీవాత్మగుణముల తోడను మేళవించును.

ఒకటి-వృథివి.....మూడు-వృథివ్యాపనైజస్సులు,

రెండు.భూజలములు; ఎనిమిది - వృథివ్యాపనైజోవాయ్యాకాశములు మనస్సు బుద్ధి అహంకారము అనునవి.

ఒకదానిని రెండుగా, రెంటిని మూడుగా, మూడిటి నెనిమిదిగా సిద్ధపఱచువాడు పరమేశ్వరుడే నని సారాంశము.

#### 4 వ వాక్యమున-

సత్త్వరజస్తమో గుణములతో నేర్పడు పుణ్యపాపకర్మలను పుట్టించి-వస్తువులనన్నిటిని కర్మలఁబట్టి జీవాత్మలకు తారస్థిఁజేయు వాడు పరమేశ్వరుడేను.

పుణ్యకర్మలు-ఫలాకాంక్ష లేనివగుతఱి-ప్రాచీన సుకృత దుష్కృతములు నశించును. ఈ జన్మలో నిష్కామ్యముగ కర్మల నాచరించుటచే నియ్యవి బంధకములు కాజాలవు. కర్మలన్నియు క్షీణింపగా-బద్ధజీవుఁడు ముక్తుఁడై విలక్షణుఁడగును. అనఁగా-ఆవి రూపనిజరూపుఁడై శివసాయుజ్యము నొంది-ప్రాకృతవాంఛలు లేకుండుట-విలక్షణత్వమనఁబడును. చిత్తశుద్ధి లేనిచో సర్వవిధ సౌకర్యములు.లోపించును. శరీరవాఙ్మనస్సులచే శివు నుపాసించు వారు-చిత్తశుద్ధిఁ బడయుదురు. శివుని నేవించియే మోక్షలక్ష్మీసంపన్నుఁడు కాజాలును. శరీర కుటుంబపోషణావశ్యకమగు ధనము లభించుచున్నను తదధికముగ సువర్ణాదిప్రాప్తికై ప్రయత్నించువాడు శివు నారాధింపఁజాలడని వివేకము.

## 5 వ వాక్యమున-

జగత్తునకు ప్రప్రథమకారణముగు పరమేశ్వరుడే - శరీరసంయోగమునకు, శరీరసంబంధకారణములగు పుణ్యపాపాదులకును కారకుడగుచున్నవాడు. మరియు భూతభవిష్యత్ వర్తమానకాలముల నధిష్ఠించియుండుటచే కాలమునకు కట్టబడకనుండును జీవసంబంధముగల ప్రాణాదివిభాగములు లేనివాడై నిష్కళుడుగా నిర్ణయింపబడెను. జీవాత్మకు పూర్వసంస్కారవశమున కలుగు ఇచ్చ ననుసరించి శివుడు జీవునిచే మంచిపనిని - లేక - చెడుపనిని చేయించునని శ్రుతి "ఏష ఏవ సాదుకర్మ కారయతి, ఏష ఏవాసాదుకర్మ కారయతి" అని ప్రబోధించినది. ఐతే జీవుడు తన పూర్వవాసన ననుసరించి కలుగు దష్ట ఆబీష్టములను బలవంతముగ తొలగించుకొనినచో ఆతని శిష్ట ఆబీష్టముల నీడేర్చుచు చిత్త శుద్ధిని కలుగజేసి ధ్యానజప పూజాదుల నొనరింపజేయువాడు శివుడేనని-ఇట. స్పష్టమగుచున్నయది. విశ్వోత్పత్తికారణము స్తోతవ్యుడు సర్వాద్యుడు నగు శివుని-తన హృదయమున బావలింగముగ నున్నవానిగ ధ్యానించి శివసాయుజ్యము నొందవలెను.

## 6 వ వాక్యమున-

సంసారవృక్షము, తత్కారణములగు కాలకర్మశరీరములు అనువానిని మించినవాడై ప్రపంచమును ప్రవర్తింపజేయుచు జీవాత్మకు సుకృతములను ప్రసాదించి దుష్కృతములను పోగొట్టువాడు, ఐశ్వర్యమునకు ప్రభువు, విశ్వాధారంబు నగు పరమాత్మ నమృతునిగా తన హృదయములో నున్నవానిగా నుపాసించినచో ప్రారబ్ధకర్మక్షయానంతరమే ముక్తుండగును.

“బీజమునందు అంకురమున్నట్లు తనలో శివుఁడు దాగి యుండును” అని సిద్ధాంతశిఖామణియందు నిర్వచింపఁబడినది.

దేహమునే శివాలయముగ భావించి ఇష్టప్రాణ భావలింగాత్మకుఁడగు శివుని—బహిరంతస్సులయందు ఉపాసించవలెను. ఈ ఆశాశ్వాత శరీరములో శివుఁడే సారవత్తరమైన వస్తువును. శివుఁడు లేని శరీరము—శవమై—పరిత్యాజ్యమగును గాన ఈ శరీరము స్వస్థముగ నున్నపుడే శివు నుపాసించుటకు సాధకుఁడు యత్నింపవలెను. శివాలయము నొకచో నిర్మించి శివలింగమును ప్రతిష్ఠించుటకంటె నుత్కృష్టము శాశ్వతఫలప్రదంబు శివలింగ దారణంబని మహేశ్వర ప్రవరుఁ యభిమతము.

## 7 వ వాక్యము.

“తమీశ్వరాణాం పరమం మహేశ్వరం-తందేవతానాం పరమం చ దైవతం । పతిం పతినాం పరమం పరప్రాత్-విదామ దేవం భువనేశమీడ్యమ్”

ప్రసిద్ధులైన ప్రభువులను నియమించు మహేశ్వరుఁడు, ఇంద్రాది దేవతల సత్కాంత శ్రేష్ఠుఁడు, బ్రహ్మవిష్ణ్వాది పాలకులను మించిన వాడు, సమస్తలోకాధీశ్వరుఁడు. భక్తులచే నుతింపఁబడువాడు నగు మహాదేవుని పూజాజపస్తోత్ర ధ్యానములతో గుర్తింతుము గాక!

ఇట్లు అసాధారణ ధర్మవిశిష్టుడైన వరమాత్మను శివాంశమగు జీవాత్మ-ఇష్టప్రాణ భావలింగస్వరూపునిగ నారాధించి ముక్తుఁడు కావలెనని—మహర్షి ఇట ప్రబోధించెను.

## 8 వ వాక్యము-

“స తస్య కార్యం కరణం చ విద్యతే-న తత్సమశ్చా  
భ్యధికశ్చ దృశ్యతే । పరాఽస్య శక్తి ర్వివిధై వ శ్రూయతే-  
స్వాభావికీ జ్ఞాన బల క్రియా చ”

పరమేశ్వరునకు ప్రపంచ కార్యసాధకములగు శరీరేంద్రి  
యాదులు-అవసరము లేదు. పరమేశ్వరునితో సమానుఁడు గాని,  
ఆతనికంటె గొప్పవాడు గాని లేడని బావింపవలెను.

పరమేశ్వరుని శక్తి-ఇచ్చాజ్ఞానక్రియలు అను అనేకవిధములు  
గలదై సహజసిద్ధయై ఉండునది.

పరమేశ్వరునకు శరీరేంద్రియాదులు లేకున్నను “శరీరమును  
ప్రాణమువలె” పరమేశ్వరు నెడబాయనిదై ఆతని సృష్ట్యాదివ్యాపా  
రమునకు శక్తి తోడుపడుచుండును. మరియు భక్తుల ననుగ్రహించు  
శివుని లీలావినోదమునకై (ఆతనికంటె వేరైనదై నను) అతనియందే  
స్థిరపడునది. ఆ శక్తియే-పార్వతి, ఉమా ఇత్యాదినామధేయములతో  
పేర్కొనఁబడుచున్నది.

ఇచట గల బల శబ్దమునకు ఇచ్చ అనునర్థము ప్రాచీనగ్రంథ  
ములయందు వ్రాయఁబడినది.

## 9 వ వాక్యమున-

పరమేశ్వరుని రక్షించువాడు మరియుకఁడు అవసరము లేదు.  
జగత్తు నాతని శాసించువాడు లేదు. సర్వస్వతంత్రుఁడైన పరమాత్మ  
నూహించుటకు ఒకానొక గుర్తు లేదు. సమస్త జగత్కర్తయగుటయే  
గాక శరీరేంద్రియస్వామియగు జీవాత్మను నియమించువాడు-పర

మేశ్వరుఁడేను. (పరమేశ్వరుఁడు, పరమాత్మ, పరశివుఁడు ఇత్యాది పదములు వేదాంతములయందు సమానార్థకములగునట్టివి.) పరమాత్మను పుట్టించువాడు గాని, ఆతని పైవాడు గాని ఎవఁడును లేదనియు, ఒక్కొక్కజీవునకు ఆతని కర్మననుసరించి సుఖదుఃఖముల ననుభవింపఁజేయువాడు-శివుఁడే ననియు, ఇఁట శ్వేతాశ్వతరమహర్షి-వివరించెను.

ఈ వాక్యమున గల “లింగ” శబ్దమునకు “గుర్తు” అను నర్థము సందర్శించితమైనది.

## 10 వ వాక్యము—

“య స్తంతునాభ ఇవ తంతుభిః ప్రధానజైః స్వభావతో  
దేవ ఏకః సమావృణోత్ । స నో దద్యాత్ బ్రహ్మ  
వ్యయమ్”

సాలెపుఱుఁగు తననుండి తంతువులను పుట్టించి ఆ తంతువు (దారము)లతో చుట్టబడినట్లు - సత్త్వరజస్తమోగుణాత్మికయగు ప్రకృతినుండి ఆవిర్భవించిన మహత్త్వాదులతో సహజముగా (ఈ ఇష్టముచే) ఆచ్ఛాదించఁబడిన పరమాత్మ హృదయస్థుఁడైనను గోచరింపకుండును. అట్టి పరమేశ్వరుఁడు జీవునిచే ఉపానింపఁబడి ప్రసన్నుఁడై తనతో సామ్యము నిడియు స్వీయ ఆనందమును ప్రసాదించువాడగును.

ఇందుకు మహాత్ములయొక్క అమృతవాణి ప్రబోధమునందు ప్రగాఢవిశ్వాసము అవశ్యకమగునది.

### 11 వ వాక్యము-

“ఏకో దేవః సర్వభూతేషు గూఢః-సర్వవ్యాపీ సర్వ  
భూతాంతరాత్మా । కర్మాద్యక్షః సర్వభూతాధివాసః-సాక్షీ  
చేతా కేవలో నిర్గుణశ్చ”

ఒకే ఒక మహాదేవుడు ప్రాణులందరిలో దాగియుండుటజేసి  
పరాచరమునంతయు వ్యాపించువాడై జీవాత్మల నంతరాత్మగా ప్రేరే  
పించుచు సుకృతదుష్కృతములను జీవేచ్ఛకు అనుగుణముగా  
చేయించుచు సాక్షిమాత్రుడై ప్రళయమున జీవులందరికి విశ్రాంతి  
స్థానంబునై జీవాత్మల తెలివిని కాపాడుచు-శక్తిసంకోచము గల  
వాడునై ఒంటరిగానే ఆనందానుభవతన్మయుండగును.

### 12 వ వాక్యమున-

స్వతంత్రుడైన ఒకే ఒక దేవుడు (శివుడు) పరాదీనులగుటచే  
స్వయముగ కర్మనానర్పణాలనట్టి అనేక జీవాత్మలకు సూక్ష్మభూత  
ములను నానావిధములుగ ననుసంధింపజేయును. అట్టి పరమాత్మను  
శాంతవయోగమువలన తమలోనున్నవానిగ గుర్తించువారికి-శాశ్వత  
మఖి(మోక్ష)ము లభించును. భోగలాలసుఁకు శివోపాసనముఘటింప  
కుండుటచే మోక్ష (శివసాయుజ్య)ము చేకూరదని సారాంశము.

### 13 వ వాక్యము-

“నిత్యో నిత్యానాం చేతన శ్చేతనానా మేకో బహూనాం  
విదదాతి కామాన్ । తత్కారణం సాంఖ్యయోగాది  
గమ్యం-జ్ఞాత్వా దేనం ముచ్యతే సర్వపాతైః”

నిత్యులైన జీవాత్మలలో నిత్యుడు అనగా-ప్రళయమందును

స్వరూపమగు మహాజ్యోతిస్సుగ నుండువాడు, చేతనులె (తెలివిగల వారై)న ప్రాణులలో సంపూర్ణజ్ఞానము గల చేతనుఁడు. అనేకులైన జ్ఞేతజ్ఞులకు స్ఫూర్తి నొసఁగునట్టి ఒకే ఒక రూపముతో నుండువాడు, జీవుల సదబీష్టముల నీడెర్చువాడు, జగత్కారణంబు, కర్మసముచ్చిత జ్ఞానము (ఉపాసన)చే పొందఁదగినవాడు నగు శివుని దర్శించినచో- సర్వవిధ సంసారబంధములనుండి-జీవాత్మ-విడిబడి-శివసాయుజ్యము నొందును.

#### 14 వ వాక్యము-

“న తత్ర సూర్యో బాతి న చంద్రతారకం-నేమా విద్యుతో బాంతి కుతోఽయ మగ్నిః । తమేవ బాంత మనుబాతి సర్వం-తస్య బాసా సర్వమిదం విభాతి”

పరమేశ్వరుఁడు స్వయంప్రకాశమానమగు పరంజ్యోతియగుటచే- శివప్రకాశమునందు-రవిప్రభలో దీపమువలె-సూర్యకాంతి-లేశ మాత్రము కాదు-చంద్రుఁడు సక్షతములును స్వల్పాతిస్వల్పకాంతి గలవగును. ఈ మెఱుపులును వెలుగొందవు. అగ్ని-మందగించునని చెప్పనేల? భూత భవిష్యత్ వర్తమానకాలములయందు సంపూర్ణముగ ప్రకాశించు పరమాత్మననుసరించియే సమస్తము వెలుగులోనికి వచ్చుచున్నయది పరమేశ్వరుని దివ్యకాంతిచే సూర్యచంద్రనక్షత్రాదిక మంతయు ప్రకాశించుచు-లోకమునకు-చీకటిని పారదోలునది.

#### 15 వ వాక్యమున-

ఈ జగత్తులో-సూర్యాదులను ప్రకాశింపఁజేయునట్టి, చేతనా చేతన విలక్షణుఁడైనట్టి, పరశివుఁడు విరాజిల్లుచున్నవాడు, ఇట్టి పరమాత్మయే-అగ్నివలె-జీవకృత పాపములను దహించివేయుటే గాక

జీవునిచే తన నుపాసింపజేయుటకు జలప్రదానమైన శరీరముతో ప్రవేశించియున్నవాడు. అట్టి శివునినే ఉపాసించినచో మృత్యుమయమగు సంసార సముద్రము నుల్లంఘింపఁ గలుగును. మోక్షమునకు మరియొక సాధనము లేదు గాన శాంతవదీక్షితుడై నిష్కామ్యముగ శివు నుపాసించి ముక్తుఁడు కావలెనని ఇందు విదితమైనది.

## 16 వ వాక్యము-

“స విశ్వకృద్విశ్వవిదాత్మయోనిః-జ్ఞః కాలకారో గుణీ  
సర్వవిద్యః,  
ప్రదానక్షేత్రజ్ఞపతి ర్గుణేశః - సంసారమోక్షస్థితిబంధ  
హేతుః”

పదార్థము-యః = ఏ పరమాత్మ, విశ్వకృత్ = విశ్వమును నిర్మించువాడు, విశ్వవిత్ = చరాచరప్రాణుల వాంఛలను గుర్తించువాడు, ఆత్మయోనిః = తానే విశ్వముగా పరిణమించు ప్రకృతిగ నుండువాడు, జ్ఞః = జ్ఞానస్వరూపుఁడు, కాలకారః = సర్వాధారమగు కాలమును పుట్టించువాడు, గుణీ = అపహతపాపమృత్యాది దివ్యగుణములు గలవాడు, సర్వవిత్ = చరాచర ప్రపంచగత విశేషములను తన ఆసంకుచిత జ్ఞానముతో గుర్తించువాడు నగునో, సః = అట్టి పరశివుఁడు- ప్రదానస్య = ప్రకృతి (ఇచ్ఛా జ్ఞాన క్రియాశక్తి)కి, క్షేత్రజ్ఞస్య = జీవాత్మకును, పతిః = ప్రభువు, గుణేశః = సత్త్వరజస్తమోగుణములను నియమించువాడు, సంసారస్య = జగత్తునకు, మోక్షస్య = ముక్తికి, స్థితేః = జీవనమునకు, బంధస్య = సంసారపాశ బంధమునకును, హేతుః = కారకుఁడగును.

బంధమోక్షములు, జీవనము, సత్త్వరజస్తమోగుణప్రవర్తనము



సర్వజ్ఞుఁడు సర్వస్వతంత్రుఁడు నగు శివుని యదీనములే కాని జీవాదీనములు కావని భావము.

## 17 వ వాక్యమున-

పరమాత్మ - “న తత్ర సూర్యో బాతి” ఇత్యాదిని నిర్దేశింపఁబడిన పరంజ్యోతి యగువాడై జననమరణాదులు లేనివాడై, సర్వనియంతగా నిలుకడ గలవాడు, సర్వజ్ఞుఁడు, సర్వవ్యాపకుఁడు జగద్రక్షకుడునై, ఈ ప్రపంచమును ఎల్లకాలము శాసించు వైభవము గలవాడునై యుండును. భూతభవిష్యద్వర్తమానకాలత్రయమునందును జగన్నియామకుఁడు మరియొకఁడులేడని గ్రహింపవలెను.

## 18 వ వాక్యము-

“యో బ్రహ్మణం విదధాతి పూర్వం-యో వై వేదాంశ్చ ప్రహిణోతి తస్మై తగ్గంహ దేవ మాత్మబుద్ధిప్రకాశం-ముముక్షుర్వై శరణ మహం ప్రపద్యే”

ఎవడు సర్వాద్యుఁడైన చతుర్ముఖ బ్రహ్మదేవుని పుట్టించి-ఆతనికి వేదముల నుపదేశించెనో, అట్టి, నా బుద్ధిని వికసింపజేయునట్టి మహాదేవుని-ముముక్షువునై శరణముగ ఆశ్రయించుచున్నాను. శాంభవదీక్షాస్వీకారమే శరణాగతికి నాంది యనియు బ్రహ్మాదుల నాశ్రయించుటచే మోక్షము సంఘటింపదనియు వివేకము.

## 19 వ వాక్యమున-

అవయవములులేనిది, నిశ్చలము, నిర్వికారము, దోషరహితము పుణ్యపాపలేపరహితము, మోక్షమునకు పరమావధి, కణ్ఠులు పూర్తికాలిన నివృవంటిది యగు పరశివాత్మక జ్యోతిర్లింగమును మోక్ష

పేక్షతో బాహ్యభ్యంతరములయందు ధరించి-పూజించుచు ప్రార్థించుచు ధ్యానించుచు “భోగమోక్షములకు నీవే ఆధార” మని శరణాగతుడ నగుచున్నాను.

## 20 వ వాక్యము-

“యదా చర్మవదాకాశం-వేష్టయిష్యంతి మానవాః ।

తదా శివ మచిజ్ఞాయ-దుఃఖస్యాంతో భవిష్యతి ॥

ఆకాశమును చర్మవలె మానవులు (తదుపలక్షిత దేవదానవాదులు) చుట్టి కప్పకొనఁగలుగునెడ-శివశబ్దైకవాచ్యంబగు పరబ్రహ్మము నుపాసించి గుర్తింపకయే-సంసారదుఃఖమును పోగొట్టుకొనఁగలుగుదురు. అనఁగా-శివు నుపాసించియే మోక్షము నొందవలెననియు, “శివ ఏకో ద్యేయః శివంకరః, సర్వమన్యత్ పరిత్యజ్య” ఇత్యాది శ్రుతులు పై యంశమునే సమర్థించిననియు ఇటు నిర్ధారితమైనది.

## 21 వ వాక్యమున-

శ్వేతాశ్వతరుడను శివయోగి-యోగధ్యానశక్తివలన శివానుగ్రహమువలనను బహుబుద్ధులచే ఆచరింపఁబడి అనుభవింపఁబడినది, పరమపవిత్రంబు నగు శివతత్త్వమును ఆత్మాశ్రమలనఁబడు శ్రౌతశైవులకు బాగుగా విశదీకరించుచు ఉపదేశించెను.

## 22 వ వాక్యమున-

ఉపనిషత్తులలో రహస్యము, పూర్వకాలమునందు ఉపదేశింపఁబడినదియు నగు నీ శివజ్ఞానమును-ప్రశాంతచిత్తుడగు కుమార నకు శిష్యునకైన నుపదేశింపవలెను. కుమారుడు లేక శిష్యుడు ప్రశాంత

చిత్తుఁడు కానిచో-అట్టివారికి ఇద్దాని నుపదేశింపఁగూడదని-శ్వేతాశ్వతరమహర్షి-ఇట-తన సదాశయమును ప్రకటించెను.

## 23 వ వాక్యమున-

వేదాంత ప్రబోధార్హుఁడైన శిష్యుఁడెట్టివాడు కావలెననఁగా-

ఈ యుపనిషత్తునందు నిర్దేశింపఁబడిన లక్షణము గల పరమ శివునందు కలుగు అసన్యవీకాగ్రభక్తి- వేదాంతజ్ఞానబోధకుఁడగు ఆచార్యునందు గల మహాత్మునకు-ఇంతవరకు చెప్పఁబడిన అంశములు ప్రకాశించును. అనఁగా- ఇందలి ప్రతిపాదనము-ఇతరులకు చెప్పటకే గాక-స్వానుభవరూపమగునని విబుధులు గ్రహింతురుగాక!

శ్వేతాశ్వతరోపనిషత్తు-సర్వము

శివతత్త్వప్రభాఽఽంధ్రీకరణముతో సమాప్తము.

## ముఖ్య గమనిక

శ్రీ మంద సత్యనారాయణ-బి.ఏ. బి ఇ.డి. గారిచే రచింపఁబడి వెలకం ప్రెస్, ప్రైవేట్ లిమిటెడ్, బ్రాడీ పేట గుంటూరునందు ముద్రింపఁబడిన “పురుష (సూక్త) వేదసుధ, అను గ్రంథములో 21వ పుటయందు శ్రీ ఆలమూరి వేంకట సీతామహాలక్ష్మీదేవిగారు రచించిన ప్రబోధ గీతమును దిగువ చదివి-శ్రీ ప్రణవనిషేధవాదులు తమ ఆర్భాటమును విరమింతురు గాత!

“ప్రాణాయామము చేయుచునిల. ప్రణవాక్షరమును పలుకవలెన్. నియమముతోడను ప్రణవాఖ్యానము శ్రీ పురుషుల కగు శీలము రా”

ఓమ్

శ్రీ మహా గణాధిపతయే నమః

శ్రీ మేధా దక్షిణామూర్తయే నమః

శ్రీ సద్యోజాతాది వంచబ్రహ్మమూర్తయే నమః

## శ్రీ యజుర్వేదీయ జాబాలోపనిషత్తు

ఇందు ఆరు వాక్యములు గలవు.

మొదటి వాక్యము-

“అత్ర హి జంతోః ప్రాణేషూత్క్రమమాణేషు రుద్ర  
స్తారకం బ్రహ్మ వ్యాచక్షే । యేనాసావమృతీభూత్వా మోక్షీ  
భవతి. తస్మాదవిముక్త మేవ నిషేవేత, అవిముక్తం న  
విముంచే దేవమేవై తద్వాఙ్మవల్క్యః”

జగద్రూపుడగు పరమేశ్వరునకు భూమధ్యస్థాన మనఁబఱుగు  
అవిముక్త (కాశీ) క్షేత్రమున జీవాత్మయొక్క పంచప్రాణములు  
శరీరమునుండి లేచుచుండగా-విశ్వనాథుఁడు-తారకమగు ఓంకార  
(ప్రణవ)మును అద్దాని స్థూలరూపమగు శివపంచాక్షరీమహామంత్ర  
మును దక్షిణకర్ణమున నుపదేశించును. అట్టి యుపదేశముచే ఈ  
ప్రాణి-జరామరణరహితుఁడై శివసాయుజ్యము నొందును. అందు  
వలన అవిముక్త క్షేత్రమున నివసించి-అజ్ఞాంతము విడువకుండ  
వలెను. ఇట్లు బృహస్పతికి యాఙ్మవల్క్యఁడు నిర్వచించెను.

### ద్వితీయవాక్యమున-

శివభక్తుఁడు-అవిముక్తమునందు శివు నుపాసించవలెను. వరణ అని అనఁబడు నదులమధ్య-వారాణసియనఁబఱఁగుచు అవిముక్త జేత్రము ప్రతిష్ఠితమై యున్నది. ఇంద్రియకృత దోషములను పొగొట్టునదగుటచే “వరణ” అనియు, ఇంద్రియకృత దురితములను కత్తివలె చేదించును గాన “అని” అనియు ఇవి పేర్కొనఁబడును.

### తృతీయవాక్యమున-

బ్రహ్మచారులైన శివయోగులు “కింజప్యేనామృతత్వంబ్రూహి” “దేనిని జపించినచో మోక్షము చేకూరు” నని ప్రశ్నింపగా-యాజ్ఞ వల్క్యమహర్షి-“శతరుద్రీయేజేతి” “శతరుద్రీయమనఁబడు రుద్రా ద్యాయ (నమకచమక)మును భస్మరుద్రాక్షదారియై జపించినను, శత రుద్రీయముఁ జదువుచు శివు నభిషేకించినను ముక్తుఁడగును.

ఎందుకనఁగా “ఏతాని హ వా అమృతస్య నామదేయావి భవంతి. ఏతైర్హ వా అమృతో భవతీతి” శతరుద్రీయము నందు చెప్పఁబడిన భవరుద్రాదినామదేయములు-అనాదిముక్తుడైన పరమేశ్వరునిఁ జెప్పు నట్టివి. ఇట్టి నామదేయముల నుచ్చరించుటతో జీవుఁడు-శివుఁడగును” అని బ్రహ్మచారులకు ప్రబోధించెను.

### నాలుగవ వాక్యమున-

జనకమహారాజు ప్రశ్నింపగా-యాజ్ఞవల్క్యమునీంద్రుఁడు-బ్రహ్మ చర్యమును ముగించి గృహస్థుఁడై వానప్రస్థుఁడునై సన్న్యాసాశ్రమ మును స్వీకరింపవలెను. అథవా ఏనాడు వైరాగ్యము కలుగునో అనాడే సన్న్యాసింపవచ్చును. విరాగుఁడు-బ్రహ్మచారియైనను స్నాత

కుడై నను గృహస్థుడైనను వానప్రస్థుడైనను సన్న్యాసి కావచ్చును ఇత్యాదిని వక్కాణించెను.

### ఐదవ వాక్యమున-

అత్రిమహర్షి ప్రశ్నింపగా - యాజ్ఞవల్క్యుడు - "ఆతురుడు - ప్రాణత్యాగమునకై గంగాగోదవర్యాది పుణ్యనదీజలమందు పడినను, అగ్నిఁ బ్రవేశించినను, మహాప్రస్థానము నొనర్చినను ముక్తుండగును" ఇత్యాదిని ప్రత్యుత్తరించెను.

### ఆరవ వాక్యమున-

సన్న్యాసి-ప్రాణధారణకై శ్రోత్రియుల గృహములయందు సద్యోవక్తమైన ఆహారమును యాచించుచు-శివాలయమునందై నను గుడ్డి గుడిసెయందై నను, వృక్షమూలాదులయందై నను నదీతీరమున నై నను, పర్వతగుహయందై నను జలప్రవాహమునకు దూరముగ నిర్జన పరిశుభ్రప్రదేశమునందై నను నివసించుచు అహంకారము కారములను విసర్జించి-ప్రణవపంచాక్షరిని జపించుచు శివుని ధ్యానించుచు దేహత్యాగముజేయునెడ-అమృతుండగును.

ప్రణవ పంచాక్షరీజపము శివధ్యానము తదితర అవశ్యకములున్న శాంభవదీక్షితుడైన పరివ్రాట్టినకే-అథవా-నిరాభారి శైవునకే సాధ్యములగునని-ఈ ఆరు వాక్యముల సారాంశము-ద్యోతకమగుచుండుట-ఇందు గమనార్హము.

ఓం తత్సత్.

జాబాలోపనిషత్తు-సమాప్తము.

ఓమ్

శ్రీ మహా గణాధిపతయే నమః

## శ్రీ యాజుషీయ కాలాగ్నిరుద్రోపనిషత్తు

“సహనావతు” ఇత్యాది-శాంతిపాఠము.

ఓం అథ కాలాగ్నిరుద్రోపనిషదః సంవర్తకోఽగ్ని రృషిః, అనుష్టుప్ చందః, శ్రీ కాలాగ్నిరుద్రో దేవతా, శ్రీ కాలాగ్నిరుద్రప్రీత్యర్థే భస్మత్రిపుండ్రధారణే (జపే) వినియోగః.

ఈ యుపనిషత్తునకు-సంవర్తకాగ్ని యనువాడు-ఋషి, అనుష్టుప్-చందస్సు, శ్రీకాలాగ్నిరుద్రుఁడు-దేవత, శ్రీకాలాగ్నిరుద్రుని ప్రీత్యర్థము-భస్మత్రిపుండ్రములను దరించునపుడు-లేక-జపరూపముగా-దీనిని వినియోగింపవలెను. భగవానుఁడైన కాలాగ్నిరుద్రుని సనత్కుమారుఁడు ప్రణమిల్లి-భస్మత్రిపుండ్రధారణవిధానమును ప్రబోధింపుమని ప్రశ్నింపగా-కాలాగ్నిరుద్రుఁడు దిగువవిధము వక్కాణించెను. సద్యోజాతాది పంచబ్రహ్మమంత్రములఁ జదువుచు అగ్ని సంభూతమగు భస్మఁబరిగ్రహించి “అగ్నిరితిభస్మ” ఇత్యాదిపాక్యములతో నభిమంత్రించియు “మానస్తోకే” అను మంత్రముతో స్వీకరించి “మానో మహంతం” అను మంత్రమున నీటఁదడిపి “త్రియాయుషం” ఇత్యాదిమంత్రముల నుచ్చరించుచు-నొసలు, వక్షస్సు, భుజములు,

చేతులు, ఉదరము, పాదములు ఇత్యాది స్థలములయందు మూడు లేఖలుగ ధరింపవలెను.

“వ్రత మేతచ్ఛాంభవం సర్వేషు వేదేషు వేదవాదిభి  
రుక్తం భవతి, తస్మా త్తత్సమాచరే న్ముముక్షు రపునర్భ  
వాయ”

“ఈ భస్మతిపుండ్రధారణము-శాంభవవ్రతమనఁబఱఁగును. వేద  
వేత్తలు వేదములన్నిటియందు దీనిని పేర్కొనినవారు. అందువలన  
మోక్షముఁ గోరువాడు-పునర్జన్మ లేకుండుటకై దీనిని నిత్యము  
ఆచరింపవలెను.

పాలప్రదేశమున నేత్రాంతములవరకు శిరస్సునుండునట్లు కను  
బొమల నడుమ భస్మరేఖాత్రయమును ధరింపవలెను. ఇట్లు విధి  
పూర్వకముగ భస్మరేఖలను ధరించువాడు- బ్రహ్మచారియైనను,  
గృహస్థుడైనను, వానప్రస్థుడైనను, యతి (అత్యాశ్రమముఁడు)  
ఐనను, మహాపాతక ఉపపాతకములను పోగొట్టుకొని సమస్త పుణ్య  
తీర్థములయందు గ్రుంకులిడిన ఫలమును, వేదముల నన్నిటిఁ జదివిన  
మహిమను, బ్రహ్మవిష్ణ్వాద్యమరుల నర్చించిన పుణ్యమును, శివ  
మంత్రము నెల్లకాలము జపించిన సుకృతమును పొందుటయేగాక-  
జీవితమున కామ్యాకామ్యసుఖముల ననుభవించి-శరీరత్యాగానంతరము  
శివసాయుజ్యము నొందును. మరల నీరోకమున జన్మపరంపర లేని  
వాడగును.

ఇయ్యది-కాలాగ్నిరుద్రుని దివ్యామృతప్రబోధము. దీనిని  
భస్మధరించుచు పఠించువాడు-ముక్తుడగును.

“సహనా వవతు” ఇత్యాది-శాంతిపాఠము.

కాలాగ్నిరుద్రోపనిషత్తు-సమాప్తము.



ఓమ్

శ్రీ మహాగణాధిపతయే నమః

## శ్రీ ఆధర్వణీయ ఆధర్వశిరోపనిషత్తు

“ఓం భద్రం కరణేభిః” ఇత్యాదికము-శాంతిపాఠము.

“ఓం దేవా హ వై స్వర్గం లోక మగమం సే రుద్ర మప్సచ్ఛన్, కో భవానితి, సోఽబ్రవీ దహమేకః ప్రథమ మాసం, వర్తామి చ, భవిష్యామి చ, నాన్యః కశ్చిన్మతో వ్యతి రిక్తః”

“ఒకప్పుడు బ్రహ్మవిష్ణాది దేవతలు-స్వర్గలోకమనఁదగు కైలాసమునకు వెళ్ళగా-పరమేశ్వరుఁడు సాక్షాత్కరించెను. అప్పుడు వారు మహేశ్వరుని “నీవెవరని” ప్రశ్నింపగా-నేను సృష్టికి పూర్వము ఉండిని, సృష్టిలో ఉండువాడను, భవిష్యత్ కాలమునఁ గూడా ఉంటాను. భూతభవిష్యత్ వర్తమాన కాలములయందును నాకంటె ఇతరుఁడెవఁడు నుఁడఁజాలడు” ఇత్యాది వాక్యములతో పరమేశ్వరుఁడు-అమరులకు తానే పరమాత్మనని ప్రబోధించెను.

అందువలననే శివుఁడు-దేహేంద్రియాంతఃకరణములలో నివాడైన జీవాత్మలో ప్రవేశించెనని ఈ యుపనిషత్తు విశదపఱచినది.

నిత్యము, అనిత్యము, బ్రహ్మము, దిశలు, విదిశలు, పురుషుఁడు శ్రీ, గాయత్రి, సరస్వతి, చందస్సులు, అగ్నిత్రయము, ఋగ్యజుః

సామాధర్వణవేదములు, ఆదిమధ్యాంతములు, సర్వాతీతమైన జ్యోతిస్సు ఇత్యాదులు నేనేనని మహేశ్వరుడు నిర్వచించెను.

మరియు నన్నెవరు తెలిసికొనెదరో వారు దేవతలందరిని గుర్తింతురని ప్రబోధించెను.

“యో హ వై రుద్రః స తగవాన్, యశ్చ బ్రహ్మ, భూర్భువఃసువ స్తస్మై వై నమోనమః శీర్షం జనదోం విశ్వ రూపోఽసి”

ఇత్యాది మంత్రములయందు-బ్రహ్మదేవుడు, విష్ణుమూర్తి, మహేశ్వరుడు, ఉమాదేవి, వినాయకుడు, స్కందుడు, ఇంద్రుడు, అగ్ని, భూర్భువఃసువర్మహోజనతపఃసత్తలోకములు, పృథివీజలలేజ్ఞో వాయ్వాకాశములు, సూర్యచంద్రులు, నక్షత్రములు, అష్టగ్రహములు, ప్రాణవాయువు, కాలము, యముడు, మృత్యువు, అమృతము, శాంతి, పుష్టి, తుష్టి ఇత్యాదులు శివుడే ననియు, మాత్రాత్రయము గల ఓంకారము-ప్రణవమనఃబ్రహ్మగురు-సర్వవ్యాపకము అనంతము తారము సూక్ష్మము శుక్లము వైద్యుతము పరబ్రహ్మంబు ననియు పేర్కొనఁబడినది.

రుద్రుడే-ఈశానుడు మహేశ్వరుడు మహాదేవుడు నని వ్యవహరింపఁబడును. స్మరించుచుండగానే తన శరీరము సూర్యముఖముగా నొనర్చునదగుటచే ఓంకారమగుననియు, ఉచ్చరించుచుండగానే-ఋగ్యజుఃసామాధర్వణవేదములను యజ్ఞమున బ్రాహ్మణులకు అందించును గాన ప్రణవమనియు, సమస్తలోకములను. వ్యాపించుటచే సర్వవ్యాపియనియు, గర్భజన్మవ్యాధిజరామరణములు గల సంసారమువలన నగు మహాభయము అను సముద్రమునుండి తరింప

జేయునదగుటఁజేసి తారమనియు తెలియవలెను. “ఏక ఏవ రుద్రో  
న ద్వితీయాయ తస్యః” “ఒకఁడే రుద్రుఁడున్నవాడు-రెండవవాడుఅను  
శబ్దముతో చెప్పఁబడుటకు-రుద్రునకు వేరైనవారు లేరు” ఇత్యాదిని  
పరమేశ్వరుఁడు-తన నెడఁబాయనట్టి శాసించు పుట్టించు శక్తులతో  
సృష్టిఁజేసి రక్షించుచు అంత్యకాలమున విశ్వమును సంకుచితము  
నొనర్చువాడు అనియు, బ్రహ్మవిష్ణ్వాదుల నందరిని శిక్షించువాడగు  
టచే ఈశానుఁడనియు, జీవాత్మలయొక్క కర్మ వాసనలఁ బోగొట్టి  
అనుగ్రహించియు శాంతవదీక్షయోగమును కలుగఁజేయువాడగుటచే  
మహేశ్వరుఁడనియు, ప్రకృతిఁజెందిన వికారములను పరిత్యజించి-  
గొప్పనైన జ్ఞానయోగైశ్వర్యమునందే విరాజిల్లుటచే మహాదేవుఁడ  
నియు, పరమేశ్వరు నుపాసించవలెను. వేదవేదాంతములయందలి  
శివపరములగు వాక్యములు గ్రహింపఁదగినవి. దేవతలు, ఋషులు,  
పితరులు, మానవోత్తములందరును శివునుపాసించియే ముక్తులైరి.  
హృదయమున వెంట్రుకకొనయంత గల జీవాత్మ (తన)లో పర  
మేశ్వరుఁడున్నవాడని బావించువారికే మోక్షము సమకూరును. అంత  
ర్యామిభావన లేనివారికి పరమశాంతి (ముక్తి) లభింపదు. సమస్త  
ప్రపంచమును అంతర్యామిగ వ్యాపించి పరిపూర్ణుఁడగు పరమేశ్వరుని  
ప్రణవశివ పంచాక్షరీ మహామంత్రముతో నుపాసించవలెను. పంచ  
ప్రాణముల చేరిక, హృదయము అనువానిమధ్య ప్రాణలింగస్వరూప  
ముతో పరమేశ్వరుఁడు విరాజిల్లును. క్రోధము, క్షమ, ఇత్యాది గుణ  
ములు-మనస్సు నాశ్రయించునట్టివి. జనన మరణాదులకు మూలమగు  
తృప్తి (ఆశ)ను విసర్జించి శుద్ధబుద్ధితో బాగుగా విచారించుకొనియు  
తృప్తాశ్రయమగు మనస్సును తృప్తారహితముగ నొనర్చి-పరమేశ్వరు  
నందు నెఱకొలువవలెను. రుద్రుని విషయమై జ్ఞానులు “రుద్రుఁడు  
ఒక్కడే పరమాత్మ”యని చెప్పుదురు.

“ఇష మూర్తం తపసా నియచ్ఛత” అభివృద్ధినొందించు ఇష్ట లింగమును దీక్షచే ధరింపుడు” “వ్రతమేతత్ పాశుపతం” “భస్మ రుద్రాక్షధారణ మంత్రజపాది సంపన్నమగు శివలింగధారణము-పాశు పతవ్రతముగ పేర్కొనఁబడును. “పశువైన జీవుని సంసారపాశము నుండి ఈ జన్మయందే విడదీయునది-పాశుపతవ్రతమగును.

ఈ అధర్వశిరస్సు సధ్యయనముఁజేయుచు ఇందు చెప్పఁబడిన రీతిని శివు నుపాసించువాడు-పాపనిర్ముక్తుఁడై పరమపవిత్రుఁడునై ముక్తుండగును. ఇట్టివానిని దేవతలు గుర్తింతురు. మరియు గాయత్రీ మంత్రలక్షజపపరిమును, రుద్రాధ్యాయమును లక్షతడవలు జపించిన పుణ్యమును, సమస్త పుణ్యతీర్థస్నానసుకృతమును, సర్వయజ్ఞాచరణ పరిమును, వేద పురాణ ఇతిహాస శివాగమాదిపఠన మహిమను, దశ సహస్ర వ్రణపజపఫలితమును పొందును. తన వంశములో పూర్వికు లగు పదితరములవారిని ముందు జన్మించు పదితరములవారిని తరింపఁజేయును.

ఇట్లు అధర్వశిరుఁడను మహర్షి-వక్కాణించెను.

“యో రుద్రో అగ్నో యో అప్స్వంత ర్య ఓషధీ ర్విరుద ఆపివేశ తన్మై రుద్రాయ నమో అస్తు”

“అగ్నియందు ఉదకములయందు ఓషధులలో లతాగుల్మముల యందును సూక్ష్మరూపమున నుండు రుద్రునకు నమస్కారము.”

“ఓం భద్రం కరణేభిః” ఇత్యాదికము-శాంతిపాఠము.

అధర్వశిరోపనిషత్తు-సమాప్తము.

శ్రీ మహా గణాధిపతయే నమః

## శ్రీ అధర్వణీయ అధర్వశిఖోపనిషత్తు

వైష్ణవాదుఁడు, ఆంగిరస్సు, సనత్కుమారుఁడును—“తగ  
వానుఁడా! శివధ్యానమున దేనిని మొదట ఉచ్చరింపవలెను? ధ్యానము  
నెట్లు చేయవలెను? ధ్యానించువాడెవఁడు? ధ్యానింపఁదగినవాడు  
ఎవరు?” అని ప్రశ్నింపగా-అధర్వణుఁడు దిగువవిధము వచించెను.  
శివధ్యానమున మొదట ఓంకారము సుచ్చరింపవలెను. ఓంకారముతో  
ప్రణవపంచాక్షరితోడను శివుని ధ్యానింపవలెను. ప్రణవద్వేయుఁడైన  
శివుఁడే-అక్షరము పరబ్రహ్మంబు నగును.

అకార ఉకార మకారములు ఆర్థ (చంద్రాకార) మాత్రయను  
దానితో ఓంకారము-నాలుగు పాదములు కలదగును.

ఓంకారము-బ్రహ్మ విష్ణు రుద్ర సదాశివమయము కాగా ఐదవదగ  
నాదము పరశివమయంబు నగును.

ఇంద్రియములను మనస్సున నిలిపి-

“ధ్యాయితేశాసం ప్రధ్యాయితవ్యం-సర్వమిదం బ్రహ్మ  
విష్ణు రుద్రేంద్రా నై సంప్రసూయంతే-సర్వాణి చేంద్రి  
యాణి సహభూతైః-న కారణం కారణానాం, ధ్యాతా-  
కారణంతు ద్వేయః సరైశ్వర్య సంపన్న స్సర్వేశ్వరః  
శంఖు రాకాశమధ్యే”

ఏకాగ్రచిత్తమున ద్యేయందైన పరశివుని దిగువవిధము ధ్యానింపవలెను. “బ్రహ్మవిష్ణు మహేశ్వరాది చేతనాచేతన ప్రపంచము ఇంద్రియములన్నియు, పంచమహాభూతములు శివునివలన ఆవిర్భవించును. జగత్కర్తృణములగు ప్రకృత్యాదులకు కారణంబగు శివుడు దేనినుండియు ఆవిర్భవించుట లేదు. ధ్యానించు పురుషుడు సర్వ కారణమైన శివుని-హృదయాకాశమున-సరైశ్వర్యసంపన్నుని గాను, సర్వేశ్వరునిగాను ధ్యానింపవలెను.

ఇందే మరల “శివ ఏకో ద్యేయ శ్శివంకరః సర్వమన్య త్పరి త్యజ్య” “ముముక్షువు-దేవతాంతర మంతరాంతరాదులను విడనాడి-ఇహవరశ్రేయఃప్రదుడగు శివునొకనినే ధ్యానింపవలెను” అని శివ ధ్యానము బలపరుపఁబడినది.

అధర్వశిఖోపనిషత్తు-సమాప్తము.

## అథ యాజుషీయ

### రుద్రహృదయోపనిషత్ ప్రారంభః

శుకవ్యాస సంవాదము-ఈయుపనిషత్తు.

“సర్వదేవాత్మకో రుద్ర-స్సర్వే దేవా శ్శివాత్మకాః”

“రుద్రుడు సర్వదేవతాస్వరూపుడు, అమరులందరు-శివుడంతర్యామిగ గలవారు”

“యా ఉమా సా స్యాయం విష్ణుః” అనువాక్యమున-ఉమాదేవియే

విష్ణువని చెప్పటచే-విష్ణువు శక్త్యంశమని తేటపడుచున్నయది. త్రైలోక్యవృక్షమూలము-బ్రహ్మ విష్ణు మహేశ్వరులగుదురు."

రుద్ర శబ్దమును త్రివారముచ్చరించు విచక్షణుఁడు-సర్వపాప నిర్ముక్తుఁడగును. శ్రీ పురుషులు వాణీహరణ్యగర్భులు లక్ష్మీనారాయణులు, దాయాసూర్యులు, తారాచంద్రులు, దివారాత్రులు, యజ్ఞవేదికలు, స్వాహావహ్నులు, వేదశాస్త్రములు, వల్లివృక్షములు, గంధపుష్పములు, పీఠలింగములు, ద్వంద్వములన్నియు పార్వతీపరమేశ్వరుల అంశములతో నేర్పడినవి.

సర్వదేవాత్మకుఁడగు రుద్రుని "రుద్రో నర ఉమా నారీ" ఇత్యాది మంత్రములతో నమస్కరింపవలెను. జలమధ్యమున మంత్రార్థమును భావించుచు జపించునెడ-బ్రహ్మహత్యాపాపము నివర్తించును. సచ్చిదానందమయము ప్రాకృతవాఙ్మానస అగోచరంబు నగు శివతత్త్వమును తెలిసికొనినచో-సమస్తంబు విదితమగును.

విద్య- పర ఆపర యని ద్వివిధంబగును.

ఋగ్యజాఃసామాధర్వవేదములు, శిక్షా కల్ప వ్యాకరణ నిరుక్త ఛందోజ్యోతిషములు అను వేదాంగములు, పరమాత్మజెందనట్టి ప్రాకృతబుద్ధులును ఆపరవిద్య యనఁబడును.

ఓంకారవాచ్యము, అగ్రాహ్యము, అగోత్రము, రూపవర్జితము, నిత్యము, విభువు, సర్వగతము, సుసూక్ష్మము, అవ్యయము భూత యోనియు నగు శివతత్త్వమును కనుగొనుటకు గల సాధనములలో నుత్తమమైన శివపంచాక్షరీ మహామంత్రానుసంధానము శివలింగధారణ పూర్వకముగ ఇష్టప్రాణబావలింగాత్మక మహాలింగమునుపాసించుచు ఉపనిషదర్థమును విచారించుట- పరవిద్య యనఁబడును.

యథావిధి కల్యాణదేశికు నాశ్రయించి పరవిద్యఁ బరిగ్రహింప వలెను. ఈ శరీరవృక్షమున మంచిరెక్కలు గల పక్షులఁబోలిన జీవేశ్వరులు కలరు. అవ్వారిలో జీవాత్మ-కర్మఫలము ననుభవించుచుండును. మహేశ్వరుఁడు జీవుని కర్మఫలానుభవమునకు సాక్షిగ నుండును.

శివసాక్షాత్కారముతో జీవుని శోక మోహములు-పటాపంచలగును. పాపరహితులైన జిజ్ఞాసువులు-శివుని-పూజాజవద్యానములతో దర్శింపఁ గలుఁగుదురు. మాయాపాశబద్ధులకు శివదర్శనము సంఘటింపదు.

ఇత్యాదిని-సంసారదుఃఖమును పోగొట్టు రుద్రుని రహస్యమైన విజ్ఞానమును ప్రబోధించిన రుద్రహృదయోపనిషత్తు-శాంకరీయ శివ తత్త్వప్రభాఽఽంధ్రీక రణముతో-సమాప్తము.

శ్రీ మహాగణాధిపతయే నమః

## అధర్వణీయ భస్మ జాబాలోపనిషత్తు

భునుండుఁడనఁబడు జాబాలుఁడు-మహేశ్వరునకు ప్రణమిల్లి బిల్వదళములను విభూతిని చేతఁబట్టుకొని-దోసిలోగ్గినవాడై-అర్చించియు శిరస్సువంచి భస్మదారణవిధానముఁ గూర్చి ప్రశ్నించెను.

అట్టితఱి-బ్రహ్మచిత్తురుద్రాతీతుఁడు హిరణ్యవర్ణరూపమున. బానీల్లువాడు, ఓంకారస్వరూపుఁడు, ఉమార్థకృతశరీరుఁడు, సోమ సూర్యాగ్నినయనుఁడు, అనంతుఁడు, సూర్యచంద్రకాంతి గలవాడు,



వ్యాఘ్రచర్మాంబరధరుఁడు, మృగహస్తుఁడు, భస్మోద్ధూళితవిగ్రహుఁడు, తిర్యక్ త్రిపుండ్రరేఖాపరాజమాన పాలవ్రదేశుఁడు, స్మితపూర్వాభిరూపియు, వీరాసనారూఢుఁడు, అవ్రమేయుఁడు, అనాద్యంతుఁడు, నిష్కళుఁడు, నిర్గుణుఁడు, శాంతుఁడు, నిరంజనుఁడు, అనామయుఁడు, నగు మాహేశ్వరుఁడు-తనమూలరూపమగు పరశివుని ప్రార్థించి దిగువ విధము జాబాలునకు చెప్పఁబొడఁగెను.

గోమయము నుదయాత్ పూర్వము స్వీకరించి “త్ర్యంబకం” అను మంత్రముతో ఎండించి అగ్నియందు “సోమాయస్వాహా” అను మంత్రముతో తిలలు వడ్లతో కూడిన నెయ్యితో అష్టోత్తర సహస్ర (1008) పర్యాయములు చివరన-త్ర్యంబకమంత్రముతో 108 సార్లు హవనము నొనర్చి-స్విష్టకృద్ధోమమును పూర్ణాహుతిని అష్టదిక్పాలక బలిప్రదానమును గావించి-అగ్ని ఉష్ణత-పూర్తిగా తగ్గిన తరువాత-అట్టి భస్మపై గాయత్రీమంత్రజలమును చల్లియు సువర్ణరజతతామ్ర మృణ్మయములతో ఏదేనొక పాత్రయందు ఉంచి రుద్రగాయత్రితో మరల జలప్రోక్షణముఁజేసియు పరిశుభ్రప్రదేశమున నెలకొలుప వలెను. ఆ సమయమున మాహేశ్వరులకు భోజనము నిడియు తాను పరిశుభ్రుడై “సద్యోజాతాది పంచబ్రహ్మమంత్రములతో పరిశుభ్రమైన వామహస్తమున స్వీకరించిన పౌడిభస్మతో అపాదమస్తకము ఉద్ధూళనముఁ జేసికొనవలెను.

భస్మఁ దడిపి-తర్జనీ మధ్యమానామికాంగుళులతో మూడురేఖలుగ శిరస్సు, లలాటము, కంఠము, హృదయము, నాభి, భుజములు. వృష్ణము, పాదములు ఇత్యాది స్థలములయందు ధరించినవాడై శివుని నమస్కరించియు భస్మఁదడిపిన శేషమును శరీరమునకు పూసికొనవలెను-ప్రాతర్మధ్యాహ్న సాయంకాలములయందు బ్రాహ్మణుఁడు-

భస్మధారణమును జ్ఞాపకముతో చేసికొనుట-విధియైయున్నది. భస్మను ధరింపక-తుజింపఁగూడదు. నీరు త్రాగవలదు. గాయత్రీ శివపంచాక్షర్యాది మహామంత్రములను జపింపరాదు. హవనమును దేవర్షి పితృతర్పణము నొనర్పఁగూడదు. బ్రహ్మచారులు, గృహస్థులు, వానప్రస్థులు, సన్న్యాసులును భస్మను ధరింపవలెను. ప్రమాద వశమున ధరింపనిచో-జలమధ్యమున అష్టోత్తరశతగాయత్రీజపము, ఉపవాసము అనునవి-ప్రాయశ్చిత్తములు. యతి-భస్మధారణమును విడనాడినచో ఒకనాడు ఉపవసించి పన్నెండువేలు ప్రణవమును జపింపవలెను. అట్లు కానిచో మరణానంతరము యముఁడు యతులను జంతువుల పాలు చేయును. మంత్రహతమగు భస్మ లభింపని యెడల-దావానరి భస్మనై నను మరియొక తౌకికభస్మనై నను ధరింపవలెను.

భస్మధారణమువలన స్వర్ణచౌర్యాది మహాపాపములు నశించును. సమస్త వేదపారాయణఫలమును, సమస్త పుణ్యతీర్థస్నానఫలమును దీర్ఘాయుష్యమును పొందును.

### ద్వితీయాధ్యాయము

జాబాలుఁడు ప్రశ్నింపగా మహేశ్వరుఁడు చెప్పఁదొడఁగెను. బ్రాహ్మణుఁడు సూర్యోదయమునకంటె ముందు మేలుకొని-శౌచాదికమును నిర్వర్తించి స్నానముఁజేసి మడిదోవతిఁగట్టుకొని-ఉదయించుచున్న సూర్యునకు మ్రొక్కి-యు భస్మోద్ధూశనమును గావించుకొని త్రిపుండ్రములను ధరింపవలెను. దుద్రాక్షులఁధరింపవలెను. ఆ పిదప సంధ్యావందనప్రయుక్తమగు గాయత్రీమంత్రజపము నొనర్చి-శివపంచాక్షరిఁజపించియు త్రికాలములయందు శివలింగము నర్చింపవలెను. శివపూజావిధానమెట్లనఁగా-రుద్రనూక్తములతో శివు నభి

షేకించి భస్మను కోమలబిల్వదళములను డూపదీపనై వేద్యాదులను సఘర్పింపవలెను. ఏకాదశవార రుద్రాభిషేకము ఇందు అనంతఫలప్రదముగ ముఖ్యమైనది.

పూజాంతమున జపింపఁదగిన షడక్షరీమహామంత్రోచ్చారణక్రమమెట్టిదనఁగా?

“ఓమిత్యగ్రే వ్యాహరేత్, నమ ఇతి పశ్చాత్, తతః శివాయే త్యక్షరత్రయం, నాతస్తారకః మంత్రస్తారకోఽయం పంచాక్షరః. శైవ స్తారకోఽయ ముపదిశ్యతే మను రవిముక్తే శైవేభ్యో జీవేభ్యః, శైవోఽయమేవ మంత్ర స్తారయతి, స ఏవ బ్రహ్మోపదేశః”

“ఓమ్” అని మొదట “నమః” అని తరువాత, “శివాయ” అని తదనంతరము ఉచ్చరింపవలెను. దీనికన్న శ్రేష్ఠమగు తారకమంత్రము మరియొకటి లేదు. ప్రణవపంచాక్షరమంత్రమే తారకమగును. ఈ మంత్రమునే కాశీక్షేత్రమున శివభక్తులకు అంత్యకాలము విశ్వనాథుఁడు ఉపదేశించును. ఇదియే బ్రహ్మోపదేశము.

(ఇట శ్రీ పురుష వివక్ష లేనందున. కొందరు శివమంత్రోపదేశము స్థూల శరీరగత దక్షిణకర్ణములో-గాక-సూక్ష్మశరీరమునందు జరుగునని-తమ ఊహాసౌహారతో అపార్థమును కల్పించుట శోచనీయము. సూక్ష్మశరీరమున కర్ణాదీంద్రియములు వ్యక్తములుగ నుండవు గదా!)

కాశీక్షేత్రమున మరణించువారు-విశ్వనాథుని దివ్యరూపమును దర్శించి శివషడక్షరీ మహామంత్రోపదేశము నొందుదురు గాన వారికి

జన్మరాహిత్యము సంభవించునని భస్మజాబాలము నొక్కి వక్కాణించుచున్నయది.

“కాశ్యామేవ ముక్తికామానాం తత్యాజ్యం, మోచకోఽహచువిముక్తే నివసరాం, నావిముక్తాత్ పరం స్థానం”

“ముక్తికాములై కాశీక్షేత్రమున నివసించువారు—శరీరము నచ్చొటనే విడువవలెను. అవిముక్తమున నివసించి మరణించువారిని నేనే ముక్తులఁజేయుదును. అవిముక్త (కాశీక్షేత్ర)మును మించిన క్షేత్రము మరియొకటి లేదు” అని విశ్వేశ్వరుఁడు వక్కాణించెను. కాశీక్షేత్రస్థులు—ప్రత్యహము విశ్వేశ్వరజ్యోతిర్లింగమును దర్శించి—పూజించి తీర్థమును పుచ్చుకొనియే పయఃపానాదుల నొనర్పవలెను.

సూర్యచంద్రాగ్నులు అద్దానిని ప్రకాశింపఁజేయఁజాలవు. వాయువు కదలింపఁజాలదు. విశ్వేశ్వరజ్యోతిర్లింగము—స్వయం ప్రకాశమానమై పాతాళమువరకు తన మూలము కలిగియుండును.

విశ్వనాథు నభిషేకించిన ఉదకముఁదగు తీర్థమును ముమ్మారు పుచ్చుకొనినయెడల-జన్మజన్మాంతరకృతమరితములు తొలగును. అట్టివాడు-దుఃఖమయమగు సంసారబంధమునుండి విడిబడును. విశ్వనాథజ్యోతిర్లింగమును—రుద్రమును చదువుచు—పాలతో నభిషేకించుట, పెరుగు నెయ్యి తేనె శర్కర అనువాని నభిషేకించుటయు ప్రశస్తములగును. పూర్ణిమ అమావాస్య ఆర్ద్రాసక్షత్రము వ్యతిపాత గ్రహణము సంక్రాంతి మొదలగు పర్యకాలములయందు రుద్రాభిషేకము, నువ్వులతో కూడిన అక్షతలతో యవలతో బిల్వదళములతో నర్పించుటయు, దూపదీప్తనైవేద్య మంత్ర పుష్పాదులను సమర్పించుటయు కాశీనివాసులైన శివభక్తులందరికిని పరమకర్త్యములు. “కాశీ మరణమువలన

లభించు నా లోకమున శోకమోహములుండవు. నా లోకమునుండి ఈ లోకమునకు రావడముండదు. భస్మరుద్రాక్షలింగదారులైన అత్యాశ్రములు, యోగులు, అమరులు. తదితర భక్తులును మోక్షమునకైనను ప్రార్థించుట-బంగారమునకు పరిమళము అబ్బినట్లు శ్రేష్ఠాతి శ్రేష్ఠమగును" అని విశ్వనాథుఁడు విశదీకరించెను.

శాంభవదీక్షితులగు మహాశైవులు భస్మరుద్రాక్షదారులై-వేద శిరోభూషణమగు ప్రణవపంచాక్షరిని జపించుచు కాశీక్షేత్రమున సంతోషమున నివసించుచుందురు.

కాశీక్షేత్రమున రత్నవేదికపై విశ్వనాథుఁడధివసించి-కాశియందు మరణించిన జీవాత్మలను రప్పించి-భస్మరుద్రాక్షభూషితుల నొనర్పఁజేసి-స్వాంకమునందు కూర్చోబెట్టి స్పృశించియు "పీరికి మానవాది పునర్జన్మలు రాకూడదని "ప్రణవశివపంచాక్షరి నుపదేశించును. అందు వలన వారు శివసాయుజ్యమునొందుదురు. ఈ యంశమును "తత్తైకారత్నవేదికా, తత్రాహ మాసీనః కాశ్లాం మృతాం శ్చైవానీయ స్వస్యాంకే సన్నివేశ్య భసితరుద్రాక్షభూషితా నుపస్సృశ్య-మాభూదేతేషాం జన్మమర్త్యం చేతితారకం శైవం మనుముపదిశామి. తతస్తే ముక్తా మామనువిశంతి" అను వాక్యము-ఉద్ఘోషించినది.

బ్రహ్మేంద్రాగ్నిపరుణాదులు గూడ కాశీమృతివలన నగు మోక్షమును పొందఁజాలరు. జ్యోతిర్మయుఁడై అన్నపూర్ణాదేవితో కూడ విశ్వనాథుఁడు కాశీక్షేత్రమున నివసించి చంద్రకోటిసమప్రభుఁడునై శివభక్తులచే ద్యానింపఁబడుచున్నవాడు.

కాశీక్షేత్రమున అంతర్గ్రహమునందు మూత్ర పురీషములను విసర్జించినవారు, ప్రతిగ్రహముఁబట్టువారు, భస్మను రుద్రాక్షలను ధరింపనివారు, గ్రహయజ్ఞముల నొనర్పనివారు, విశ్వనాథునర్చింపని

వారు, ప్రణవశివపంచాక్షరిని జపింపనివారు, కాలభైరవుని పూజింపని వారు. పాపాత్ములును కాశీమరణానంతరము - ఘోరము నానావిధము నగు భైరవయాతనను పితృచజన్మతో ననుభవించినపిదప పరిశుద్ధులై శివసాయుజ్యము నొందుదురు.

కాశీక్షేత్రమున పౌరపాటు లేనివారై నివసించుట - ముఖ్యము.

భస్మజాబాలోపనిషత్తు - సమాప్తము

ఓమ్

శ్రీ మహాగణాధిపతయే నమః

## సామవేదీయ రుద్రాక్షజాబాలోపనిషత్తు

శ్రీ కాలాగ్నిరుద్రుని భుశుండుడు ఇట్లు ప్రశ్నించెను.

రుద్రాక్షము లెట్లుదృఢించినవి? వానిని ధరించుటచే ఫలమెట్టిది?

భగవానుడైన కాలాగ్నిరుద్రుడు దిగువవిధము వక్కాణించెను.

"నేను త్రిపురసంహారమునకై కనులు మూసికొనియుండగా - నా నేత్రములనుండి జలబిందువులు భూమియందు పడినవి. అవి - లోకకల్యాణార్థము రుద్రాక్షములుగ నుద్భవించినవి. అవ్వాని పేరు తలచినంతమాత్రమున దశగోదానఫలము, దర్శన స్పర్శనములతో వింశతిగోదానఫలము చేకూరును. రుద్రాక్షమాలతో ప్రణవశివ పంచాక్షరాది మహామంత్రములను జపించుట - అవంతఫలప్రదంబగును.

ఉసిరికాయంత రుద్రాక్షము శ్రేష్ఠము, రేగివందంత రుద్రాక్షము మధ్యమము, శనగయంతది కనిష్ఠము.

బ్రాహ్మణులు, క్షత్రియులు, వైశ్యులు శూద్రులు నీ రుద్రాక్షములను ధరింపవచ్చును. రుద్రాక్షములు సమానమైన గుండ్రతనము, నునుపు, గట్టిదనము, స్థూలత్వము, బొటిమెలు కలిగియున్నచో శుభప్రదములగును పుణ్యులు తొలచినవి, పగిలినవి, బొటిమెలు లేనివి. పై నొక్కొకచో ముడులు గలవి. కోయఁబడినవి. మూలాగ్రములు సమానములుగ లేనివి పనికిరావు. స్వయం ద్వారముగల రుద్రాక్షము ఉత్తమము. మానవునిచే చేయఁబడిన ద్వారముగలది మధ్యమము, మంచి రుద్రాక్షములను పట్టుదారముతో ధరింపవలెను. ఒఱతాయి యందు బంగారువన్నెగీత గల ఉత్తమ రుద్రాక్షములను శివభక్తులు ధరింపవలెను.

“సుప్తే పీతే సదాకాలం-రుద్రాక్షం ధారయేన్నరః”

నిద్రించినపుడు భుజించుతఱి నీరు త్రాగునపుడు ఎల్లకాలము మానవుఁడు రుద్రాక్షములను ధరింపవలెను. ధరించునపుడు పంచబ్రహ్మ మంత్రములను పఠింపవలెను.

“ఏకవక్త్రం తు రుద్రాక్షం-శివతత్త్వస్వరూపకం ।

తద్ధారణాత్ పరే తత్త్వే-స్థియతే విజితేంద్రియః”

“ఏకముఖి రుద్రాక్షము-పరశివస్వరూపమగును. అద్దానిని జితేంద్రియుఁడై ధరించినచో శివసాయుజ్యము నొందును.

ద్విముఖి-అర్థనారీశ్వర స్వరూపము, త్రిముఖి, అగ్నిత్రయాత్మకము, చతుర్ముఖి-చతుర్ముఖ బ్రహ్మ స్వరూపము.

పంచబ్రహ్మస్వరూపమగు పంచవక్త్రరుద్రాక్షములను ధరించుటచే సదాశివుఁడు ప్రసన్నుడగును. షడ్వక్త్రము-కార్తికేయస్వరూపము.

దీనిని ధరించుటచే గొప్పసంపత్తు ఆరోగ్యము విజ్ఞానము చిత్త శుద్ధియు నమకూరును. సప్తవక్త్రము సప్తమాతృస్వరూపము, అష్టముఖి-అష్ట పసుప్రియము, నవవక్త్రము నవదుర్గాత్మకము, దశవక్త్రముయమ ప్రేయమైనది. ఏకాదశముఖము-ఏకాదశరుద్రాత్మకము, దీనిని ధరించుటచే సౌభాగ్యము వర్ధిల్లును. ద్వాదశముఖము విష్ణుప్రియము, ద్వాదశాదిత్యరూపమున్ను, త్రయోదశముఖము-మన్మథప్రియమై కామ్యముల నొనఁగూర్చును. పదునాలుగు ముఖములు గలది-వ్యాదులఁబోగొట్టి ఆరోగ్యము నొనఁగును.

మద్యము, మాంసము, వెల్లులి, సీరులి, ఎఱ్ఱయులి, మునగ, విరిగి మొదలగు నిషిద్ధములను విసర్జించి రుద్రాక్షములను ధరించుట శ్రేయస్కరము.

పర్వకాలములయందు రుద్రాక్షముల నవశ్యము ధరింపవలెను. విధియుక్తముగ రుద్రాక్షములను ధరించుటవలన మంత్రములన్నియు సిద్ధించును.

“మృత్యుతారకం గురుణా లబ్ధం కంఠే బాహౌ శిఖాయాం వా బద్ధిత” అనుపచనముఁబట్టి-రుద్రాక్షమును తన్మూలమగు శివలింగమును గురువుగారి చేతఁ బరిగ్రహించి-శిష్యుఁడు-కంఠమునందుగాని ఖుజముపై గాని శిఖయందు గాని హృదయముపై గాని ధరించినచో జననమరణాత్మకమగు మృత్యువు తొలగునని విదితమైనది.

ఈ యుపనిషత్తును సాయంప్రాతఃకాలములలో పఠించువారికి అనేకజన్మకృత పాపములు నశించుటయే గాక-ఆరువేల లక్షల గాయత్రీ మంత్రమును జపించిన ఫలము సమకూరును. శివసాయుజ్యము లభించును.

రుద్రాక్షజాబాలోపనిషత్తు-సమాప్తము.



బృహజ్జాబాలోపనిషత్తునందు పంచమబ్రాహ్మణమున

శ్లో॥ యే భస్మధారణం త్యక్త్వా-కర్మ కుర్వంతి మానవాః ।

తేషాం నాస్తి వినిర్మోక్ష-స్సంసారా జ్ఞన్మకోటిభిః ॥

మహాపాతకయుక్తానాం-పూర్వజన్మార్జితాగసాం ।

త్రిపుండ్రోద్ధూశనద్వేషో-జాయతే సుదృఢం ఋదాః! ॥

యేషాం కోపో భవేద్బ్రహ్మన్-లలాటే భస్మదర్శనాత్ ।

తేషా ముత్పత్తిసాంకర్య-మనుమేయం విపశ్చితా ॥

యే భస్మధారిణం ద్వష్ట్వా-నరాః కుర్వంతి తాడనం ।

తేషా చండాలతో జన్మ-బ్రహ్మన్నాహ్వాం విపశ్చితా ॥

త్రిపుండ్రం యే వినిందంతి-నిందతి శివమేవ తే ।

ధారయంతి చ యే భక్త్యా-ధారయంతి శివం చ తే ॥

దిగ్భస్మరహితం ఫాలం-ధిగ్గ్రామ మశివాలయం ।

ధి గనీశార్చనం జన్మ-ధిగ్విద్యా మశివాశ్రయామ్ ॥

భస్మను ధరింపక-సుకృతముల నాచరించువారికి-కోట్లకొలది జన్మలయందై నను సంసారబంధవిముక్తి కాదు. పూర్వజన్మలయందు ఈ జన్మయందును మహాపాతకముల నొసర్చినవారికి భస్మధారణము నందు ద్వేషము కలుగును. ఎదుటివారి నొసట భస్మజూచి ఏవ గించుకొనువారి జన్మయందు సాంకర్యము కలదని ఊహింపవచ్చును. భస్మధారిని శిక్షించువారు-చండాల జన్మనుండి వచ్చినవారని స్మరించును. భస్మత్రిపుండ్రములను నిందించువారు-శివుని నిందించువారగుదురు. భస్మత్రిపుండ్రములను ధరించువారు-శివలింగమును ధరించువారగుదురు. భస్మలేని నొసలు, శివాలయము లేని గ్రామము, శివుని పూజింపని జన్మ, శివునాశ్రయింపని విద్యయు వ్యర్థములగును.

ఓమ్

శ్రీ మహాగణాధిపతయే నమః

శ్రీ మేధా దక్షిణా మూర్తయే నమః

మహానారాయణోపనిషత్తు

అను

కూచిరుద్రము

వ్యాఖ్యాత- శ్రీపతి పండితారాధ్యుల-బసవపండితారాధ్యులు.

తెలుగుసేత- శ్రీ నిర్మల శంకరశాస్త్రి ఆరాధ్యులు.

ప్రార్థన.

శ్లో॥ శ్రీమచ్ఛందకళాదరం భవహరం శ్రీశాధిపం శంకరం  
వేదాంతోభయవేద్య మవ్యయ మజం వేదాదివిశ్వా  
త్మకమ్ ।

మాయాఽతీత మనాదిబోధ మమృతం మృత్యుంజయం  
సర్వగం

గంగాలోల మనంతవై భవయుతం గౌరీదవం  
నౌమ్యహమ్॥

వామేహైమవతీ శిలాదతనయస్త్వగే మహేంద్రాదయః  
పశ్చాద్విష్ణు విరించి ముఖ్యదివిజాః ప్రాగాదికోష్ఠాదిషుః

శ్రీ విఘ్నేశ్వర పీఠభద్ర గుహ శాస్త్ర భృంగిచండా  
దయో-మధ్యే చంద్రశతప్రభామయతసుం శంభుం భజే  
శాశ్వతమ్॥

సర్వవేదాంత సిద్ధాంత-శివాద్వైత మతాధిపం ।

భవభక్తినిధిం భవ్యం-భజే శ్రీపతి పండితమ్ ॥

గౌతమీతీరవిలస-ద్దక్షవాటిపురే స్థితం ।

భీమారాధ్యాత్మజం వందే-మల్లికార్జునపండితమ్ ॥

సూత్రగీతార్థవక్తారం-వేదాంతార్థప్రబోధకం ।

జగద్గురుం నీలకంఠ-మాచార్యం ప్రణమామ్యహమ్॥

సదాశివసమారంభాం-శ్రీకంఠాచార్యమధ్యమాం ।

అవృధాచార్య పర్యంతాం-వందే గురుపరంపరామ్ ॥

అస్మచ్ఛ్రీబ్రహ్మవిద్యాసంప్రదాయకర్త భ్యః పరమ  
గురుభ్యో నమోనమః

భిలేషు సతితా మేతాం-వేదోపనిషదం పరాం ।

బసవపండిత వ్యాఖ్యాన-మనుస్మత్యాండ్రభాషణే॥

ధాతృవత్సర బాద్రాది-పక్షే వై సప్తమీ తిథౌ ।

ఋధవారే సమారభ్యా-నువదామి యథోదితమ్ ॥

అష్టాదశోత్తరై కోన-వింశత్యాం శాలివాహనే । (1918)

నిర్విఘ్నం పూర్ణతా మీయాత్-కారుణ్యాత్ పార్వతీపతేః॥

మూలం :

“అంభస్యపారే భువనస్య మధ్యే-నాకస్య పృష్ఠేమహతో  
మహీయాన్,

శుక్రేణ జ్యోతింషి సమనుప్రవిష్టః-ప్రజాపతి శ్చరతి  
గర్భే అంతః"

తైత్తిరీయశాఖయందు అరణ్యకమున ఖిలకాండలో గల నారాయణీయ యాజ్ఞిక్యపనిషత్తు- "అంభస్యపారే" మొదలుకొని "బ్రహ్మణో మహిమానం" వరకు అశీతి (80) అనువాకములు గలదిగా- శ్రోత్రియుల వేద పాఠమునందు గనఁబడుచున్నయది.

ప్రథమానువాకగత ప్రథమవాక్యార్థము-

సర్వవేదాంత ప్రతిపాద్యుఁడు, సర్వాధిష్ఠానము, సర్వాత్మకుఁడు, పరబ్రహ్మంబు నగు మహాదేవుడనఁబడు శివునియొక్క పరత్వము. "నారాయణము" అను పంచమాధ్యాయమున ప్రతిపాదింపఁబడుచున్నయది.

నారాయణముషిచే చెప్పఁబడినందున, నారాయణుని హృదయమున పరమేశ్వరుఁడు నివసించి ఉపాసింపఁబడినందున, నీయుపనిషత్తునకు "నారాయణము" అను సంజ్ఞ యేర్పడుట-సమంజసుగుగదా! అపారమగు నముద్రమున నుండునట్టి (యో రుద్రో అగ్నోయ అవు) ఇత్యాది శ్రుతివాక్యము ఇందుకు ప్రమాణముగ నుండుటచే- ఉపక్రమవాక్యమునకు విష్ణుపరత్వము సిద్ధింపదు ) భువనమధ్యమున స్వర్గమునకంటె పై భాగమున ఆకాశమునకన్న పెద్దవాడై తన తేజస్సుచే సూర్యచంద్రాదులఁ బ్రవేశించినట్టి (అంతర్యామియై సూర్యచంద్రాదులను ప్రకాశింపఁజేయునని భావము.)

చతుర్ముఖ బ్రహ్మదేవుని రూపమున-గర్భమధ్యమున సంచరించునట్టి పరమేశ్వరుఁడు సముద్రాదిసర్వ స్థలములయందు ఉండువాడని ఈ వాక్యము-విశదపఱచినది.

శ్లో॥ ప్రళయే వటరూపేణ-నివసన్ శశిశేఖరః ।

స్వశాఖాగ్రస్థితే వర్ణే-హరిం ధత్తే కృపానిధిః ॥

బ్రహ్మదిన ప్రళయమున-జలమయమగు సముద్రమునందు వట వృక్షరూపమున నుండు మహేశ్వరుడు-వటవృక్షము (మట్టిచెట్టు) యొక్క శాఖాగ్రమున గల పర్ణము (ఆకు) నందు శ్రీహరిని కరుణతో కాపాడుచుండు నను స్కాందశివమహాపురాణ శ్లోకము ఇందుకు ఆధారమైనది. భువనమధ్యమనఁగా-అంతరిక్షము, అద్ధానియందు సూర్యరూపమున ప్రకాశించువాడనియు, బ్రహ్మ విష్ణు మహేంద్రాదులకు అధిపతియనియు, ప్రజాపతియనఁగా-సర్వజీవాధిపతియై-గర్భస్థ జీవాత్మను పోషించుననియు చెప్పవచ్చును.

ద్వితీయ తృతీయ చతుర్థ పంచమ వాక్యార్థములు-

పరమేశ్వరునందు చరాచరప్రపంచము-ప్రళయమున-ఆధాత్మ పడియుండును. సృష్టికాలమున పరమేశ్వరునుండి ఆవిర్భవించును. బ్రహ్మ విష్ణాదిదేవతలు శివు నాశ్రయించియుండురు. భూతభవిష్యత్ పరమానకాలత్రయమునందు గల ప్రపంచము-శివాధిష్ఠితంబేను, శివుడు-చిచ్ఛక్తిరూపమగు హృదయాకాశమునందు. భక్తులు తన నుపాసించుటకై నివసించును.

స్వర్గ మర్త్య పాతాళముల నాశ్రమించు పరశివుని జ్ఞానులు "శివోఽహం" బావనతో నుపాసించుదు. జగత్తును వుట్టించు ఆదిశక్తి పరమేశ్వరునుండి బయలుపడినదై-జలప్రధానములగు పంచమహా భూతములతో జగత్తును నిర్మించి హరిబ్రహ్మాదిజీవాత్మలను బ్రహ్మాండమున ప్రవేశింపజేసెను. ఓషధులు పురుషులు స్త్రీలు పశువులు ఇత్యాది చరాచరాదిప్రాణులలో పరమేశ్వరుడు ప్రవేశించెను. పర్వ

మేశ్వరుని కన్న అణువైనది మహత్తైనదియు లేదు. శివరూపము-  
 ఏకము అవ్యక్తము అనంతము తమస్సునతిక్రమించినదియునై  
 యున్నది. పరమేశ్వరుని తేజస్సుఁబరిగ్రహించియే సూర్యచంద్ర  
 గ్రహనక్షత్రాదులు ప్రకాశించుచున్నవి.

శివజ్ఞానులు—గురూపదిష్టమార్గమున—శరీరమధ్యమునగల అక్షర  
 మగు హృదయాకాశమునందు శివు నుపాసించుదురు. ఇటు “సముద్రే”  
 అను శబ్దమునకు “వైకుంఠము” అను నర్థమును చెప్పుట పొసఁగదు.  
 ఎందుకనఁగా? “ఆంతః” “సముద్రే” అనుచో “సముద్రేచ” అని  
 త్తకారము ప్రయోగింపఁబడలేదు. సముద్రే” అనుదానిని “సముద్రేణ”  
 “ముద్రయా సహ వర్తత ఇతి” అను వ్యుత్పత్తితో తృతీయాంతముగ  
 గుర్తించి—గురూపదిష్టమగు లక్ష్మ్యముతో శివు నుపాసించురని నిరూపిం  
 చుట—సమంజసమగుచున్నది.

### షష్ఠ సప్తమ అష్టమ వాక్యార్థములు

శివుఁడే—జ్ఞానస్వరూపుఁడు, కాలత్రయాబాధ్యుఁడు, శివభక్తులచే  
 ఛానింపఁదగు పరతత్త్వము, యాగాది సుకృతస్వరూపుఁడు, అనేక  
 రూపములు గలయట్టి భూతభవిష్యత్ వర్తమాన ప్రపంచమంతయు  
 వగుటే గాక—అగ్నివాయుసూర్యచంద్ర విష్ణుస్వరూపుఁడునై గుణ  
 త్రయాతీతమగు శుద్ధసత్త్వగుణము ప్రధానముగా గలవాడు, చతు  
 ష్శుబ్రహ్మదేవుఁడు జలాధిష్ఠాతయగు వరుణుఁడు నగువాడున్ను,  
 మరియు బ్రహ్మవిష్ణురుద్రులు శివునినే ఉపాసించుదురు.

సర్వాత్మకత్వము, సర్వవిలక్షణత్వము, సర్వాధికత్వము,  
 సర్వకారణత్వము అను విశిష్టధర్మములు ఇటు నుపదేశింపఁబడుటచే  
 నోయ్యవి శివేతరదేవతలయందు గానరామిఁజేసి. ఈ యుపనిషత్తు  
 వేదపుష్కరము కాదని విదితమైనది.

విద్యుత్స్వరూపుఁడైన హిరణ్మయ పురుషునుండి-నిమిషములు, కళలు, ముహూర్తములు, కాష్ఠలు, అహోరాత్రములు, శుక్లకృష్ణ పక్షములు, చైత్రాది మాసములు, వసంతాది ఋతువులు, ప్రభవాది సంవత్సరములు మొదలగు కాలవిభాగము-అవిర్భవించినది. కాల కాలుఁడు శివుఁడే నని పరమార్థము.

నవమ దశమ వాక్యార్థములు-

పరమేశ్వరుఁడు-ఉదకోపలక్షిత పంచమహాభూతములను, అంత రిక్షమునకు క్రిందివగు భూరాదిలోకములను (ఈ రెంటిని) పుట్టించెను. పైన మధ్యన చివరన గ్రహింపనలవిఁగాని పరమేశ్వరుని శాసించు వాడు మరియొకఁడు లేడు. పరమేశ్వరుని నామదేయము-గొప్పకీర్తి యని చెప్పఁబడును.

శివుని దివ్యరూపము-చక్షురాది ఇంద్రియములకు గోచరమగు నది కాదు. ప్రాకృతనేత్రముతో శివుని జ్యోతిర్లింగ స్వరూపమును గాంచఁజాలనివారు మానవులు; శ్రద్ధాతక్తిధ్యానయుక్తము శివజ్ఞాన సంపన్నుండు నగు పశుశుద్ధమైన మనస్సుతో శివుని కనుగొన వచ్చును. ఇట్లు శివరూపమును ద్యానాదులతో నుపాసించువారు-ముక్తు లగుదురు.

ప్రతిదిశ ననుసరించియుండు పదార్థములన్నియు పూర్వము పరమేశ్వరుని గర్భమునుండి అవిర్భవించినవి. వర్తమానకాలమున జన్మించుననియు, బవిష్కత్తున ఉదయించుననియు నగు ప్రాణులు పరమేశ్వరు నాశ్రయించునవియేను, శివభిన్నుఁడైన నారాయణుని ప్రతిపాదింపదీయుననిషత్తుని “హి” అనుటవలన విదితమగును.

“పురుషో వై రుద్ర స్తన్మహో నమో నమః” “విశ్వం భూతం

చిత్రం బహుధా జాతం జాయమానం చ యత్ । సర్వోపేష  
 రుద్ర స్తస్మై రుద్రాయ నమోనమః" ఇత్యాది మంత్రాంతరముల  
 యందు శివుని సర్వాత్మకత్వము-విశదీకరింపఁబడినది. విశ్వావీత  
 మగు దివ్యమైన, మిశ్రసత్త్వరజస్తమో రహితము, శుద్ధసత్త్వగుణ  
 ప్రధానము నగు దివ్యశరీరము గలవాడు శివుఁడని "ప్రత్యక్షముః"  
 "ప్రత్యక్షః=విశ్వభిన్నమైన, ముఖః=దివ్యశరీరము గలవాడు" అను  
 పదము నిరూపించుచున్నది. ఇట్టి పరశివుఁడు-చరాచరములలోని  
 మృద్ధారుశిలాకృతులలో విలసిల్లువాడని ఏకాదశవాక్యము ఉగ్గ  
 రించినది.

### ఇత ద్వాదశవాక్యమున-

అనంతనేత్రములు, అపరిమితముఖములు, అసంఖ్యాతహస్త  
 ములు, అగణితపాదములు గల ఒకే దేవుఁడైన శివుఁడు-భూమ్యా  
 కాశములను పుట్టించి-హస్తములు పాదములు మొదలగు అవయవ  
 ములతో జీవాత్మలకు శరీరముల ననుసంధింపఁజేయును. "విశ్వత  
 శ్చక్షు" రిత్యాదివాక్యములతో శివుఁడే పరమాత్మ యని శ్వేతాశ్వత  
 రము ప్రబోధించుటఁజేసి-ఇందు విష్ణుపరత్వము లేదని తెలియవలెను.

### త్రయోదశవాక్యమున-

పరమేశ్వరుఁడు-మిత్రునివలె స్థావరజంగమప్రాణులకు సన్ని  
 హితుఁడగువాడు ఈ ప్రపంచమంతయు మహాప్రళయమున పర  
 మేశ్వరునియందు సూక్ష్మరూపమున విశ్రాంతిఁ జెందుచుండును. ఆ  
 సమయమున ముకుళితపటము వలె ప్రపంచము చిన్నదై-మహా  
 సృష్టిని ప్రసారితవస్త్రము వలె పెద్దదగును.



చతుర్దశవాక్యమున-

ఇందుగల గంధర్వ శబ్దార్థములు-

“గాం=సర్వాతిశయం ఫాలనేత్రం, గంగాం, వృషభం, పాశుపతాస్త్రం వాదారయతీతి = గంధర్వః”

“సమస్త వస్తువులను మించినట్టి ఫాలనేత్రమును, గంగను, వృషభమును. లేక-పాశుపతాస్త్రమును ధరించువాడు-గంధర్వుడనఁబడును”

అథవా “గాం = దిశం దారయతీతి- గంధర్వః”

“దిశలను వస్త్రముగ ధరించువాడు గంధర్వుడనఁబఱుగును.”

శివసహస్రనామములలో “దిగంబరః” అను నామమును ఇందుకు ప్రోద్బలకముగ గాననగును.

గంధర్వశబ్దవాచ్యుఁడు సర్వజ్ఞుఁడు నగు పరశివుఁడు హృదయ భూమధ్య స్థానాది గుహరియందు దాగియున్నవాడని-శివధ్యానయోగముచే గుర్తించువాడు- పునర్జన్మ నొందనివాడై శివసముఁడగును.

“స పితుః పితా న భవతి” “జనకునకు జనకుఁడు కాదు అనఁగా-తండ్రి తానే పుత్రుఁడుగ జన్మించును గాన తాను-వృథా కుమారుఁడుగ జన్మింపడని బాపము.

పంచదశ షోడశ సప్తదశ అష్టాదశ ఏకోనవింశతి వాక్యార్థములు-

పరమేశ్వరుఁడే-దేవమానవాదులకు బంధువు, పుట్టించువాడు, పోషించువాడు, సమస్త లోకములయందలి జీవాత్మలయొక్క వైకుంఠ

సత్యలోకాదులను గుర్తించువాడు నగును. పరశివుని మహాకైలాసమున ముక్తపురుషులు-నిరతిశయానందము ననుభవించుచుందురు. మరియు తమ ఆనందానుభవము గల సామగీతములను నాలపించుచుందురు.

ముక్తపురుషులు పుణ్యలోకములయందు స్వేచ్ఛావిహారముఁ జేయుచు నచటి సుఖములను మనస్సుతో ననుభవించుచే గాక ఆకాశమునందు భూమిపైనను సంచరించుచుందురు. ప్రాణులను పంచభూతములను దిశలను దిగంతరములను వ్యాపించినట్టి పశుపతి సృష్టికి పూర్వము చేయఁబడిన కర్మలను కనుగొని తత్కర్మఫలభోగమునకై సృష్టిలో జీవాత్మల నావిర్భవింపఁజేయువాడు.

జీవాత్మ, ప్రకృతి అనువానిని వియమించువాడు. బ్రహ్మవిష్ణాదులకు విస్మయముఁగలిగించు మహాలింగస్వరూపుఁడు, కుభేరసఖుఁడు, లేక లక్ష్మీసహితుఁడైన విష్ణువునకు ప్రియుఁడు అనఁగా భర్త, (విష్ణువర్ధనః అనునామము-శివసహస్రనామాంతర్గతముగ ప్రసిద్ధమైనది.) ధర్మార్థ కామ మోక్షములు అను చతుర్వర్గముయొక్క ఫలము చేకూరుటకై భక్తులచే ప్రార్థింపఁబడువాడు, ముముక్షువులచే ఏకాగ్ర గతి నుపాసించిపఁబడువాడు, సర్వజ్ఞుఁడు నగు పరమేశ్వరు నాశ్రయించి ఉపాసించియు ముక్తుఁడనగుదునని-శివయోగి-వ్యక్తపఱచు పున్నవాడు.

## 20 వ వాక్యము-

ఉద్దిప్యస్య జాతవేదోవమ్నం నిర్పతిం మమ । పశూగ్ శ్చ మహ్యామావహ, జీవనం చ దిశో దశ । మానోహిగ్ం

సీ ర్ణాతవేదో గామశ్యం పురుషం జగత్ । అభిభదగ్న  
ఆగహి—శ్రియా మాఽపరిపాతయ”

పదార్థము. చేతనాచేతనముల నావిర్భవింపజేసి యవ్వాని కర్మ  
లను గుర్తించువాడు, లేక అగ్నిస్వరూపుడు జాతవేదఁడనబడును.

“జాతాని చేతనాచేతనాని, తత్కర్మాణి చ వేత్తీతి జాతవేదాః,  
తస్య సంబుద్ధిః జాతవేదః!” అని వుత్పత్తి.

హే జాతవేదః = సర్వజ్ఞఁడవు అగ్నిస్వరూపుఁడవు నగు పర  
మేశ్వరా! మమ = నాయొక్క, నిర్పతిం = పాపమును, అపఘ్నన్ =  
నశింపజేయువాడవై, ఉద్ధీప్యస్వ = నాలో ప్రకాశింపుము! లేక  
నన్ను ప్రకాశింపజేయుము! మహ్యం = నాకొరకు, పశూన్ = నీ  
యారాధనకు వయోగించు గవాదిపశువులను, ఆపహ = కలుగఁ  
జేయుము! దిశోదశ = పదిదిశలయందు, జీవనం చ = జీవనాధారము  
లగు అన్నవస్త్రాదులను ఇప్పించుము! హే జాతవేదః = అగ్ని  
స్వరూపుడవైన మహాదేవా! నః = మాయొక్క, గాం = గోవులను,  
అశ్వం = అశ్వములను, పురుషం = పుత్రులను, భృత్యులను, జగత్  
= భూమిని, మాహిగ్ంసీః = హింసింపక కాపాడుము! హే అగ్నే  
= అగ్నిస్వరూపా! అభిభత్ = భయంకర ఘోరరూపములను  
ధరింపనివాడవై, ఆగహి = రమ్ము! శ్రియా = శ్రద్ధా భక్తి జ్ఞాన  
వైరాగ్యరూపమగు సంపదనుండి, మా = నన్ను, అపరిపాతయ =  
పతితుని గావింపకుము!

ఘోరతనువగు పరమేశ్వరుని ప్రసన్నుడవు కమ్మును ప్రార్థ  
నము ఈ వాక్యమునకలదు. ఈ మంత్రము-దీపాదిసమర్పణమునందు  
వినియోగము కందైనను అగ్నిస్వరూపుఁడు శివుఁడగుటచే శివపర  
మైనదనియే భావింపవలెను.

ఇక పరమేశ్వరుని మరియు తత్కళత పుత్రాది భక్తులను ప్రార్థించు మంత్రములు తదర్థమున్ను దిగువ వ్రాయఁబడుచున్నవి.

1 “పురుషస్య విద్మనహస్రాక్షస్య మహాదేవస్య దీమహి-  
తన్నో రుద్రః ప్రచోదయాత్”

“పురి = దహరాకా శేశేత ఇతి. పూర్ణత్వాద్వా, పురుషః”

శరీరము అను పట్టణమునందు గల హృదయమందలి దహరాకాశమన శయనించువాడగుటచేత, జగత్తునంతట నిండిన పూర్ణత్వము కలిగియుండుటఁజేసియు పురుషుఁడనఁబడును. “శంభురాకాశమద్యే” “శిపవీకో ద్యేయః” ఇత్యాది అధర్వశిఖావచనమున “పురుషో వై రుద్రస్తన్మహో నమః” అను శ్రుత్యంతరమునందును దహరోపాస్యత్వము, పురుషశబ్దవాచ్యత్వము శివునకే ప్రతిపాదింపఁబడినందున నీ యుపనిషత్తునను దహరోపాస్యఁడు పురుషశబ్దవాచ్యఁడు శివుఁడే నని సునిశ్చితముగ తెలియనగును. మహాదేవస్య = బ్రహ్మ విష్ణు రుద్రాధికుఁడు, సహస్రాక్షస్య = అనంతనేత్రములు గలవాడు, పురుషస్య = పురుషశబ్దవాచ్యఁడు నగు శివుని (కర్మణి షష్ఠీ) విద్మ = ఉపాసించుచున్నాము, దీమహి = ద్యానించుచున్నాము, (ఇట్లు అంతరుపాసనము బహిరుపాసనమున్ను చెప్పఁబడినవి.) నః = మాయొక్క, తత్ = శిపద్యానసమన్వితమైన ఉపాసనమును, రుద్రః ప్రచోదయాత్ = పరమేశ్వరుఁడు ప్రేరేపించి నిర్విఘ్నముగ కొనసాగించుగాక!

ఇచ్చోట మహాదేవుఁడు-బ్రహ్మవిష్ణురుద్రాతీతుఁడని తెలుపుటకై మొదట పరమేశ్వరుని గాయత్రీమంత్రమును వేదపురుషుఁడు ప్రతిపాదించుట-పరమార్థమై యున్నది.

2. “తత్పురుషాయ విద్మహే-మహాదేవాయ దీమహి,  
తన్నో రుద్రః ప్రచోదయాత్”.

“సచాసౌ పురుషః = తత్పురుషః, తస్మై తత్పురుషాయ”

లోకవేద ప్రసిద్ధుఁడు పురుషుఁడు నగు మహాదేవుని-బాహ్యమున  
ఇష్టప్రాణలింగములుగ బావించి జపపూజనాదులతో ఉపాసించు  
చున్నాము. అంతరమున భావలింగముగ “శివోఽహం” భావనతో  
ధ్యానించుచున్నాము- శేషము పూర్వోక్తము.

ఇట్లు ప్రప్రథమము-మహాదేవుని ఉపాస్యత్వమును అదరముతో  
రెండు మంత్రములయందు చెప్పటచే మహాదేవుఁడు-ఇతర దేవతా  
సమానుఁడు కాడని విదితమైనది.

ఇఁక మహాదేవుని పుత్రాదులయొక్క మంత్రములు ఉదా  
హరింపఁబడుచున్నవి.

3. కుటిలమైన తుండము (నాసిక) గలవాడగుటచే వక్రతుండు  
డనియు ఏకదంతముండుటఁజేసి దంతియనియు చెప్పఁబడు విఘ్నే  
శ్వరుఁడు. మహాదేవుని అపరస్వరూపుడగుటఁజేసి “తత్పురుషాయ”  
“తదంశభూతాయ పురుషాయ” అను నిర్వచనమువలన తత్పురుషుఁ  
డనఁబఱచుచున్నవాడు. ఇట్లే మిగత మంత్రములకు అర్థమును  
నిరూపింపనగును.

4. చక్రమువంటి (తుండం)ముఖము గల నంది నుపాసించుచు  
ధ్యానింతుము.

5. శివాంశసంభూతుఁడైన పురుషుఁడగు కుమారస్వామి  
నారాధింతుము.

6. “వేదాః ఆత్మా = స్వరూపం యస్యాసౌ = వేదాత్మా,

యద్వా వేదాః = ఆత్మని....బుద్ధౌ యస్య సః = వేదాత్మా" "వేదములు స్వరూపముగ గలవాడు వేదాత్మ యగును. (లేక) వేదములు తన బుద్ధియందు గలవాడు-వేదాత్మ యగును. అని వేదాత్మశబ్ద నిర్వచనములు.

“హిరణ్యం గర్భే-యస్యాసౌ” “హిరణ్యము గర్భమందు గలవాడు” “హిరణ్యరూపః గర్భోయస్యసః” “హిరణ్యరూపమైనగర్భము గలవాడు” అను నిర్వచనములఁబట్టి-బ్రహ్మదేవుఁడు హిరణ్యగర్భుఁడనఁబడుచున్నవాడు.

7. కన దీప్తౌ అను ధాతువు ననుసరించి “కాత్యాయనాయ” సంపూర్ణ దీప్తి (ప్రకాశము) గలయట్టి కన్యాకుమారి యనఁబడుదుర్గాదేవి నుపాసించుచు ధ్యానింతుము.

8. నారాయణుఁడు- శక్త్యంశ సంభూతుఁడై నందున గౌణముగా తత్పురుషుఁడనఁబఱుగును. అందువలననే కాత్యాయనీ గాయత్ర్యనంతరమే విష్ణుగాయత్రీ-నిర్వచింపఁబడినది.

రుద్రగాయత్రీ మంత్రములతో-శివుఁడే పురుషశబ్దవాచ్యుఁడని చెప్పబడే విష్ణువల్లభుఁడు కాగలిగెను.

శ్లో॥ శివస్య శక్తి ర్వినియోగకారే-చతుర్విధాభూచ్ఛివ  
సత్రసాదాత్ ।

భోగే భవానీ పురుషే చ విష్ణుః-క్రోధే చ కాళీ సమరే  
తు దుర్గా ॥

,, ప్రకృతిస్త్వంపుమాన్ రుద్ర-స్త్వయి తద్విర్యమాహతం ।

త్వన్నాభిపంకజాజ్ఞాతః-పంచవక్త్రః పితామహః ॥

శంకరసంహిత.

శివకేశవ సంభూతం-కలయే శాస్త్రభైరవమ్ ।

శివరహస్య ఖండము.

‘శివశక్తి-వినియోగకాలమున-శివానుగ్రహమువలన నాలుగు విధములైనది. ఎట్లనఁగా? శివుని ఆనందభోగమున భవానిగాను, పురుషరూపమున విష్ణువుగాను, క్రోధ సమయమున కాళీదేవిగాను, సమర (యుద్ధ) కాలమున దుర్గాదేవిగాను ఆవిర్భవించినది”.

“నీవు ప్రకృతివి కాగా-పురుషుడైన రుద్రుడు నీలో తన సంకల్పము అను వీర్యమును నెలకొలిపినందున-నీ నాభికమలము నుండి-పంచవక్త్ర (ముఖ)ములుగల పితామహుడనై ఉద్భవించితిని” అని విష్ణువుగూర్చి బ్రహ్మవచనము.

“అష్టభైరవులలోని “శాస్త్ర” అను భైరవుడు-శివకేశవ సమావేశము వలన జన్మించె” నని శివరహస్యఖండములో వ్రాయఁబడినది.

ఇక శివధ్యానయోగము నభ్యసించువారికి ఇంద్రియజయమున? స్నానకాలమున ధరింపఁదగిన దూర్వ (గజిక)ను ప్రశంసించటయు, అశ్వక్రాంతే మొదలుకొని-త్వయి సర్వం ప్రతిష్ఠితం వరకు స్నానకాలమున మృత్తికను ధరించుటకు భూమిని ప్రార్థించుటయు కలవు.

“గంధద్వారాం” ఇత్యాదిమంత్రముగూడ-భూమిని ప్రశంసించు నదేను- ఎట్లనఁగా?

గంధద్వారాం = గంధః పరిమళము, ద్వారం = ద్వారముగా గలది, దురాధర్షాం = తిరస్కరింపనలవిగానిది, నిత్యపుష్టాం = శాశ్వత బలము గలది, కరీషిణీం = గోమయము మొదలగు కరీషములు

గలది, (లేక) ధనలక్ష్మి స్వరూపురాలు, ఈశ్వరీగ్ం సర్వభూతానాం = ప్రాణులందరిని పోషించువారిలో శ్రేష్ఠురాలునగు భూమీ! త్వాం = నిన్ను, ఇహ = ఇప్పుడు, ఉపహ్యాయే = సమీపించుమని ఆహ్వానించుచున్నాను. అందువలన నాకు శ్రియం = గో భూ గృహ హిరణ్యాది సంపదను (ఆవహేతి శేషః) ఆవహ = కలుగజేయుము! అని "గంధద్వారాం" ఇత్యాది మంత్రార్థమును వేదాంతార్థజిజ్ఞాసువులు గుర్తింపవలెను.

ప్రథమానువాకమున 31వ వాక్యమునుండి 36వరకు వరుణ ప్రార్థనము, ఉదకప్రశంస, అమృత్తనము, స్నానమంత్రములు ఉదాహరింపబడినవి. 37నుండి 43వరకు జలముతో నిలువబడి చదువదగిన మంత్రములు చెప్పబడినవి. 44, 45 వాక్యములలో పరమేశ్వరుడు సర్వసృష్టయై ప్రపంచము నాక్రమించె నను నిర్వచనము గలదు.

#### 46 వ వాక్యము.

“తామగ్నివర్ణాం తపసా జ్వలంతిం-వై రోచసిం కర్మ  
పలేషు జుష్టాం,  
దుర్గాం దేవీగ్ం శరణమహం ప్రపద్యే-సుతరపి తరసే  
నమః”

వహ్నిస్వరూపురాలు, శివధ్యానము అను తపస్సుతో వెలుగొందునది. ఇంద్రసీలమణికాంతి గలది, కర్మచేతను, పలా పేక్షారహితమైన కర్మనాచరించుటచేతను ఉపాసించబడునది, శివభిన్న శక్తిరూపము గలదియు నగు దుర్గాదేవిని శరణము



(రక్షకురాలు)గ ఆశ్రయించుచున్నాను. దేవీ! నీ సామర్థ్యము నభి  
సందించు నన్ను సంసారసాగరమునుండి తరింపఁజేయుము!

47 మొదలుకొని 50వరకు అగ్నిప్రార్థనమంత్రములు గలవు.

ఇయ్యది ప్రథమానువాకము.

ద్వితీయ తృతీయ చతుర్థ పంచమానువాకములలో.

అగ్నిపృథివీ వాయ్వంతరిక్ష రవి చంద్ర దిక్ దేవ పితృతంత  
ర్యామియగు శివునకు మమకారము అను అహుతిని సమర్పింపవలెను.  
ఇటు అన్నశబ్దమునకు "అనంతి-సర్వజీవా మానందం దత్వా-రక్షతీ  
త్యన్నం" అను నిర్వచనము(బట్టి-ప్రాణులను కాపాడునట్టి శివ  
లింగము అను నర్థము. "లింగే సుషుప్తిః" అను శ్రుతి ననుసరించి-  
సుషుప్తియందు ప్రాకృతానందము నొసఁగి రక్షించునదిగా ఉప  
పన్నంబగుచున్నది.

అపరిచ్ఛిన్న పరిపూర్ణ శివుఁడు-పరిచ్ఛిన్న లింగరూపమున  
హృదయస్థుఁడై జీవాత్మకు గాఢనిద్ర (సుషుప్తి) యందు-ఇంద్రియా  
తీతమైన ప్రాకృతానందమును అనుభవింపఁజేయునని భావము.

భూరన్నమిత్యాదిని లింగరూపేణ పరిచ్ఛిన్నత్వము; భూ  
రగ్నయ ఇత్యాదిని అపరిచ్ఛిన్న మహత్త్వము; జీవాత్మ శాంభవ  
దీక్షితుఁడై గావించు శివపూజనాది శౌతకర్మను రక్షింపుమని  
ప్రార్థించుటయు కలవు.

6 వ అనువాకము.

"య శ్చందసా మృషణో విశ్వరూప శ్చందోభ్య

శ్చందాగ్ం స్యావివేశ, సతాగ్ం శిక్యః పురోవాచోపనిష  
దింద్రో జ్యేష్ఠ ఇంద్రియాయ నమో దేవేభ్య స్స్వదా పితృభ్యో  
భూర్జువ స్సువ శ్చంద ఓమ్”

పదార్థగర్భితభావము-ఏ పరశివుడు వేదములకు ప్రభువో,  
చేతనాచేతనబరిత ప్రపంచము స్వరూపముగ గలవాడో, చందోభ్యః  
పురా = వేదములకన్న ముందు ఆవిర్భవించినవాడై, చందాగ్ంసి =  
వేదములలో, అవివేశ = వాచ్యరూపమున ప్రవేశించెనో, (వేదరూపా  
పరాశక్తిః = వేదార్థస్థ మహేశ్వరః” అని ఆగమప్రామాణ్యము)  
శిక్యః = శిక్యము (ఉట్టి) వలె వేదాశ్రయమైనట్టి, సః = అట్టి పర  
శివునియొక్క ఇష్టలింగమును ధరించినట్టి, జ్యేష్ఠః = అమరులలో  
శ్రేష్ఠుడైనట్టి, ఇంద్రః = శచీవతియగు దేవేంద్రుడు ఇంద్రియ  
నామకునకు- శివమహిమాదులను ప్రతిపాదించు ఉపనిషత్తును  
నిర్వచించెను.

శివజ్ఞానప్రతిబంధములు తొలగుటకై దేవపితృవ్యాహృతులు  
“నమో దేవేభ్యః” ఇత్యాది నుదాహరింపబడినవి.

సప్తమానువాకము -

“నమో బ్రహ్మణే ధారణం మే అస్త్వనిరాకరణం,  
ధారయితా భూయాసం- కర్ణయోఃశ్రుతం మాచ్యోద్వం  
మమాముష్య ఓమ్”

ఈ మంత్రము- ఇష్టలింగధారులైన శివభక్తులచే ప్రార్థింపఁ  
బడునది.

ఓం = ఓంకారస్వరూపుడు మరియు ప్రణవసహిత శివ

పంచాక్షర్యాత్మకుఁడు నగు, బ్రహ్మణే = సమస్తప్రపంచము సంత  
రాత్మగా వ్యాపించు శివునికొరకు, నమః = నమస్కారమగుగాక!.

(ఇట - ఓం నమో బ్రహ్మణే (ఓం నమఃశివాయ) అను  
షడక్షరీమంత్రము ఉదాహృతమగుట - గమనార్హము)

ధారణం = అట్టి పరశివుని-లింగరూపమును శాంభవదీక్షావిధిని  
ధరించుట, అనిరాకరణం = నాకు అవినాభావ సంబంధముగ,  
అస్తు = సంభవించుగాక!, ధారయితా భూయాసం = శివలింగమును  
బాహ్యమున శరీరగత కంఠాదులయందు ధరించువాడ నగుదును  
గాక!, అముష్య మమ = ఇట్టి శివలింగదారుడనగు నాకు, కర్ణయోః  
శ్రుతం = కర్ణశ్రుతమైన లింగాంగ సామరస్యము, మాచ్యోధ్వం =  
భ్రష్టము కాకుండుగాక!"

“బ్రహ్మాధిపతి ర్బ్రహ్మణోఽధిపతి ర్బ్రహ్మ-శివో మే  
అస్తు సదాశివోమ్”

“నమస్తారాయ” ఇత్యాది శ్రుతులయందు మరియు “సర్వజ్ఞాయ  
నమ స్తుభ్య- మోంకారాయ నమోనమః” ఇత్యాది లింగపురాణాదుల  
లోను శివునకే ఓంకార పదవాచ్యత్వము ప్రతిపాదింపఁబడినది.

అష్టమానువాకమున-

శివసాక్షాత్కారసాధనములు - నిర్దేశింపఁబడినవి.

మనస్సులో పరమేశ్వరుని ధ్యానించుట, (ఋతము) గాయత్రీ  
పంచాక్షరీజపముతో కూడిన యథార్థప్రవర్తనము, (సత్యము) వేద  
స్మృత్యాగమపురాణాదుల నర్థముతో కూడ విని ఏకార్థనిశ్చయము  
కలిగియుండుట, (శ్రుతము) పరదూషణాదులను సహించుటయు,

(కాంతము) వైరాగ్యముతో బాహ్యేంద్రియములను నిగ్రహించుట,  
 (దమము) శివధ్యానయోగాభ్యాసముతో అంతరింద్రియవశీకారము,  
 (శమము) గురుచరేశ్వరులకు స్వార్జితమును యథాపకాశము సమ  
 ర్పించుట, (దానము) నిత్యశివారాధనము (యజ్ఞము) ఇపన్నియు  
 తపస్సులనబడును. వీని నాచరించు మాహేశ్వరులకు అంత్యకాల  
 మున శివదర్శనము సంఘటించునని—అష్టమానువాకము ఘోషించి  
 నది.

### నవమానువాకమున-

పుష్పించిన పృక్షము యొక్క సుగంధము దూరము ప్రస  
 రించునట్లు పుణ్యకర్మయొక్క ప్రభావము దూరదూరమువ్యాపించును.  
 కత్తి అంచును తప్పించుకొనినట్లు-తనను సంసారసముద్రమున పునః  
 పునః పతనము కాకుండునట్లు రక్షించుకొనవలెను.

### దశమానువాకము-

“అణో రణీయా న్మహతో మహీయా-నాత్మాగుహాయాం  
 నిహితోఽస్య జంతోః । తమక్రతుం పశ్యతి వీతశోకో-దాతుః  
 ప్రసాదా న్మహిమాన మీశమ్”

సూక్ష్మమునకంటె సూక్ష్మస్వరూపుడు, మహత్తు (ఆకాశము)  
 కన్న గొప్పవాడు నగు పరమాత్మ-ఈ జీవాత్మయొక్క హృదయ  
 మున గల చిదాకాశమునందు నివసించువాడు.

మాయాధిష్ఠాతయై కర్మబద్ధుడు గానట్టి అనంతమైన మహిమ  
 గలయట్టి ఈశ్వరు (శివు)ని-ఉపాసనచే గుర్తించినచో-శివానుగ్రహము

వలన జననజరావ్యాధిమరణాదినమన్వితమగు సంసారముఁదగుదుఃఖము లేనివాడగును.

## 11, 12, 13, 14 అనువాకములలో-

పంచజ్ఞానేంద్రియములు మనోబుద్ధుఁలు-అను సప్తప్రాణములు గార్హపత్యాది అగ్నిత్రయము యొక్క ఏడుమంటలు, కాశీ కరాళీ మనోజవాదూమ్రవర్ణా స్ఫులింగినీ విశ్వవదాది సప్త అగ్నిజిహ్వలు, సమిధలు మొదలగు హవనోపకరణములు, సప్తక్షుర్వలోకములు; సప్త అధోలోకములు (చతుర్దశ భవనములు) సముద్రములు, మహాసదులు, పర్వతములును పరమాత్మవలన ఆవిర్భవించినవై సముచితరూపములతోప్రవర్తించుచున్నవి. శివుఁడంతర్యామియై కారణరూపముగాను కార్యరూపముగాను పరిణమించుటచే-సర్వకర్తయగునని చెప్పుట పొసఁగునదేను.

అమరులలో బ్రహ్మదేవుఁడు, శివజ్ఞానులలో వామదేవ దదీచ్యాది స్వరూపుఁడు, శ్రోత్రియులలో అగస్త్యుఁడు, మృగములలో గజము, పక్షులలో “దేగ” అను పక్షిరాజము దుర్గఅరణ్యములలో కుతారము (గొడ్డలి) చంద్రునివలె అహ్లాదింపఁజేయునట్టి ప్రవిత్రముల నన్నిటి నతిక్రమించు పరమపావనుఁడును పరమేశ్వరుఁడే నని తెలియవలెను.

## 15 వ అనువాకము-

“అజా మేకాం లోహితశుక్లకృష్ణాం-బహ్విం ప్రజాం జనయంతీగ్ం సరూపామ్ । ఆజో హ్యేకో జుషమాణోఽనుశేతే-జహత్యేనాం భుక్తభోగా మణోఽన్యః”

జన్మలేనిది, (నిత్యము) ముఖ్యురాలు రజఃస్వత్వ తమోహపయు (లేక) బ్రహ్మ విష్ణు కాలర్పద స్వరూపురాలు, తనతో సమానమైన అనఁగా-రజస్స్వత్వతమో గుణములలో ఒక్కొక్క గుణము ప్రధానముగా గలయట్టి దేవమానవ పశుపక్ష్యాది అనేక విధములు గల ప్రాణులను పుట్టించునట్టి ప్రకృతిని-ఒకానొక జీవాత్మ-అనుభవించు వాడై అనుసరించును. మరియుక జీవాత్మ-నానావిధజన్మలయందు ప్రాకృతసుఖదుఃఖముల ననుభవించుటచే వేసారి (ప్రాకృతభోగములయందు) విరక్తి గలవాడగును.

ప్రకృతి. చిత్ జడస్వరూపిణియై శివాధీనురాలగుటచే జగన్నిర్మాణ కారణము-స్వతంత్రముగ కానిదగుటఁజేసి-శక్తితో నిరంతరము కూడియుండు శివుఁడు శక్తిద్వారా-తానే జగత్కారణమగుచున్నవాడు. ఈ వాక్యమున-బద్ధజీవలక్షణము, ముముక్షు జీవస్థితియు నిర్దేశింపఁబడినదను శ్రీ నీలకంఠీయ వ్యాఖ్యానముండగా-ఈ గ్రంథ కర్త- జీవపరమాత్మ పరముగ అర్థముఁజెప్పట- శ్వేతాశ్వతర మంత్రములకు భిన్నమైనదని తోచెడిని.

**అనంతరవాక్యముల సారాంశము ఎట్లనఁగా?**

గ్రీష్మకాలమందు తపించు సూర్యుఁడు, అంతరిక్షమున సంచరించు వాయువు, యజ్ఞమునందలి అగ్నియు, గృహమునకు ఏతెంచు అతిథియు, మానవులలో దేవతలలో నుండువాడు, కర్మఫలాశ్రయముములగు స్వర్గాదిలోకములయందు నివసించు పుణ్యాత్ముఁడు, ఆకాశముననుండు జీవాత్మలు, ఉదకమునందు జన్మించు ప్రాణులు, వేలవై జన్మించు ప్రాణులు, సుకృత కర్మఫలము ననుభవింపఁజేయు

దేవతోకములయందలి జీవాత్మలు, పర్వతముల పైజన్మించు ప్రాణులు వ్యాపకుఁడు సత్యన్వరూఁడునగు శివుఁడేను, శివునివలననే ఈ ప్రాణులందరు ప్రవర్తించుచుందురు. శివునికంటె వేరైన వస్తువు లేదని తెలియవలెను. సృష్టికి మున్ను శివుఁడొకఁడే నుండెను. సృష్టికాగానే చతుర్దశ భువనములలో సంతర్యామిగా (శివుఁడు) ప్రవేశించెను. బ్రహ్మవిష్ణురుద్రులకు ప్రభువగు శివుఁడు-ఇంద్రోపేంద్రాదులచే నుపాసించబడుచున్నవాడై సూర్యచంద్రాగ్నిరూపములలో మరియు జ్ఞానేంద్రియములు కర్మేంద్రియములు పంచప్రాణములు అంతఃకరణము అను పదహారిటితో నేర్పడు సూక్ష్మ శరీరమునందును ప్రవేశించెను.

చరాచర ప్రపంచమును విశేషించి పోషించువాడు, జగత్తును నిర్మించువాడు, మానవులకు నేత్రమువలె తెలివిగలుగఁజేయువాడు నగు శివుని స్తోత్రములతో అహ్వనించుచున్నాము గాన అట్టి శివుఁడు ఎల్లకాలము కళత్రపుత్ర శ్మేతారామ వస్త్రసువర్ణాది ధనమును మాకు ప్రసాదించుగాక!

సూర్యమండలాంతర్వర్తిపగు దేవా! ఈ జన్మయందే-సంతాన సమృద్ధమగు సౌభాగ్యమును కలుగఁజేసితివి. ఇతే నాకు అప్పుడప్పుడు సంభవించు దుఃస్వప్నములవలన భయ (దుఃఖ)మును కలుగఁగనీయకుము!

సూర్యునకు ప్రకాశము నొసఁగు సదాశివా! నా దురితముల నన్నిటిని పోగొట్టుము! శుభమును కలుగఁజేయుము!

పరమేశ్వరుని ఇష్టలింగమునందు ధ్యానించు మాకు మంద నుగంధ వాయువులు వీచుచు అనందమును కలుగఁజేయుగాక! నదులు మదువుఁ బోలినవై తృప్తి నిచ్చుగాక! రాత్రియందు ప్రాతఃకాలమున

పదార్థమంతయు మధువగుగాక! ఆకాశమున వెలుగొందు భాస్కరుడు  
ఆరోగ్యమును పెంపొందించుగాక! గోవులు క్షీరప్రదానముతో మా  
యొక్క తనివీడిర్చుగాక!

ఇటు “ఘృతం” అను శబ్దమునకు “రసవత్తరమైన బ్రహ్మము”  
అను నర్థముఁ జెప్పవలెను. శివుడు (బ్రహ్మము) ఆహారమునంతయు  
రుచికరముఁ జేయుగాక! ఘృతశబ్దవాచ్యమైన బ్రహ్మమే—జగత్తునకు  
ఉత్పత్తి స్థానమగునది. ఘృతమునందు పక్వమైన పదార్థము హవి  
స్సనఁబడును. అగ్నే! (ఘోరతనువిశిష్టశివా!) స్వాహాకారముచేయఁ  
బడిన హవిస్సును మోయువాడవు. అట్టి హవిస్సును స్వధాకారముతో  
ననుసంధింపఁజేయుము! హవిఃశేషముతో యజ్ఞకర్తను ప్రేక్షకులను  
తృప్తి పఱచుము! అమృతముకొరకు మధింపఁబడు సముద్రమునుండి  
ఉత్పన్నమైన ఒకానొక తరంగము-రహస్యముగ జపింపఁబడిన శ్రీ  
శివషడక్షరీ మహామంత్ర జపముతో అమృతరూపముఁ దాల్చినది.  
అట్టి అమృతమే భువిని ఘృతమైనది. ఘృతమునకు రహస్యమగు  
నామధేయము—దేవతాజిహ్వా (దేవతల నాలుక) యనఁబడును. ఘృత  
మూలమగు అమృతమునకు ఆశ్రయఁదైన పరమేశ్వరునకు ఘృత  
శబ్దము—పరంవరయా వాచకంబగును గాన నీ మంత్రమున—ఘృత  
శబ్దమునకు—శివభక్తులచే నుపాసింపఁబడు పరమేశ్వరుఁడను నర్థము  
సమంజసంబగుచున్నది.

పరమేశ్వరునకు ఘృతమను నామధేయమును వ్యవహరింతుము.  
ఈ యజ్ఞమున సమస్కారములతో పరమేశ్వరుని నుతింతుము.  
మాచే ప్రశంసింపఁబడు ఘృతము—నాలుగుపాదములు గల శివాగమ  
ములయందు నాలుగువేదములయందు ప్రతిపాదింపఁబడు హిరణ్య



కాంతిగల పరమేశ్వరుడేనని భావింపవలెను. పరమేశ్వరుడే పుత్రమును సర్వోత్తరమైన యజ్ఞసాధనముగ పుట్టించెను.

## 17 వ వాక్యము -

“చత్వారి శ్రుంగా త్రయోఽస్య పాదాః-ద్వే శీర్షే సప్త హస్తాసో అస్య-త్రిదా బద్ధో వృషభో రోరవీతి- మహాదేవో మర్త్యాగ్ం ఆవివేశ”

పరబ్రహ్మమగు శివునకు-ఋగ్మః సామాధర్వణములు అను నాలుగువేదములు, లేక క్రియాచర్యాయోగజ్ఞానములు అను నాలుగు ముఖ్యాంశములు (పరమేశ్వరుని అస్తిత్వమునకు వేదములే ముఖ్యప్రమాణములని “శాస్త్రయోనిత్వాత్” అను సూత్రముఁదగు అధికరణమునందు వేదవ్యాసభగవానుఁడు ప్రతిపాదించెను.) సచ్చిదానందములు, లేక-బ్రహ్మవిష్ణు కాలరుద్రులు, లేక సత్త్వరజస్తమోగుణములు పాదములు కాగా-ఘోర అఘోర అనునవి-లేక అగ్ని శ్రోత్రీయుఁడు అనునవి రెండు శిరస్సు (ముఖము)లు (“ముఖద్వయం మహేశస్య-స్యా దగ్ని ర్బ్రాహ్మణస్తథా” అన స్కాందమహాపురాణవాక్యము ఇందుకు ప్రోద్బలకము) ఆధారవ మొనలుకొని సహస్రారము వరకు గల ఏడు చక్రములు, లేక మహాత్తత్త్వము అహంకారము, పంచభూతములు అను ఏడు లేక సప్త ఊర్ధ్వలోకములు లేక సప్త అధోలోకములు హస్తములగును. (వృషభః) బ్రహ్మవిష్ణోరులకన్న నధికుఁడు, (విశ్వాధికో రుద్రో మహర్షిః అను శ్వేతాశ్వతర శ్రుతివాక్యము ఇందుకు ప్రమాణము) మహేశ్వర సదాశివ శివరూపములతో, లేక ఇష్టప్రాణభావలింగ రూపములతో నుండువాడు నగు మహాదేవుఁడు- సూక్ష్మజగత్తును

స్థూలప్రపంచముగ పరిణమింపఁజేయుచు-స్థావరజంగమ ప్రాణులఁ బ్రవేశించెను. "తత్పురుషస్య విద్మ-మహాదేవస్య ధీమహి" అను రుద్ర గాయత్రియందు వేదపురుషుఁడు మహాదేవ పదమునే శివవాచకముఖ్యముగ నిర్దేశించెను. మహాదేవ పదము "రూఢి ర్మోగ ముపహరతి" అను న్యాయము ననుసరించి శివునియందే రూఢ మైనందునను ఈ వాక్యమున "మహాదేవ" అను పదముతో శివుఁడే నిర్వచింపఁబడినందున నారాయణపరత్వమును సాధింప వలను కాదని తెలియవలెను.

### 18 వ వాక్యమున-

మహేశ్వర సదాశివ శివరూపములతో ఆవిర్భవించినట్టి, లేక-ఇష్టప్రాణబావలింగములుగ నవతరించినట్టి, గాయకులగు బ్రహ్మ విష్ణాదులచే సుతింపఁబడునట్టి అమృతస్వరూఁడైన శివుని. బ్రహ్మ విష్ణురుద్రాదులు ఉపాసించిరి.

"హరిస్తే సాహస్రం కమల" ఇత్యాది పుష్పదంతవిరచిత శివ మహిమ్నః స్తోత్రాదులయందు విష్ణూపాన్యత్వము-శివునకు కలదని స్పష్టపరుపఁబడినది.

బ్రహ్మవిష్ణాదులలో చేరిన బ్రహ్మదేవుఁడు-ఇష్టలింగమును, మహావిష్ణువు ప్రాణలింగము నుపాసంపగా-విష్ణువు-తన హృదయములో బావలింగము నమరులకు చూపె దైనని-దిగువ వామస పురాణ శ్లోకమున గాననగును.

శ్లో॥ తతోఽవ్యయాత్మా స హరిః-స్వహృత్ పంకజశాయినం।

దర్శయామాస దేవేభ్యో-మురారి ర్లింగ మైశ్వరమ్॥

మరియు బావలింగముగ ప్రాదుర్భవించిన శివు నమరులందరు లింగధారులై ఉపాసించిరి.

## 19 వ వాక్యము-

“యో దేవానాం ప్రథమం పురస్తాత్-విశ్వాధికో రుద్రో  
మహర్షిః, హిరణ్యగర్భం పశ్యత జాయమానగ్-స నో దేవః  
శుభయా స్మృత్యా సంయునక్తు”

ఏ పరశివుఁడు-అమరులలో మొదటివాడైన చతుర్ముఖుఁడు-  
జన్మించుచుండగా- వేదప్రబోధపూర్ణమగు దృష్టితో నవలోకించి  
యాతని ననుగ్రహించెనో-అట్టి విశ్వాధికుఁడు, వేదాగమస్మృతి  
పురాణేతిహాసాది వాఙ్మయము నావిర్భవింపఁజేయువాడునగు, సంసార  
దుఃఖమును నివారించు రుద్రుఁడు-మాకు శుభ (ఇహపరశ్రేయః)  
ప్రదమైన బుద్ధి ననుసంధింపఁజేయుగాక!

(ఇందు వ్రాయఁబడు భావార్థములో ఏదేనొక పదముయొక్క  
అర్థము రానంతమాత్రమున-చదువరులు-భావసమగ్రత లేదని భావింప  
కుందురు గాక! గ్రంథవిస్తరబీతిచే-ప్రతిపదమునకు అర్థము అన్వ  
యము వ్రాయఁబడకుండుటను గమనింతురు గాక!)

## 20, 21, 22, 23, 24 వాక్యములలో-

“పరశివుని మించినదియు పరశివునితో సమానమైనదియు,  
ఏదియు లేదు. శివునికంటె చిన్నవాడు పెద్దవాడు ఎవఁడును లేడు.  
అట్టి శివుఁడు మహాకైలాసమునందు దహరాకాశమునందును నివ  
సించుచు పురుషశబ్దవాచ్యుడై పరిదృశ్యమాన జగత్తున నిండియున్న  
వాడు. శివమహిమ నిట్లు నిరూపించి శివప్రాప్తికై ప్రయత్నించు  
వారిని పేర్కొనుట-ఇందు గమనార్హమగుచున్నది.

ఫలాభిసంధిసహిత కర్మతో సంతానముతో సువర్ణాది ధనము

తోడను మోక్షము సంభవింపదు. కర్మఫలత్యాగపూర్వకమగు శివోపాసనచేతనే శాంతవదీక్షితులు ముక్తులగుదురు. పరమేశ్వరుఁడు భక్తానుగ్రహార్థము హృదయగుహలో చిదాకాశమునందు నివసించుచున్నవాడు. అట్టి భావలింగాత్మకుఁడైన శివుని-ముముక్షువులు పొందగలుగుదురు. ఎట్లనఁగా?

ఉపనిషచ్చివాగమముల నధ్యయనము నొనర్చి యవ్యాని అర్థము ఏకరూపమైన శివతత్త్వమే నని నిశ్చయించుకొనినట్టి కర్మఫలత్యాగము యొక్క-లేక-సన్నాసమనఁగా-ఇష్టలింగధారణము యొక్క అవినాభావసంబంధముతో చిత్తశుద్ధిగలవారై మోక్షమునకై “శివోపాసనము” అను ప్రయత్నముఁజేయుమా హేశ్వరులు-ప్రారబ్ధము ముగియగానే సంపూర్ణశివదర్శనముతో మహాకైలాసమున ముక్తులై శివానందము ననుభవించుచుందురు.

శివు నెందు నుపాసింపవలె ననఁగా?

స్వల్పము పాపరహితము పరమేశ్వరగృహము శరీరమధ్యస్థితము నగు హృదయపుండరీకమున-అంగుష్ఠమాత్రము అతిసూక్ష్మము అనందప్రచురము నగు చిదాకాశమునందు ప్రాణభావలింగాత్మకుఁడైన శివుని-ప్రణవ శివపంచాక్షరీజపముతోడను “శివోఽహం” ధ్యానముతోడను దశావధానములతోడ నుపాసింపవలెను.

దహరోపాస్యనకు ముఖ్యనామదేయ మేమనఁగా?

వేదప్రారంభమున చివరను ప్రయోగింపఁబడిన ప్రణవము-అకారఉకార మకారాత్మకము తదధిష్ఠాత్మబ్రహ్మవిష్ణురుద్రాత్మకము నగు ప్రకృతిని తనలో ఇమిడ్చుకొనఁగా-అట్టి ప్రణవముచే ముఖ్యముగా చెప్పఁబడువాడు మహేశ్వరుఁడగుచున్నవాడు.

ఇటు-ప్రకృతిరూపమగు ప్రణవమును ద్విజమా హేశ్వరశ్రీలకు నిషేధించు మహాపండితులు-ప్రణవమును మించిన మహేశ్వరు నుపాసించుటకు-ఇష్టలింగధారణము గూడ నిషిద్ధమని వాదింపకుం డుట వారి ప్రజ్ఞావిశేషమని బావింపవచ్చును.

ఇట్లు ఇరువదినాలుగు వాక్యములకు సద్యస్ఫురణముతో వ్రాయ బడిన శైవసాంప్రదాయక భావార్థము సమాప్తమైనది.

ఇక మహానారాయణోపనిషత్తులో ముఖ్యమైనట్లమగు “సహస్ర శీర్షం” ఇత్యాదిని గల నారాయణశబ్దముతో ఇది శివపరము కాదేమో నను శైవమహాజనుల సందేహమును నివారించు టకై శ్రీపతి పండిత బసవ పండితారాధ్యులవారు పూర్వాపర సందర్భములను పరిశీలించి వ్రాసిన సంస్కృతభాష్యమును తెలుగు ననువదించ సాహసించితిని. మాహేశ్వరులైన జిజ్ఞాసువులు దీని నవధానముతో పఠించి-ఇదియు శివపరమే నను నిశ్చితజ్ఞానము గలవారగుదురు గాక!

ఏతత్పూర్వము-దహరవిద్యను నిర్దేశించి- దహరాకాశము నందు ఉపాసించఁబడువాడు శివుడే నని-శివునియందు రూఢము? మహేశ్వరపదముతో నిర్వచించి-ఈ యనువాకమునందు అట్టి శివు మహిమ ఎట్టిది? ఉపాసనస్థానమగు దహరాకాశము ఎటు నుండును? దాని లక్షణము ఎట్టిది? దహరమునందు జీవాత్మ-ఏ రూపముతో నుండును? పరమాత్మ ఎటు నుండును? ఇంద్రోపేంద్రాదుల పరె పరమాత్మ ప్రత్యేక శబ్దవాచ్యుఁడా? సర్వశబ్దవాచ్యుఁడా? ఇత్యాది ప్రశ్నల నన్నిటికి-సమాధానము నొసఁగుటకు-సహస్రశీర్షానువాక మును వేదపురుషుఁడు ఉద్ఘాటించెను.

ప్రశ్న: ఈ యనువాకమున-విష్ణువునందు రూఢమగు నారాయణశబ్దము ప్రయోగింపఁబడుటచే నియ్యది విష్ణుపరమగును గదా!

ఉత్తరము : పండితారాధ్య వేమనారాధ్య ఉద్భటారాధ్య నీలకంఠాచార్య భట్టబాస్కరాచార్యాది శ్రౌతశైవ సిద్ధాంతప్రతిపాదకులైన మహాపురుషులు మరియు శైవశాస్త్రజ్ఞాన దురంధరులగు శ్రీహరదత్తాచార్య శ్రీ మదప్పయ దీక్షితేంద్రాది మహామహులును శివునియందు ఇత్వబాధను నివారించి సహస్రశీర్షానువాకము శివపరమగునని-అనేక విధములగ నిర్ణయించిరి. “శివునివలన బ్రహ్మవిష్ణ్వాదులు ఉద్భవించిరి” ఇత్యాది అధర్వశిఖోపనిషన్నిర్వచనముండుటచేతను బ్రహ్మవిష్ణ్వాదులు-శివాత్మకులగుటఁజేసియు-నారాయణాది సర్వశబ్దవాచ్యత్వము శివునకు చెల్లునని చెప్పుట-సమంజసంబగుచున్నయది.

కావుననే దీని సమాప్తిని- “సర్వో వై రుద్ర-స్తన్మై రుద్రాయ నమః” ఇత్యాది వాక్యములచే శివుఁడు సర్వాత్మకుఁడని ప్రతిపాదింపబడినది.

భూమి మొదలుకొని జీవాత్మవరకు గల ఎనిమిది మూర్తులు గలవాడు శివుఁడని “అష్టమూర్తి రహిర్బుద్ధో-మహాకాలో మహానటః” ఇత్యాది నమరకోశకారుఁడు, శివసహస్రనామములలో అష్టమూర్తి శివుఁడేనని వేదవ్యాసుఁడు నిరూపించుటవలన-అష్టమూర్తి మత్స్యములో చేరిన సకలజీవాత్మస్వరూపము శివునకే సంఘటించునని విదితమగుచున్నయది. తథాచ-జీవ సమష్టిరూపుఁడు నారాయణుఁడని “ఏకో విష్ణు ర్మహద్భూతం” ఇత్యాది సూక్తులు విశదపఱచుచున్నవి. పైగా-ఇందు ఈశ రుద్ర మహేశ్వర అంబికాపతి

ఉమాపతి పశుపత్యాది-అనితరసాధారణశబ్దములుండుటచే- పూర్వా పరవాక్య సమన్వయమున-ఇది శివపరమే నని బోధపడును.

నారాయణశబ్ద నిర్వచనములు-

1. "న విద్యతే రాః" "ధనము లేని బీదవాడు" అట్టి నిర్దనుఁడు కానివాడు "నారాః" "కుబేరుఁడు" అట్టి కుబేరుని స్నేహముతో "అణతి" పరికరించును గాన నారాయణుఁడు శివుఁడే నగు చున్నవాడు.
2. న రాః = నారాః = ధనాభావము, అణః = సుఖాభావము, ఎవని తక్కిచే నుండవో వాడు నారాయణుఁడనఁబడును.
3. రాయః = వేదరూపమైన సంపత్తును, అణతి - చెప్పటతో బయలు పఱచువాడు-రాయణుఁడగును. రాయణుఁడు కానివాడు-అరాయణుఁడనఁబడును. అరాయణుఁడు కానివాడు-నారాయణుఁడగును.

సృష్ట్యాదిని వేదములను బ్రహ్మదేవునకు ఉపదేశించినవాడు శివుఁడనని "యోబ్రహ్మణం విదధాతి పూర్వం" ఇత్యాది శ్రుతి ననుసరించి నారాయణశబ్దవాచ్యుఁడు శివుఁడే నని-ఇట-నిర్ధారింపఁ బడినది.

ఇత్యాది నిర్వచనములు పెక్కు ఉన్నను విస్తరభీతిచే విధ మించి-సహస్ర శీర్ష మిత్యాదులయొక్క-ఆవశ్యక పదార్థముతో భావ మును వ్రాయుచున్నాము.

సహస్రశీర్షం = "సర్వాననశిరోగ్రీవః" అను శ్రుత్యంతరము ననుస రించి-అనంతములైన శిరస్సులు గలవాడు, దేవః = సూర్యచంద్రాదు

లను ప్రకాశింపజేయువాడు, విశ్వాక్షం = అవధిలేని కన్నులు గలవాడు, విశ్వశంభుపం = విష్ణ్వాదిచేతనా చేతన ప్రపంచమునకు ఇహపర సుఖమును కలుగజేయువాడు, విశ్వం = ప్రపంచము స్వరూపముగా గల నారాయణం = నారాయణశబ్దవాచ్యుడైన, దేవం = మహాదేవుడు, అక్షరం = నాశరహితుడు, (ఇందువలననే శివుడు మృత్యుంజయుడని లోకవేదములయందు ప్రసిద్ధిగాంచెను.) పరమం ప్రభుం = హరిబ్రహ్మద్యభిల జీవులను నియమించువాడు, (ఈశ్వరః సర్వభూతానాం-అను శ్రుతి ఇందుకు ప్రోద్బలకము) విశ్వతఃపరమం = ప్రపంచమునకన్న శ్రేష్ఠుడు, (ప్రపంచమునకు ఆశ్రయమగుటచే-ప్రపంచమును మించినవాడని భావము.) నిత్యం = భూతభవిష్యద్వర్తమానకాలత్రయముడగు పరిచ్ఛేదము లేనివాడు, హరిః = విష్ణ్వాదులను ఆకర్షించువాడు, (సర్వభూతదమనాయనమః అను శ్రుతి-ఇట గమనార్హము) విశ్వం = చేతనాచేతన ప్రపంచము, నారాయణం = నారాయణ శబ్దశబ్దితుడగు శివుడేను, అథవా-నారాయణం హరిం = విష్ణువును సంహరించు శివుడని చెప్పనగును. (ఇందుకు "హరిగ్ం హరంత మనుయాంతి దేవాః" అను శ్రుతి వాక్యము ప్రమాణమగును) పురుషవేదగ్ం సర్వం = ఈ కనబడు ప్రపంచమంతయు పురుషశబ్దవాచ్యుడైన శివుడేను, తత్ విశ్వం = చేతనజగత్తు, ఉపజీవతి = శివునిచే రక్షింపబడుచున్నది. ("పురుషో వై రుద్ర స్తన్మహో నమో నమః" ఇత్యాది శ్రుతిశతములయందు శివుడు పురుషశబ్దవాచ్యుడని ఉపదేశింపబడుటచే-ఇట పురుషుడు శివుడే నని నిరూపించుట-సమంజసంబగుచున్నది.) విశ్వస్య = అచేతన ప్రపంచముయొక్క, పతిం = ప్రభువు, ఆత్మేశ్వరగ్ం = విష్ణ్వాది జీవాత్మసముదాయము నంతర్యామియై జీవాత్మబుద్ధులను ప్రేరేపించువాడు, కాశ్వతం = నిత్యుడు, శివం = శివ



శబ్దవాచ్యుఁడు, అచ్యుతం = క్షతిలేనట్టి నిత్యరూపము గలవాడు, నారాయణం = నారాయణాంతర్యామియగువాడు, మహాజ్ఞేయం = గొప్పవారైన హరిబ్రహ్మది శివభక్తాగ్రగణ్యులచే - ఉపాసనతో తెలియఁదగినవాడు, విశ్వాత్మానం = ప్రపంచాంతర్యామియు, పరాయణం = (పరంచ తత్ ఆయణం చ పరాయణం) హరిబ్రహ్మదుల చేత గూడా పొందఁదగినవాడు, నారాయణపరం బ్రహ్మ = నారాయణునికన్న శ్రేష్ఠమైన పరశివాఖ్య బ్రహ్మము, లేక నారాయణ శబ్దవాచ్యుఁడైన పరబ్రహ్మము, తత్త్వం నారాయణః పరః = త్రిమూర్త్యతీతుఁడై నారాయణశబ్దవాచ్యుఁడైన, పరశివతత్త్వము, (ద్వే వావ బ్రహ్మణో రూపే = పరశివబ్రహ్మమునకుపరము అపరము నను రెండు రూపములు కలవని బృహదారణ్యకములోని తృతీయ బ్రాహ్మణమందలి చతుర్థానువాకమున చెప్పఁబడిన యలశము ఇందు నిరూపింపఁబడినది.) నారాయణపరంజ్యోతిః = నారాయణశబ్దవాచ్యుఁడైన శివుఁడు - ప్రాణుల హృదయాకాశమున విరాజిల్లు జ్యోతియగు ప్రాణలింగము, అత్మా నారాయణః పరః = బ్రహ్మ విష్ణు రుద్రులను మించినట్టి నారాయణశబ్దవాచ్యుఁడైన పరమాత్మయు, ("ప్రపంచో పశమం శాంతం-శివ మద్వైతం చతుర్థం మన్యంతే-స అత్మా-స విజ్ఞేయః" "సత్తరజస్తమోగుణాత్మకమగు ప్రపంచ(సంసారబంధ)ము నుపశమింపఁజేయునట్టి, నిర్వికారుఁడైనట్టి, సజాతీయ విజాతీయ భేద (ద్వైత)ము లేనట్టి, బ్రహ్మవిష్ణు రుద్రాతీతుఁడై నాలుగవవాడు నగు పరమాత్మ-శివుఁడని ముముక్షువులు ఉపాసించి గుర్తింపవలె" నని మాండుక్యోపనిషత్తునందలి ప్రబోధము నిట-నిదర్శనముగా గ్రహింపవలెను.) నారాయణపరో ధ్యాతా = నారాయణశబ్దవాచ్యుఁడైన పరశివుఁడు ముముక్షువులచే ధ్యానింపబడువాడు, ధ్యానం నారాయణః పరః = నారాయణశబ్దవాచ్యుఁడై ధ్యానగమ్యుడగునట్టి పర

శివుఁడు, యచ్చకించి జ్ఞగత్యస్మిన్ దృశ్యతే త్రూయతేఽపి వా = ఈ జగత్తున కనఁబడునదియు, వినఁబడునదియు, అంతర్బహిశ్చ తత్సర్వం = లోన బయట నుండునట్టి సమస్తమును, వ్యాప్య నారాయణః స్థితః = వ్యాపించియుండునట్టి నారాయణశబ్దవాచ్య శివుఁడు, అనంత మవ్యయం కవిగ్ం-సముద్రేఽంతం విశ్వశంభువం = (ఇఁట నారాయణశబ్దము శివపరమగునని నూచించుటకై నారాయణశబ్దము నుపహరించుటయందు శివైకాంతికమగు శంభుశబ్దము నిర్దేశింపఁబడినది.) దేశకాలపరిచ్ఛేదము లేనివాడై నాదస్వరూపుఁడైనట్టి, సముద్రము నంతర్యామియగు (ఇఁట అంతశబ్దము “అంతః సమాప్తౌ స్థానే చ నిర్ణయేఽభ్యంతరేఽపిచ” అను నిఘంటువుఁబట్టి స్థిత్యర్థము గలదగును.) విశ్వాత్మకుఁడైన మహాదేవుఁడేను.

ఇవ్విధము-శివుఁడు నారాయణశబ్దవాచ్యుఁడు, విశ్వాత్మకుఁడునని శివమహిమను ప్రతిపాదించి-శివు నుపాసించుటకు విశిష్ట స్థానమగు హృదయపుండరీకమును తల్లక్షణమును తదధిష్ఠానమును వేదపురుషుఁడు దిగువవిధము నిర్దేశించెను.

కమలముఁ దగు మొగ్గవలె నుండునది. క్రిందు ముఖము గలదియు, కంఠము క్రిందినుండి నాభి (బొడ్డు)పై వరకు పన్నెండు అంగుళముల కొలత గలదియు నగు హృదయము-దహరపుండరీకమని చెప్పఁబడును. అద్భి-తేజోరూపముగ ప్రకాశించును. మరియు సమస్త ప్రపంచమునకు శ్రేష్ఠమైన ఆశ్రయమగును. శివయోగులు దహరపుండరీకమునందు శివధ్యానయోగదృష్టి ననంతకొటి బ్రహ్మాండముల నవలోకింతురని భావము. అట్టి హృదయము-కించిద్వికసితపద్మముయొక్క మొగ్గవంటిదై నాడులతో ఎల్లకాలము శరీరమున వ్యాపించియుండును. అట్టి హృదయపుండరీకముయొక్క మధ్య

యందు సూక్ష్మమైన రంధ్రముగలదు. ఆ రంధ్రమునందు అణువుగా నెలకొనియున్నట్టి గొప్ప మంటరి నంతట ప్రసరింపజేయునట్టి జ్యోతిస్సు గలదు. ఆ జ్యోతిస్సు-ఆహారమును ప్రాణాహుతులతో ముందు తషించి జఠరాగ్నికి అందజేయును. అట్టి జ్యోతిస్సుయొక్క కాంతులు-అడ్డముగా, పైన క్రిందునను ప్రసరించునవై పాదములు మొదలుకొని శిరస్సువరకు శరీరమును తపింపజేయును. ఈ తాపనము-స్థూలశరీరమునందు వేడిమి (ఆవిరి)గా గుర్తింపబడును.

హృదయపుండరీకమధ్యయందలి అణువైన మనస్సుయొక్క పై భాగమున వహ్నిశిఖఁబోలిన జీవాత్మయుండును. అట్టి జీవాత్మ నీలమేఘమధ్యయందలి మెఱుపు తీగవలె ప్రకాశించును వరిముల్లంత చిన్న రూపముతో స్వచ్ఛమైన పసుపు తెలుపు కలిపిన వన్నెతోడను అతినూత్నఁడునై రాణించుచుండును. అట్టి జీవాత్మయొక్క మధ్య యందు విష్ణ్వాదులను నియమించు శివుఁడు (పరమాత్మ) నివసించును.

ఇట్లు జీవేశ్వరుల స్వరూపమును నిరూపించి-జీవునిలో గల మహేశ్వరునియొక్క నారాయణాది సర్వరూపత్వము సర్వశబ్దవాచ్య త్వము ప్రతిపాదించబడుచున్నది.

స బ్రహ్మ స శివ స్సహరిః సేంద్రః సోఽక్షరః పరమః  
స్వరాట్ = అట్టి పరశివుఁడు-బ్రహ్మదేవుఁడు గాను, కాలరుద్రుఁడు  
గాను, విష్ణుమూర్తిగాను, దేవేంద్రుఁడు గాను, నాశరహితుఁడు  
శ్రేష్ఠుఁడు నగు విరాట్ పురుషుఁడు గాను పేర్కొనబడుచున్నవాడు.  
“సర్వో వై రుద్ర స్తస్మై రుద్రాయ నమోఽస్తు” అని ఈ యుపనిషత్తు  
నువహరించుతఱి-పరమేశ్వరుఁడు హరిబ్రహ్మాది సమస్త స్వరూప  
ములు గలవాడనియు సర్వశబ్దవాచ్యుఁడననియు నిర్ణయింపబడినది.

శ్రీ రేవణసిద్ధ మరులసిద్ధ ఏకోరామసిద్ధ మల్లికార్జునపండితారా  
ధ్యాదులు - "సహస్రశీర్షం దేవం" ఇత్యాదిని గల అనంతశీర్షత్వ  
ప్రకాశకత్వాది పరశివ ధర్మములను నారాయణనియందు గలవని  
నిరూపించినను ఈ యనువాకము శివపరమగుటతో ఎట్టి విరోధము  
లేదు. ఎట్లనఁగా?

శ్లో॥ శివస్య శక్తి ర్వినియోగకాలే-చతుర్విధాభూ చ్చివ  
సత్ప్రసాదాత్ ।

భోగే భవానీ పురుషేషు విష్ణుః-క్రోధే చ కాళీ సమరే  
చ దుర్గా ॥

శివునియొక్క ఆదిశక్తి-వినియోగముజెందు సమయమున-  
శివానుగ్రహమువలన నాలుగు విధములు గలదయ్యెను. ఆనంద  
భోగమునకై భవాని (పార్వతి)గాను, జీవాత్మ సమిప్తి స్థితిని విష్ణువు  
గాను, క్రోధమున కాళీదేవిగాను, యుద్ధమునకై దుర్గాదేవిగాను వర్ణి  
మించినది.

మరియు

శ్లో॥ ప్రకృతి స్త్వం పుమాన్ రుద్ర-స్త్వయి తద్వీర్య  
మాహితం ।

త్యన్నాభివంకజా జ్ఞాతః-పంచవక్త్రః పితామహః॥

స్కాందము.

"నీవు ప్రకృతివి కాగా-రుద్రుఁడు పురుషుఁడై తన సంకల్పము  
అను వీర్యమును నీయందు నెలకొలిపినందున నీ నాభికమలమునుండి  
పంచవక్త్రుఁడైన పితామహుఁడు జన్మించెను. అని విష్ణువుగూర్చి  
ముని వచనము.

వాసుదేవుఁడు-పరాప్రకృత్యంశ సంభూతుఁడైనందున శక్తిగాను శివుఁడు శక్తిమంతుఁడుగాను బహుప్రమాణములు చాటుచున్నవి అని వక్కాణించిరి.

శ్రీ ఉద్భటారాధ్య వేమనారాధ్య విశ్వారాధ్యాదులైతేనో- ఈ యుపనిషత్తున ముఖ్యముగా ప్రతిపాదించఁబడిన దహరోపాసన విషయమై-నారాయణుఁడు ఉపాసకుఁడనియు, శివుఁడు ఉపాస్యుఁడని నిర్ణయించుటకు- సహస్రశీర్షానువాకగతములైన “నారాయణపరం బ్రహ్మ తత్త్వం నారాయణః పరః” ఇత్యాదివచనములు-శివపరత్వ సాధకములు కావని పాంచరాత్రులు శంకింపఁగూడదు.

“శివోఽహం” అను భావముతో శివతాదాత్మ్యమును పొందిన తనయొక్క అనితరసాధారణమగు హృదయమునందు జ్యోతిర్లింగము నవలోకించుసామర్థ్యము నారాయణునకు ఉండుటచేతను “ముక్తః శివ నమో భవేత్” అను సూక్తివలనను నారాయణుఁడు పరబ్రహ్మమనియు, నారాయణుఁడు పరమాత్మయగుననియు శ్రుతి ప్రశంసించుటలో (మా) శివపారమ్యమునకు విరోధమేమియు లేదని వాక్కుచ్చిరి.

శ్రీ నీలకంఠాచార్య, భాస్కరభట్టాచార్య హరదత్తాచార్యులు మొదలగు కొందరు మహామహాలు-సహస్రశీర్షత్వాది ధర్మములతో కూడిన శివుఁడు “దేవదత్తోమార్గం గచ్ఛతి” అనుచో “మార్గే గచ్ఛతి” అను నర్థమువలె-విశ్వశబ్దవాచ్యుఁడైన నారాయణునియందు ప్రకాశించువాడు (నారాయణందేవం అనుచో) అను నర్థము సమంజసమగు చున్నది.

“బాణత్వం వృషభత్వ మర్థవపుషా భార్యాత్వమార్యాపతేః- ఘోణీత్వం సఖితా మృదంగవహతా చేత్యాది రూపం దదౌ” ఇత్యాది

స్తోతరీత్యా శివునకు విష్ణువు అంతరంగభక్తుడగుటచే శివుడు నారాయణునియందు విశేషముగ ప్రకాశించునని బావము. సూర్య కాంతమణియందు సూర్యకిరణము అధికము ప్రకాశించుట-లోకాను భవసిద్ధమైయున్నది.

అథవా- విశ్వం = అచేతన ప్రపంచమును, నారాయణం = నారాయణుడు మొదలగు చేతనవర్గమును, దేవం = ప్రకాశింపజేయు శివుడనియు చెప్పవచ్చును. చేతనాచేతన సముచ్చయముదెలుపు చకారము లోపించుట-చాందసము, నారాయణం హరిం = నారాయణుని హరించువాడు, శివుడని “హరింహరంత మనుయాంతి దేవాః” అనువాక్యమువలన నిర్ణయింపనగును.

విష్ణువుయొక్క నరసింహాద్యవతారములను-శివుడు శరభ సాళ్యాద్యవతారములతో- ఉపసంహరించె నని స్కాందమహాపురాణ మున వ్యాసభగవానుడు నిరూపించెను. “నారాయణం మహాజ్ఞేయం” అనుచో-నారాయణుడు శివతత్త్వము నుపదేశించువాడగుటచే మహా పురుషుడుగ తెలుసుకోదగినవాడని సూతసంహితయందు ఈశ్వర గీతయందును స్వష్టపరుపబడినది. “నారాయణపరం బ్రహ్మ” అనుచో నారాయణాత్ = నారాయణునికంటె, పరం = శ్రేష్ఠమైన బ్రహ్మ = బృహత్వాది విశిష్టుడగు శివుడేను. ఇందుకు శ్రుత్వంత రము “పరాత్పరతతో బ్రహ్మ-తత్పరాత్ పరతో హరిః । యత్ప రాత్పరతో హి శ-స్తన్నే మనః శివసంకల్పమస్తు” స్కాందమున వ్యాసభుజస్తంభనానంతరము వ్యాసునిఁ గూర్చి విష్ణువు “మమ కర్తా మహేశ్వరః” అని శివపారమ్యమును చెవిలో రహస్యముగ చెప్పి నందున వ్యాసుని భుజస్తంభనమును నందికేశ్వరుడు తీసివేసెనని కలదు. “నారాయణపరో ధ్యాతా” అనుచో నారాయణునికన్న వేరైన

శివుఁడు ధ్యానయోగ్యుఁడనియు, “ధ్యానం నారాయణః పరః” అనుచో నారాయణునికన్న పరుఁడైన శివుఁడు-ధ్యానవిషయమగువాడనియు, అను నిర్వచనములు సమంజసములని ప్రతిపాదించిరి.

ఈ యనువాకమున లింగవ్యత్యయము ఛాందసమని ఆచార్య పురుషులు అంగీకరించినట్లు సందివ్యత్యయము గూడా ఛాందసమని అంగీకరించుట ప్రశస్తమైనది.

## 12, 13 వ అనువాకములలో

సూర్యమండలాంతర్వియగు శివుని సూర్యమండలమునందు ఉపాసించినచో సాలోక్యాది చతుర్విధముక్తులు-క్రమముగా లభించునని ప్రతిపాదింపఁబడినది.

“సూర్యో ముఖ్యశరీరం స్యా-చ్ఛివస్య పరమాత్మనః,  
ఆదిత్యహృదయే శివః”

ఇత్యాది స్కాందవచనముల ననుసరించి బ్రహ్మాండముః సూర్యమండలమునందు సూర్యునిలో శివుని నుపాసింపవలెనని నిరూపించి ప్రస్తుతము సాధకుఁడు-తన శరీరమున పరమేశ్వరుని ధ్యానింపటను ధరించుటను, ఆరాధించుటను “నిధనపతయే నమః” ఇత్యాది 14, 15, 16, 17, 18, 19, 20, 21, 22, 23 అనువాకములలో వేదపురుషుఁడు దిగువవిధము ప్రతిపాదించెను.

## 1. నిధనపతయే నమః

నిధనం = ప్రాణులందరియొక్క వినాశ (వృత్తిలయ)ము గ ప్రళయమునకు పతయే = ప్రభువగు శివునకు నమస్కారము. మఘ ప్రళయసాక్షి-శివుఁడని భావము.

## 2. నిధనపతాంతికాయ నమః

మరణాధిపతియగు యముని సంహరించు సదాశివునకు నమస్తా  
రము. సర్వసంహారకుఁడు శివుఁడనియు సర్వసంహర్తృత్వము  
బ్రహ్మలక్షణమనియు ఇఁట ప్రవచింపఁబడినది.

## 3. ఊర్ధ్వాయ నమః

మహదాది సమస్తతత్త్వములను మించినట్టి శుద్ధసత్త్వగుణము  
ముఖ్యముగా గలయట్టి మాయాశక్తిస్వరూపుడైన శివునకు  
నమస్కారము.

## 4. ఊర్ధ్వలింగాయ నమః

సృష్ట్యన్ముఖురాలగు చిచ్ఛక్తితో కూడియుండు సదాశివునకు  
నమస్కారము.

## 5. హిరణ్యాయ నమః

సత్త్వరజస్తమస్సులు అను గుణత్రయము యొక్క సమష్టి  
స్వరూపము గల విద్యాశక్తి స్వరూపుడగు శివునకు అభివాదము.

## 6. హిరణ్యలింగాయ నమః

విద్యాశక్తితో కూడినట్టి స్వయంప్రకాశమానుడైనట్టి భావలింగ  
మునకు శరణు.

## 7. సువర్ణాయ నమః

అవిద్యాశక్తిస్వరూపుడైన మహేశ్వరునకు వందనము.



### 8. సువర్ణలింగాయ నమః

అవిద్యాశక్తితో కూడినట్టి చిత్కళగనుండునట్టి ప్రాణలింగము నకు శరణు.

### 9. దివ్యాయ నమః

గుణత్రయ సంపూర్ణయగు మహాశక్తిదగు స్వరూపము గల దుద్రునకు నమస్కారము.

### 10. దివ్యలింగాయ నమః

మహాశక్తితో కూడినట్టి వేదామనుక్రియాదీక్షితుని పవిత్రశరీరముపై ప్రకాశించు ఇష్టలింగమునకు శరణు.

### 11. భవాయ నమః

శాంతవదీక్షితుని శుద్ధాంతఃకరణముగ నుండు మహాదేవునకు చేమోడ్చు.

### 12. భవలింగాయ నమః

శుద్ధాంతకరణ విరాజమానమగు మహాలింగమునకు వందనము.

### 13. శర్వాయ నమః

ఆకాశాధిష్ఠాత్రయగు పరాశక్తియొక్క స్వరూపము గల మహేశ్వరునకు నమస్కారము.

### 14. శర్వలింగాయ నమః

పరాశక్తి నెడబాయని ప్రసాదలింగమునకు శరణు.

## 15. శివాయ నమః

వాయుతత్త్వము నధిష్ఠించు ఆదిశక్తియొక్క స్వరూపము గల మహేశ్వరునకు అభివాదము.

## 16. శివలింగాయ నమః

ఆదిశక్తితో కూడియుండు చరలింగమునకు శరణు.

## 17. జ్వలాయ నమః

తేజస్తత్త్వాత్మక యగు ఇచ్ఛాశక్తిగ నుండు మహేశ్వరునకు వందనము.

## 18. జ్వలలింగాయ నమః

ఇచ్ఛాశక్తితో అవినాభాపము గల శివలింగమునకు శరణు.

## 19. ఆత్మాయ నమః

ఉదకము నధిష్ఠించు జ్ఞానశక్తిగ నుండు శంకరునకు అభివాదము.

## 20. ఆత్మలింగాయ నమః

జ్ఞానశక్తితో కూడియుండు గురులింగమునకు శరణు.

## 21. పరమాయ నమః

భూ తత్త్వము నధిష్ఠించు క్రియాశక్తిగ నుండు పశుపతికి నమస్కారము.

## 22. పరమలింగాయ నమః

క్రియాశక్తితో నిరంతరము కూడియుండు ఆచారలింగమునకు శరణు.

“ఏతత్సోమస్య సూర్యస్య సర్వలింగగ్ స్థాపయతి”

ఏతత్ = ఈ దశవిధ లింగాత్మకుడైన, సూర్యస్య = సూర్య మండలాంతర్వర్తియగు, సోమస్య = ఉమాశక్తి విశిష్టశివునియొక్క లింగం = లింగాత్మక స్వరూపమును, సర్వం = శాంబవదీక్షితులందరు (సర్వే అనునది సుష్టు కాగా సర్వం అను విభక్తివ్యత్యయము చాందసమని తెలియవలెను.) స్థాపయతి = ధరింపవలెను.

సిద్ధాంతాగమమున—

శ్లో॥ ప్రళయం నిధనం ఖ్యాతం-సర్వభూతలయాత్మకం ।

తత్కర్తృత్వం మహేశస్య-సత్త్వాత్ప్రతృతి రీశ్వరః ॥

తస్మై సమో మహేశాయ-తమఃసాక్షిస్వరూపిణే ।

నిధనాధిపతిః కాలః-సర్వ సంహారకారణాత్ ॥

తస్యాంతకత్వం హర్తృత్వం-శివస్యైవ నిరూప్యతే ।

ఏతత్సూర్యస్యమిత్రస్య-మండలాంతరవర్తినః ॥

సోమస్య పార్వతీశస్య-లింగం భవభయాపహమ్ ।

సర్వేషు భక్తదేహేషు-స్థాపయేత్ గురుణా సదా ॥

పవిత్రాణాం పవిత్రత్వాత్-పవిత్రమితి కథ్యతే ।

తస్మాద్ధార్యం సదా లింగం-పాణిమంత్రేతి మంత్రతః॥

పాణౌ లింగం సమాసాద్య-దీక్షాకాలే గురుః శిష్యమ్ ।

యేన స్మరతి తన్మంత్రం-పాణిమంత్రం వదంతి హి ॥

మననాత్ పూజనాద్యక్తాన్-త్రాయతీతి నిరుక్తితః ।

పాణిమంత్రమితి ప్రోక్తం-తల్లింగం బ్రహ్మ శాశ్వతమ్ ॥

నిధనమనఁగా-ప్రళయమున ప్రాణులందరు మహేశ్వరుని యందు నామరూపవిభాగానర్హ సూక్ష్మస్థితిని దాగియుండుట, ప్రళయము నొనర్చు సామర్థ్యముండుటచే మహేశ్వరుఁడు-నిధనపతి యనఁబఱఁగెను. నిధనాధిపతి-కాలము (మృత్యువు-లేక యముఁడు) నగుటచే-కాలమృత్యుయములను సంహరించువాడు శివుఁడగుటఁజేసి నిధనపతాంతికుఁడని నిరూపింపఁబడెను.

ఈ సూర్యుని మండలములో నుండు పార్వతీపతియొక్క-సంసారభయమును పోగొట్టు-ఇష్టలింగమును శివభక్తులందరి శరీరములయందు గురువు ఎల్లకాలమునకై నెలకొలుపవలెను అట్టి శివలింగము-పవిత్రములలో పావనమగుటచే పవిత్రమని చెప్పఁబడెను. అందువలన "పాణిమంత్రం" ఇత్యాది మంత్రమున శివలింగము నెల్ల కాలము ధరింపవలెనని తేటపడుచున్నది. గురువు దీక్షాకాలమున శిష్యుని వామ హస్తమునందు లింగమునునిచి-దేనితో శివుని స్మరించునో అట్టి మంత్రమును పాణిమంత్రముగా వేదవిదులు-చెప్పుచున్నవారు.

మననమనఁగా- వామకరతలమున పూజించుటవలన భక్తులను రక్షించునది గాన పాణిమంత్రమని ఇష్టలింగము నిర్వచింపఁబడెను. అట్టి లింగము-శాశ్వతమైన పరబ్రహ్మంబగును.

లింగమహాపురాణమున-

శ్లో॥ వేదేషు శాస్త్రసంఘేషు-పురాణేష్వాగమేషు చ ।

బ్రాహ్మణస్య సమాఖ్యాతం-లింగధారణ ముత్తమమ్ ॥

వేదశాస్త్ర పురాణ శివాగమములయందు బ్రాహ్మణునకు లింగ  
ధారణము ఉత్తమమైనదిగా చెప్పబడినది.

అతః నర్వేషు కాలేషు-ధారయే ల్లింగ ముత్తమమ్ ।

గచ్ఛన్ తిష్ఠన్ స్వపన్ జాగ్ర-దున్మిష నిమిషన్నపి॥

శుచిర్వాప్యశుచిర్వాఽపి-లింగం సర్వత్ర ధారయేత్ ।

లింగధారీ సదా శుద్ధో-నిజలింగం మనోహరమ్ ।

అర్చయన్ గంధపుష్పాద్యైః-కరపీఠే సమాహితః ॥

నిత్యాని కర్మబృందాని-తదా నైమిత్తికాని చ ।

కుర్యా ల్లింగాంగ సంబంధీ-ద్విజన్మా కామవర్జితః ॥

నడచుచున్నవాడైనను నిలచియున్నవాడైనను నిద్రించునపుడై  
నను మేలుకొనియున్నతఱియైనను కనులు తెఱచినపుడైనను కనులు  
మూసినపుడైనను పరిశుద్ధుడైనను అపరిశుద్ధుడైనను అన్ని సమయ  
ములయందు ఇష్టలింగమును విడువక ధరింపవలెను. లింగధారి-  
సదా శుద్ధుడని బావింపవచ్చును. అట్టి లింగధారి-మనోహరమైన  
తాను ధరించినట్టి ఇష్టలింగమును-వీలగించుకొనక- వామకరపీఠము  
నందు స్థిరచిత్తమున గంధపుష్పాదులతో నర్చింపవలెను. లింగాంగ  
సంబంధియగు బ్రాహ్మణుడు (క్షత్రియుడు వైశ్యుడు) కోరికలు  
లేనివాడై సంధ్యావందనాది నిత్యకర్మలను శ్రాద్ధాది నైమిత్తికకర్మల  
నాచరించుచుండవలెనని శ్లోకార్థము.

“నిధనపతయే నమః” మొదలుకొని ఇష్ట ప్రాణ భావలింగాత్మ కుఁడగు శివుఁడు-సర్వాత్మకుఁడనియు, సర్వోపాస్యఁడనియు, సర్వ భక్తులచే ధరింపఁదగినవాడనియు, పూర్వానువాకమునందు ఉపదేశించి దిగువ మంత్రములయందు శివుని స్తుతి-నమస్కార పూర్వకముగ ప్రారంభింపఁబడినది.

సద్యోజాతం = “సద్యోజాతః క్షితిః ప్రోక్తా-వామదేవ స్తథా జలం” అను కామికాగమోక్తి ననుసరించి-పృథివీజన్యములైన మృత్తికా స్పటికశిలాదులతో నిర్మింపఁబడిన శివ (ఇష్ట) లింగమును ప్రపద్మామి = దారణపూజాదులతో శరణము నొందుచున్నాను. సద్యోజాతాయ = సాధనాంతరముల యవసరము లేకయే భక్తుఁడు ప్రార్థించు సమయమున నావిర్భవించు పరమేశ్వరునకు నమోనమః = నమస్కారమును రెండువర్షాయములు ఉచ్చరించుటఁజేసి-శివుఁడు సర్వశేష్ఠుఁడని విదితమైనది.

ఇటు “వై” అనునది-శివుఁడు అనన్యశరణుఁడని తేటపఱచునది. భవేభవే = ప్రతిజన్మయందు, అతిభవే = పాంచరాత్రాది అవైదిక జన్మలలో, న భవస్వమాం = నన్ను జన్మింపఁజేయుకుము! మహా పాశుపతజన్మనొసఁగుమని భావము. భవోద్భవాయ = బ్రహ్మాది కార్యవర్గమును పుట్టించునట్టి శివునకు, నమః = ప్రణామము. “జాతస్య జాయమానస్య-గర్భస్థస్యాపి దేహినః-మాఽభూన్మమకులే జన్మ యస్య శంభు ర్న దైవతమ్” స్కాందము. “జన్మించినట్టి, జన్మింప నున్నట్టి, గర్భమున నెలకొనియుండు ప్రాణినగు నాకు-శంకరుఁడు దైవముగా లేనట్టి కులమునందు జననము సంభవింపకుండుగాక!” అను ప్రమాణము. పై యంశమును సమర్థించుచున్నది.

వామదేవాయ నమో = లీలామంగళస్వరూపముగల దేవునకు  
 నమస్కారము, జ్యేష్ఠాయ నమః = హరిబ్రహ్మాదులకంటె ముండ్లి  
 వాడగుటచే పెద్దవాడైన మహేశ్వరునకు నమస్కారము. శ్రేష్ఠాయ  
 నమః = మృత్యుంజయుడగుటచే బ్రహ్మవిష్ణ్వాదులకన్న గొప్ప  
 వాడగు మహాదేవునకు నమస్కారము. రుద్రాయ నమః = మహా  
 ప్రళయకాలమున బ్రహ్మవిష్ణ్వాదులను హరించురుద్రునకు వందనము.  
 కాలాయ నమః = జీవల కర్మ ననుసరించి ఆ యా సమయముల  
 యందు ఫలమునొసఁగు కాలకాలునకు అభివాదము. కలవికరణాయ  
 నమో = (ఇట లికారమునకు హ్రస్వము ఛాందసము) కళ (ముప్పది  
 కాళ్ళ)లను కాళ్ళ (వదనెనిమిది తెప్పపాట్లు) లను విభజించి కర్మ  
 కాలము నేర్పరచు దేవునకు నమస్కారము. బలవికరణాయ నమో  
 = శరీరేంద్రియములు అవసరము లేనట్టి సామర్థ్యముగల మహేశ్వ  
 రునకు అభివాదము, బలాయ నమో = బ్రహ్మవిష్ణ్వాదులకుఁగూడ  
 జయింపసలవిగానట్టి బలము గల దేవునకు వందనము, బలప్రమథ  
 నాయ నమః = బలిష్ఠములైన మత్స్య కూర్మ వరాహ నారసింహాది  
 విష్ణ్వవతారములను సంహరించు సదాశివునకు అభివాదము. సర్వ  
 భూతదమనాయ నమో = మహాప్రళయమున ప్రాణులందరి నణచు  
 నట్టి ఈశ్వరునకు నమస్కారము. మనోన్మనాయ నమః = తననుపా  
 సింనుటకు బుద్ధిని ప్రేరేపించు భర్గునకు వందనము.

అఘోరేభ్యః = భక్తుల యబీష్టఫలము నొసఁగుటకు అనుకూల  
 రూపములు గలయట్టి, ఆథ = మరియు, ఘోరేభ్యః = దుష్టులను  
 నిగ్రహించుటకు భయంకరములైనట్టి, ఘోరఘోరతరేభ్యః =  
 మృత్యుకాలాదులను సంహరించుచు మిక్కిలి ఓతిఁగొలుపునట్టి,  
 సర్వేభ్యః = చేతనాచేతనములైన వృథివ్యాది అష్టమూర్తులు గలయట్టి,

సర్వశర్వేభ్యః = పశుపతిత్వ చంద్రశేఖరత్వాది పంచవింశతి (25)  
 లీలావిగ్రహములు గలయట్టి, రుద్రరూపేభ్యః = రుద్రరూపములకు,  
 నమస్తే అస్తు = నమస్కారమగు గాక!

మహాదేవాయ = దేవతలందరిని మించిన దేవుడైనట్టి, తత్పు  
 రుషాయ = తచ్ఛబ్దముచే చెప్పబడు పూర్ణపురుషుడగు శివుని,  
 దీమహి = ఉపాసించుము, తత్ = ఆ యుపాసనమునకై, రుద్రః =  
 శివుడు, నః = మమ్ము, ప్రచోదయాత్ = ప్రేరేపించుగాక!

సర్వవిద్యానాం = నిగమాగమ స్మృతిపురాణాద్యష్టాదశవిద్యల  
 యొక్క, ఈశానః = నియామకప్రభువు, సర్వభూతానాం = “ఏకో విష్ణు  
 ర్మహద్భూతం” అన్నట్లు మహాప్రాణియగు నారాయణుడు మొద  
 లగు నమస్తప్రాణుల నాజ్ఞాపించు సామర్థ్యము గలవాడు, బ్రహ్మధి  
 పతిః = బ్రాహ్మణుల యధిపతి, (“బ్రాహ్మణానాం శివో దేవః = క్షత్రి  
 యాణాం తు మాధవః” ఇత్యాది సూక్తులు మనుస్మృతిప్రోక్తములు  
 గమనార్హము లగుచున్నవి.) బ్రహ్మణః = చతుర్ముఖబ్రహ్మయొక్క,  
 అధిపతిః = ఏలిక, బ్రహ్మ = పరబ్రహ్మంబగు, శివః = పరమేశ్వ  
 రుడు, మే = నాకు, సదాశివః = ఎల్లకాలము ఇహపరశ్రేయస్సు  
 వొనగూర్చువాడై, ఓం ప్రణవాత్మకుడుగ రక్షకుడగు గాత!

ఇట్లు చెప్పటచేత—మహాకైలాసమున—లీలామంగళ విగ్రహు  
 డైన సదాశివుడు—చిచ్చక్తి విశిష్టుడై మాయను లోబఱచుకొనియుండు  
 వని విదితమైనది.

“శేరతే సజ్జనమనాంసి అస్మిన్నితి శివః,

శేతే సజ్జనమనస్యయ మితి శివః”

“సజ్జనుల మనస్సులు ఈతనియందు విశ్రాంతిఁజెందును గాన



శివుఁడనఁబడును. "సజ్జనుని మనస్సునందు ఈతఁడు విశ్రమించును గాన శివుఁడని చెప్పఁబడును. ఇత్యాదులు-శివశబ్దనిర్వచనములు.

నమో హిరణ్యబాహవే=సువర్ణాభరణములు గల హస్తములు గలవాడు, (హస్తములు హిరణ్మయములని చెప్పటతో శరీరమంతయు సువర్ణమయమను నర్థము ఇమిడియున్నది.) హిరణ్యవర్ణాయ = బంగారువన్నె ఒడలు గలవాడు, హిరణ్యరూపాయ=తప్తకాంచనము వలె-లేక-శుద్ధరజతము (వెండి) బోలిన శుద్ధస్పటిక వర్ణము గల దివ్యరూపము గలవాడు, "మేరుమందరవాసాయ-శుద్ధస్పటికరూపిణీ, హిరణ్మయాయ శర్వాయ = మహాకైలాసవాసినీ" ఇత్యాది శివాగమ సూక్తులు-ఇందుకు ప్రోద్బలకములు.

హిరణ్యం అనఁగా-తేజస్సులగు సూర్యచంద్రాగ్నులయొక్క, పతయే=ప్రభువు, లేక హిరణ్య (ధన)ములకు నధికారి, సర్వైశ్వర్య సంపన్నుడని భావము. అంబికాపతయే=త్రిగుణాత్మికయగు సూర్య నధిష్ఠించి వశపఱచుకొనువాడు, ఉమాపతయే = ప్రణవస్వరూపు యలగు చిచ్ఛక్తి యనఁదగు పార్వతీదేవి యొక్క భర్త, "యస్య మాత్రాత్రయం నామ వ్యక్తం సత్రప్రణవాత్మకం. బభౌ హస్వద్వయం దీర్ఘం = ద్విమాత్రత్వాదుమైవ సా" "అ. ఉ. మ్." అను మూడు మాత్రలు-శివుఁడు ప్రణవాత్మకుఁడని తెలుపుచున్నవి. "ఉ. మ్" అను హ్రస్వద్వయమున దీర్ఘమును చేర్చగా "ఉమా" అనునది-చిచ్ఛక్తి వాచకంబగు" నని-శంకరసంహితావచనము.

పశుపతయే = బ్రహ్మవిష్ణ్వాది దేవతలయొక్క ప్రభువు,

"పశూనాం బ్రహ్మవిష్ణ్వాది-దేవానాం పతి శిశ్వరః"స్కాంధము.

“అహ మేకః ప్రథమ మాసం-వశూనా మధిపతి రసాని”  
త్రిపురలావనీయోపనిషద్వాక్యము.

అట్టి మహాదేవునకు “నమో నమః” నమస్కారము, నమస్కారము. శివునిపై ఆదరముతో నమస్కారద్వయమును శ్రుతి సమర్పించినదని తెలియవలెను.

ఋతగ్ం=మనోవికారము లేనట్టి, లేక-ఉపాసనాత్మకజ్ఞాన గమ్యమైనట్టి, సత్యం=వాగ్వికారము లేనట్టి లేక భూతభవిష్యద్వర్తమాన కాలత్రయపరిచ్ఛేదము లేనట్టి, పరంబ్రహ్మ=బ్రహ్మవిష్ణుమహేశ్వరాతీతమైనట్టి, పురుషం=పరిపూర్ణమగు, కృష్ణపింగళం=నలుపు గోరోజనవర్ణము కలిగినట్టి, ఊర్ధ్వరేతం=ఉత్పత్తిమైన లేక అగ్నిరూపమైన లేక పారణ్మయమైన రేతస్సు గలిగినట్టి, విరూపాక్షం=వరుసగా లేని మూడుకన్నులు గలిగినట్టి, విశ్వరూపాయ=అష్టమూర్తులతో ప్రపంచము స్వరూపముగ గలయట్టి పరశివతత్త్వమునకు నమస్కారము.

కద్రుద్రాయ=సృష్టిజేయు రుద్రుడు, ప్రచేతసే=సర్వజ్ఞుడు, మీడుష్టమాయ=వర్షాదులచే భూమిదడుపుచు ప్రాణులను తృప్తిపఱచువాడు, తవ్యసే=తపఃపరిరూపుడు, హృదే=మనోహరరివ్యమంగళ విగ్రహుడు నగు మహేశ్వరుని కొరకు, శంతవగ్ం=అమృతమువలె ఆనందపఱచునట్టి స్తోత్రమును, వోదేమ=పలుకుదుము.

సర్వోఘ్నేష రుద్రః=ఇట్టి రుద్రుడు-చేతనాచేతన సమ్మిశ్రిత సమస్త జగదాత్మకుడు, తస్మై రుద్రాయ నమో అస్తు=అట్టి రుద్రునకు నమస్కారమగుగాక!

రుద్రశబ్ద నిర్వచనములు-

రుదం=అజ్ఞానమును, ద్రావయతి=తొలగించును గాన-

రుదం = వేదమును, రాతి = బ్రహ్మదేవునకొసగువాదగుటను

రుదం = ప్రణవశివషడక్షర మంత్రానుష్ఠానమును కలుగజేసి

రాతి = తన రూపము ననుగ్రహించువాదగుటచేతను, రుదం = సుఖ

మును, రాతి = ఇచ్చువాదగుటజేసియు, రుదం = సంసారదుఃఖ

మును, ద్రావయతి = నివారించును గానను— రుదం = అశుభమును,

ద్రావయతి = లేకుండజేయువాదగుటవలనను శివుడు—రుద్రుడని

చెప్పబడును.

ఇట్లు పురాణములయందు వేదవ్యాసభగవానుడు, రుద్రభాష్యమున విద్యారణ్యాది మహామహాలును రుద్రశబ్దము శివపరమని నిర్ధారించినవారు. ఇందువలన రుద్రశబ్దము శివునియందే రూఢమని తేటపడినది. తదైవ నారాయణశబ్దము—“నారం ఆయనం యస్య” అను వ్యుత్పత్తి చే విష్ణువునందు రూఢమనునెడ—మొసలి గూడ జలస్థాయియగుటచే నారాయణ శబ్దవాచ్యమగునని అంగీకరింపవలసివచ్చును.

## త్ర్యంబక మంత్రార్థము—

సుగంధిం = మిక్కిలి గొప్పవైన సర్వజ్ఞత్వాది గుణములనందగు పరిమళము గలవాడు, పుష్టివర్ధనం = శమ దమ భక్తి జ్ఞాన వైరాగ్యములయొక్క సమృద్ధి (పుష్టి)ని పెంపొందించువాడు సగు త్ర్యంబకం = మూడు కన్నులు, సత్త్వరజస్తమోగుణములు, ఇచ్ఛా జ్ఞానక్రియాశక్తులు, స్వర్గమర్త్యపాతాళములు, సృష్టి స్థితిసంహారములు గల మహాదేవుని, యజామహే = ఆజన్మాంతము పూజించుచున్నాము. లేక ధరించుచున్నాము. అందువలన బంధనాల్ = తొడిమెనుండి, ఉర్వారుకమివ = దోసపండువలె, మృత్యోః = జననమరణ ప్రవాహ విశిష్టమైన సంసారమనందగు మృత్యువునుండి, మృక్షీయ = విడిచి

దును గాక! ఆమృతాత్ = మోక్షమునుండి మా మృక్షీయ = విడిబడకుండును గాక!

శ్లో॥ త్ర్యంబకం మహాదేవం-లింగరూప మనామయం ।

దివ్యగంద సమాయుక్తం-జ్ఞానవై రాగ్యసిద్ధిదమ్ ॥

ఆమృతా ద్దేహపాతాంతం-శ్రద్ధాభక్తిసమన్వితాః ।

యజ్ఞామహే ధారయామః-పూజాం కుర్మోయథావిధి ॥

పక్వకాలే యథా వృంతా-దుర్వారుకఫలం భువి ।

తథాఽహంమృత్యుసంసారాత్-విముచ్యేయం న సంశయః॥

అను శ్లోకములతో స్కాందమునందు త్ర్యంబకమంత్రార్థము ఉపబృంహింపఁబడినది.

త్రిసుపర్ణ మంత్రార్థము-

ఆయా = లక్ష్మీదేవిచేత, చితం = అధిష్ఠింపఁబడిన, త్రిసుపర్ణం = మూడు మంచి దళములు గల బిల్వమును, బ్రాహ్మణాయ = “త్వం దేవేషు బ్రాహ్మణః-అహం మనుష్యేషు” అన్నట్లు దేవతలలో బ్రాహ్మణుడగు శివునకు, దద్యాత్ = సమర్పింపవలెను, ఏతే = ఇట్టి శివభక్తులు, బ్రహ్మహత్యాం వా = బ్రహ్మహత్యాది మహాపాపములను, పునంతి = పోగొట్టుకొనెదరు, యే బ్రాహ్మణాః = ఏ విప్రోత్తములైన శైవులు, త్రిసుపర్ణం = బిల్వదళమంత్రమును, పఠంతి = చదువుచు శివునకు బిల్వమును సమర్పింతురో, తే = అట్టివారు, సోమం = పరమేశ్వరుని. ప్రాప్నవంతి = పొందుదురు. మరియు అసహస్రాత్ = వేయిమందివరకు, పంక్తిం = భోజనాదులుగల బ్రాహ్మణ పంక్తిని, పునంతి = పావనముఁజేయుదురు.

ఇత్యాది మహానారాయణోపనిషద్గతములలో ముఖ్యములైన  
ఘట్టములకు - శ్రీపతిపండిత-బసవపండితారాధ్యకృత సంస్కృత  
భాష్యాంధ్రానువాదము-శివతత్త్వప్రభాఽఽఖ్యము సమాప్తము.

శైవ పురుషసూక్తము (దగు ఉపోద్ఘాతభాష్యమున-  
స్కాందే

శ్లో॥ హిమాద్రే రపత న్మౌళా-గంగా రుద్రస్య వేగతః ।  
తదీయభారసంబ్రాంతో-హ్యవాదీ త్తాం నదాశివః ॥  
ప్రహీమతి ర్భవ నాత్యుచ్చై-ర్వర్త స్వప్రాప్య మా మిహ ।  
పురుషం పురుషశ్రేష్ఠం-బ్రహ్మవిష్ణోదికారణమ్ ॥  
సా తం నత్వా మహాదేవం-తదాప్రభృతి భక్తితః ।  
ప్రహియా జటాసు మిశితా-ప్రహీరితి ప్రోచ్యతే ఋధైః ॥

రుద్రయామ శే-

శ్లో॥ తస్యాంకమండలారూఢా-శక్తి ర్మా హేశ్వరీ పరా ।  
మహాలక్ష్మీ రితి ఖ్యాతా-శ్యామా సర్వమనోహరా ॥

కూర్మపురాణే-

శ్లో॥ ప్రహి శబ్దేన భవేద్గంగా-సర్వపాప ప్రభంజినీ ।  
లక్ష్మీ ర్గారీతి విఖ్యాతా-మహాలక్ష్మీ ర్మా హేశ్వరీ ॥  
గంగాలక్ష్మీపతిత్వంచ-శివస్య పరమాత్మనః ।  
తస్మా త్తద్దక్షిణః పార్శ్వో-హ్యహఃసామ్యం ప్రపద్యతే॥

వామభాగస్తు తస్యైవ-దేవీ పార్శ్వతయా సదా ।  
రాత్రిసాదృశ్య మాప్నోతి-మహాదేవస్య శూలినః ॥

అర్థము-

ఈశ్వరుని శిరస్సునందు హిమాద్రినుండి గంగాప్రవాహము వేగమున పడుచుండగా-మహేశ్వరుఁడు గంగావేగముఁదగు భారము వలన సంభ్రాంతుఁడై గంగను గూర్చి-నన్నాశ్రయించుచున్నాపు గాన సిగ్గుపడినదానవై అత్యున్నత ప్రవాహమును తగ్గించుకొని నా దరిఁజేరుము-అని నుడివెను. అందువలన బ్రహ్మవిష్ణ్వాదికర్తయు పురుషోత్తముఁడు నగు మహాదేవుని గంగాదేవి భక్తితో నమస్కరించి సిగ్గుచే శివుని జడలలో దాగినది. ఆ కారణమున గంగాదేవి “ప్రీతి” అని బుదులచే వ్యవహరింపఁబడెను.

వరమేశ్వరుని తొడపై మాహేశ్వరి యనఁబడు పరాశక్తి-అసీనురాలై సర్వమనోహరశ్యామరూపమున “మహాలక్ష్మి” యని ప్రసిద్ధురాలయ్యెను. ప్రీతి శబ్దముతో- సర్వపాపప్రభంజనియగు గంగాదేవి-చెప్పఁబడెను. లక్ష్మీశబ్దముతో-మాహేశ్వరి మహాలక్ష్మి యనఁదగు గౌరీదేవి వ్యవహరింపఁబడెను. అందువలన పరమాత్మ యగు శివుఁడు-గంగావతి యనియు లక్ష్మీవతియనియు పేర్కొనఁబడుచున్నవాడు. ఆ కారణమున శివుని కుడిభాగము-దినముతో సమానము కాగా-వామభాగము రాత్రిఁబోలినదై యుండును. అనఁగా గౌరీదేవి ఎడమభాగమున గంగాదేవి కుడిభాగమున శ్యామశ్వేతవర్ణము లతో నలరారుచుందురు. “ప్రీతి శ్చ లక్ష్మీ శ్చ పత్నీ” అను వాక్యము-పురుషసూక్తము శివపరమని చెప్పుటకు-ప్రతిబంధకమని పరులు చేయు ఆర్పాటము-స్కాంద రుద్రయామక కూర్మపురాణ ప్రమాణములచే పరిహృతమైనదని విబుదులు గ్రహింతురు గాక!

శ్రీ శివమహాపురాణే-వాయవీయసంహితాయాం

ఉత్తరభాగే

శ్లో॥ బ్రహ్మక్షత్ర విశాం దేవి-యతీనాం బ్రహ్మచారిణాం :

తథైవ వానప్రస్థానాం-గృహస్థానాం చ సుందరి ॥

శూద్రాణా మథ నారీణాం-ధర్మ ఏషః సనాతనః ।

ద్యేయ స్త్వయాఽహం దేవేశి-సదా జాప్యః షడక్షరః ॥

బ్రాహ్మణులు, క్షత్రియులు, వైశ్యులు, సన్న్యాసులు, బ్రహ్మచారులు, వానప్రస్థులు, గృహస్థులు, జన్మరాహిత్యమునకై పరితపించి ఆచార్యు నాశ్రయింప త్వరపడువారు, ("శుక్-సంజాతా ఇత్యతః ద్రాపణాత్ శూద్రః" అను వ్యుత్పత్తిచే శూద్రశబ్దమును శ్రీ నీలకంఠ భగవత్పాదులు-తమ సూత్ర బాష్యమున నిర్వచించిరి.) ద్విజస్త్రీలు, దేవేశ్వరీ! నీతో కూడ నన్ను ధ్యానించుచు ప్రణవశివ షడక్షర మహామంత్రమును ఆ జన్మాంతము జపింపవచ్చును.

ప్రకటన

సోమవారవ్రతోద్యాపన గ్రంథము కొన్ని సవరణలతో వ్రాయఁబడి-ముద్రింపఁ జేయఁబడుచున్నది. శైవవాఙ్మయాభిరుచి గల ఉత్తములు-ఇందుకు ఆర్థిక సహకారము నొదార్థముతో శివశ్రీ॥ నిర్మల శంకరశాస్త్రి(120) 184/A వెస్ట్ మారేడుపల్లి సికిందరాబాద్ 500026 గారికి త్వరలో అందజేయగలరు!

అన్నదేవర-సుబ్బారావు.

శ్రీ మహాగణాధిపతయే నమః

## అధర్వణీయ శరభోపనిషత్తు

శివతత్త్వప్రభాఽఽంధ్రీకరణము

పైప్పలాదుఁడు-భగవానుఁడా! బ్రహ్మవిష్ణురుద్రులలో ఎవరు అధికులు? ఎవరు ఉపాస్యులు? అని బ్రహ్మదేవుని ప్రశ్నించెను. పితామహుఁడు-బహుపుణ్యముల నాచరించినవారికే పరమేశ్వరుఁడు లభ్యుండగును. పరమేశ్వరుని దివ్యశరీరమునుండి-నేను విష్ణువు, జన్మించితిమి. దేవేంద్రాదులు మోహమువలన మహాదేవుని గుర్తింపఁ జాలరు. ప్రళయమున లోకములనన్నిటి నుపసంహరించి తనలో దాచువాడు-శివుఁడేను. శంకరుఁడు వీరభద్రుఁడై ఘోరమైన శరభ రూపముఁదాల్చి-విష్ణువుయొక్క నృసింహరూపమును తన-తీక్షణము లైన నఖముల(గోళ్ల)తో చీల్చి-నృసింహచర్మను ధరించెను. బ్రహ్మదేవుని పంచమశిరస్సును బైరవరూపమున త్రెంచివేసెను. ఫాల నేత్రాగ్నిస్ఫులింగమాత్రమున ప్రళయమున ప్రపంచమును దహించి సృష్టికాలమున పుట్టించి రక్షించు సంపూర్ణస్వాతంత్ర్యము గలవాడు. మహేశ్వరుఁడేను. యముని వామపాదముతో తన్నినవాడు, ఘోర హాలాహలవిషమును త్రాగినవాడు, విష్ణువు- వామపాదమునందు తన నేత్రమును సమర్పించుటచే ప్రసన్నుఁడై సుదర్శనచక్రము (శ్రీహరికి) నొసగినవాడు, దక్షయజ్ఞమున నమరులను శిక్షించి విష్ణువును పాశము (త్రాడు)చే బంధించినవాడు, అవలీలగా త్రిపురాసురు



లను సంహరించినవాడు, అట్టి తఱి దేవతలందరిని పశువులుగా వ్యవహరించి-తాను పశుపతి యగువాడు, విష్ణ్వవతారములగు మత్స్య కూర్మ వరాహ నారసింహాదులు విజృంభించి జగత్తును బాధించు చుండగా నవ్వాని నుపసంహరించినవాడు, మన్మథుని మదము నణచినవాడు నగు మహేశ్వరుని “తస్మై రుద్రాయ నమో అస్తు” అని అమరులు ప్రార్థించిరి. మరియు అనేకవిధముల స్తోత్రములను పఠించి క్షమాపణము నభ్యర్థించిరి. అని వక్కాణించి (బ్రహ్మదేవుడు) మరియు నిట్లనియెను.

అందువలన పరమేశ్వరుడు సంతుష్టుడై-బ్రహ్మవిష్ణాదుల యొక్క తాపత్రయమును నానావిధదుఃఖములను పరిహరించుటయే గాక-ఇందు చెప్పబడిన వాక్యములతో తనను ప్రార్థించు ప్రజలను రక్షించెను.

“యత్పాదాంభోరుహ ద్వంద్వం-మృగ్యతే విష్ణునాఽ  
దునా-స్తుత్వా స్తుత్యం మహేశాన-మవాజ్మానస గోచ  
రమ్ । భక్త్యా నమ్రతనో ర్విష్ణోః-ప్రసాదమకరో  
ద్విభుః”

“ఎవని పాదకమలయుగళమును, దర్శింప విష్ణువు ఇప్పటికిని వెదకుచున్నవాడో, అవాజ్మానస గోచరుడు నుతింపఁదగినవాడు నగు నట్టి మహేశ్వరుని ప్రార్థించి భక్తిచే నమ్రవదనుడైన విష్ణువుపై శివుడు అనుగ్రహదృష్టిని ప్రసరింపజేసెను.

భగవానుడు ఆదిదేవుడు సత్యుడు నిత్యుడు సర్వసాక్షి నిత్యానందుడు నిర్వికల్పుడు అచింత్యశక్తిసంపన్నుడు నగు గిరీశుడు-వనిష్ఠ వామదేవ శుక విరించి సనత్సుజాతాది మహానుభావులచే ప్రార్థింపఁబడుచుండును.

“అతిమోహకరీ మాయా-మమ విష్ణోశ్చ సువ్రత!  
తస్య పాదాంబుజద్యానా-ద్దుస్తరా సుతరా భవేత్”

చతుర్ముఖుఁడు వెండియు నిట్లు వక్కాణించెను.

“సువ్రతుఁడవైన వైష్ణులాదా! శివు నెడబాయనట్టి మాయ నన్ను విష్ణువుఁగూడ మిక్కిలి మోహింపఁజేయును. ఐతే ఇట్టిమాయ- శివుని పాదపద్మములను ధ్యానించుటవలన. మోహమును కలిగింపఁ జాలదు”

“ఓం తస్మై మహాగ్రాసాయ-మహాదేవాయ శూరినే,  
మహేశ్వరాయ మృడాయ-తస్మైరుద్రాయ నమోఅస్తు”  
“పరాత్పరతరో బ్రహ్మ-యత్పరాత్ పరతో హరిః,  
తత్పరాత్ పరతో హిశ-స్తస్మా త్తుల్యోఽధికో నహి”

“జగత్తును సంహరించి ఒక కబళముగా మ్రింగువాడు, త్రిశూల దారి, సృష్టికాలమున జగత్తును రక్షించువాడు, బ్రహ్మవిష్ణ్వాది మహా మహాలను శాసించువాడు, మహాదేవుఁడు నగు రుద్రునకు నమస్కార మగుగాక!”

“స్థూలప్రకృతిని మించినవాడు చతుర్ముఖుఁడు, అతనికంటె శ్రేష్ఠుఁడు శ్రీహరి కాగా-శ్రీహరికన్న గొప్పవాడు మహేశ్వరుఁడగుటచే-మహేశ్వరునితో సమానుఁడు గాని, మహాదేవునికన్న అధికుఁడు గాని లేడని తెలియవలెను.

శివుఁడొకఁడే నిత్యుఁడగుటఁజేసి ముముక్షువు-విష్ణ్వాదిదేవతలను పరిహరించి-సంసారబంధమోచకుఁడగు శివునినే అజన్మాంతము ధ్యానింపవలెను.

శరభోపనిషత్తు-సమాప్తము.

ఓమ్

శ్రీ మహాగణాధిపతయే నమః

శ్రీ మేధా దక్షిణా మూర్తయే నమః

## ఛాందోగ్యోపనిషత్తు

శివతత్త్వప్రభాఽఽంధ్రీకరణము

ఈ యుపనిషత్తు గూడ శివాద్వైత సిద్ధాంతమును ప్రతిపాదించు నదియేను.

“ఓమిత్యేతదక్షర ముద్గీఢ ముపాసీత” “ఓమ్-అను అక్షరమును హెచ్చుగా గానముఁజేయుచు పరమేశ్వరు నుపాసింపవలెను” ఇత్యాది వచస్సులతో (ఉపనిషత్తులు-పరమాత్మ ఉపాస్యఁడని చెప్పుచుండుటఁ జేసి) పరమేశ్వరుఁడు-ఉపాసనవిషయఁడగుటవలన-నగుణ స్వరూపుఁడని ఛాందోగ్యము నిరూపించినది.

మరియు నిదే యుపనిషత్తునందు తృతీయాధ్యాయమున పదు నాలుగవ ఖండమునందు “సర్వం ఖల్విదం బ్రహ్మ-తజ్జలానితి శాంత ఉపాసీత” ఇత్యాది ప్రథమవాక్యమున-పరిదృశ్యమానమగు జగత్తంతయు బ్రహ్మత్మకము గదా! అని భావించి “తస్మాజ్జాయత ఇతి తజ్జం” “తస్మిన్ లీయత ఇతి తల్లం” “తస్మాత్ అనితీతి తద సం” “ఈ జగత్తు బ్రహ్మమువలన పుట్టుచున్నది” “బ్రహ్మమునందు దాగియుండువది” “బ్రహ్మము వలన జీవించుచున్నది” అను వ్యుత్పత్తుల ననుసరించి-ఉపాసకుఁడు శాంతుఁడై జగత్కారణము బ్రహ్మం ఐని గుర్తించి దిగువవిదము ఉపాసింపవలెను”

పురుషుడు (జీవాత్మ) ఉపాసనచే పరిపూర్ణుడగును గాన ఈ లోకమున చేయు ఉపాసనము ననుసరించి-పరలోకమున ఉపాసనానుకూలఫలము గలవాడగును. అందువలన కామ్యోపాసనమును విసర్జించి-నిష్కామ్యముగ శివు నుపాసించవలెను. శివోపాసనమునకు అంతరంగసాధనము మహాశాంతి యగును.

శుద్ధమనస్సుచే గ్రహింపఁదగినవాడు, ప్రాణము-లేక-జీవాత్మ శరీరముగ గలవాడు, సంపూర్ణప్రకాశమానరూపము గలవాడు, సత్య సంకల్పుడు, జగన్నిర్మాణము కర్తవ్యముగ గలవాడు, సమస్త కళ్యాణగుణములు గలవాడు, దివ్యసుగంధము గలవాడు, దివ్యమైన ఆనందాభిరుచి గలవాడు, ఆకాశమువలె సమస్తమును వ్యాపించు వాడు, ప్రాకృతకామ్యముల నాదరింపనివాడు-శివుడగునని ధ్యానింపవలెను.

మరియు చతుర్థాధ్యాయమున జానశ్రుతివృత్తాంతము నందును ఏతాం భగవో దేవతాం శాధి! యాం దేవతా ముపాస్యే" "భగవానుఁడా! నీవు ఏ దేవతను సర్వాధారముగ నుపాసించుచున్నావో అట్టి దేవత నుపాసించు విధానము నుపదేశింపుము! అని జానశ్రుతి-రైక్యుని ప్రశ్నించిన సందర్భముఁబట్టి వేదాంతములన్నియు ఉపాసనమును విధించునవని తెలుపుచు-ఛాందోగ్యము శివాద్వైతమును బలపఱచుచున్నది.

ఇవిషయమై ఉపాఖ్యాయిక-ఛాందోగ్యమునందు నాలుగవ అధ్యాయము యొక్క ప్రథమవాక్యమునుండి ఎవిమిదవ వాక్యము వరకు ప్రథమ ఖండమునందు దిగువవిధము వ్రాయఁబడినది.

పౌత్రాయణుఁడనఁబడు జానశ్రుతిమహారాజు శ్రద్ధతో అనాదులకు బాటసారులకు ధనమును అన్నము నొసఁగుచు అన్నిదినం

యందు గ్రామసగర మార్గములయందు అరణ్యములయందు చలి, గాలి, ఎండ, వాన, ఆకలి, దప్పి అనువానివలన నగు బాధలనుతొలగించు వస్త్ర శయన అన్నోదకాది భోగ్యజాతసంపూర్ణములగు వసతుల నేర్పఱచెను. అట్టి పుణ్యాతిశయముతో జానశ్రుతియొక్క దురిత సంచయమంతయు నశించినందున నాతనికి బ్రహ్మజిజ్ఞాసను కలుగజేయుటకు-కొందరు మహర్షులు హంసరూపములఁదాల్చి-మేడపై రాత్రి నిద్రించు జానశ్రుతిపై పంక్తిగా నేతెంచిరి. అవ్వానిలో అగ్రే సరమగు హంసఁ గూర్చి “భో భో భల్లాఞ్! అనియు, తన మాట నాలకింపనట్లు నటంచినందుకు మంచలోచనా! అనియు రెండుతడవలు సంబోధించి అద్దానివెనుకనుండు ఒకానొక హంస ఇట్లు పలికెను.

“జానశ్రుతియొక్క అన్నదానాది ప్రభావమువలన కలిగిన తేజస్సు స్వర్గమువరకు వ్యాపించినది. అట్టి పుణ్యము విషయమై నీవు ఆసక్తిని చూపకుము” అని నుడువగా-ముందున్న హంస-ఈ జానశ్రుతి-మానవ సామాన్యస్థితి నతిక్రమించి శకటము (బండి)తో నుండు రైక్వుని వలె మహిమగలవాడని నిరూపింతువా? రైక్వుఁడే గదా బ్రహ్మజ్ఞుఁడై మహాప్రభావము గలవాడు, బ్రహ్మజ్ఞుఁడు కానట్టి జానశ్రుతిఁ దగు ప్రభావము ఎట్టిది? అట్టితఱి ఎవరారైక్వుఁడని పృష్ఠగామిహంస ప్రశ్నింపగా-అగ్రగామి హంస-ప్రాణులందరి సుకృతములు విజ్ఞానమున్ను ఎవని కర్మసహితజ్ఞానములో చేరునో అట్టివాడు-రైక్వుఁడు, అట్టి రైక్వుని తేజస్సుముందు-ఈ దీనుని తేజస్సు ఎంతటిది! అని ప్రత్యుత్తరించెను.

జానశ్రుతి మహారాజు-తన స్వప్నమున-తన నిందతో కూడిన హంసప్రసంగము నాకర్షించి-ఆ రాత్రి నెట్లో గడిపినవాడై పడక

నుండి లేవగానే ద్వారపాలకుఁబిలిచి-రైక్వుని బండిగుర్తుఁ దెలిపియు రైక్వుని వెదకుటకు పంపగా-ఒకానొక నిర్జనప్రదేశమున బండిక్రింద గజ్జి గోకుచుండు రైక్వుని గుర్తించి-ద్వారపాలకుఁడేతెంచి రాజునకు నివేదించెను.

జానశ్రుతి స్వయముగా వెంటనే బయలుదేరి రైక్వుని సమీపించినవాడై అరువందల అవులను కంఠహారమును వడిగల గుఱ్ఱాల రథమును సమర్పించెదను. నీవుపాసించు దేవతఁగూర్చి ఉపదేశింపుమని ప్రార్థించెను. అంత రైక్వుఁడు రాజు సమర్పింపఁదలచిన వస్తుజాతమును నిరాకరించుచు ఇట్లు బదులు చెప్పెను.

బ్రహ్మజిజ్ఞాసకై మథనపడి పరుగెత్తి వచ్చిన శూద్రా! గోవులతో సహా సమస్తము నీకే ఉండుగాక! కళత్రము ఒకానొకనివాసము లేనట్టి నాకు ఇవి ఎందుకు? నీవొసఁగువానిని రక్షించు శక్తి-నాకెక్కడిది? అని రైక్వుఁడు వచింపగా-గోసహస్రమును హారాదికమును సమీపవర్తి గ్రామమును వివాహమునకై కన్యను సమర్పింతును. బ్రహ్మవిద్య నుపదేశింపుమని జానశ్రుతి-ప్రార్థించెను. అప్పుడు రైక్వుఁడు ప్రసన్నుడై నీవు ఈయదలచినవాని నన్నిటిని తీసికొని రమ్మని ఆదేశించియు వానిఁబరిగ్రహించి-బ్రహ్మవిద్యను జానశ్రుతికి నుపదేశించెను.

ఇట్టి జానశ్రుతి కథచే ఉపనిషత్తులు ఉపాసనమును విధించునవిగా సగుణబ్రహ్మపరములగునని తేటపడినందున-నిర్గుణబ్రహ్మ సాధకములు కానివై కేవలార్ద్యైతమును నిరాకరించునవగునని విదితమైనది. శుక్-బ్రహ్మజ్ఞానాభావముచే కలుగు దుఃఖమువలన బ్రహ్మోపదేశమునకై పరుగెత్తి వచ్చినాడని భావించి-రైక్వుఁడు జానశ్రుతిని “శూద్ర” అని సంబోధించెనని ఆచార్య నిర్వచనము.

సత్యకాముని చరితము గూడ ఇందు పొందుపరుపబడినది. ఉప  
కోసలుఁడు కామలాయనుఁడనఁబడు సత్యకాముఁడు ఆచార్యు నాశ్ర  
యించి పన్నెండేడ్లు అగ్నులను సేవించుచు నివసించెను. అట్టి సత్య  
కామునకు బ్రహ్మోపదేశముఁజేయకయే ఆచార్యుఁడు ప్రవాసము  
నొనర్చగా ఆదివ్యాధిపరవశుఁడై ఉపవాసముతో ఆచార్యుని అగ్ను  
లను కాపాడుచుండిన సత్యకాముని గార్హపత్య దక్షిణ ఆహవసీయ  
ములనఁబడు మూడగ్నులు కూడి కరుణతో అనుగ్రహించినవై  
“ప్రాణో బ్రహ్మ, కం బ్రహ్మ, ఖం బ్రహ్మ” ఇత్యాది వాక్యములతో  
బ్రహ్మవిద్య నుపదేశించి “అవశిష్టమును నీ ఆచార్యుఁడు ఉపదేశించు”  
నని పలికినవి.

అటుపిమ్మట ఆచార్యుఁడటుదెంచి-ప్రసన్నముఖుఁడైన సత్య  
కాముఁగాంచి “సౌమ్యుఁడా! నీ ముఖము తేజస్విగా కనుపడుచున్నది.  
ఎవరు నీకు బ్రహ్మవిద్య నుపదేశించి రని అడుగగా-సత్యకాముఁడు  
అగ్నులును భయపడి సమాధానము నిడకుండిరి. అందువలన అగ్నులే  
వీనికి బ్రహ్మోపదేశము నొనర్చినవని-నిశ్చయించుకొని ఇంకను  
చెప్పవలసినది ఉన్నదని గ్రహించి-నేను అట్టి విషయమును నీకు  
ఉపదేశింపగల-నని వక్కాణించి-తామరాకు నీటి నంటకుండునట్లు  
బ్రహ్మజ్ఞానియొక్క సుకృత దుష్కృతరూపమైన సంచిత ఆగామి  
కర్మ (జ్ఞానిని) సంక్రమింపదనియు, బ్రహ్మజ్ఞాని దేవపథమునందు  
సంచరించి పరమపదముఁజేరి-మరల నీ లోకమునకు రాదనియు,  
ఆచార్యుఁడు సత్యకామునకు అగ్నిప్రబోధితశేషము నుపదేశించెను.  
ఈ ఆఖ్యాయిక గూడ-బ్రహ్మము సవిశేషమని ప్రతిపాదించుటయే  
గాక సగుణబ్రహ్మ (శివ) లోకమును చెందించు అర్చిరాదిగతిని  
ప్రబోధించుటచే- నిర్గుణబ్రహ్మవాదులయొక్కయు, అర్చిరాదిగతి

లేదని వాదించు వారియొక్కయు మతముల నీయుపనిషత్తున-నిరాకరించినదని తెలియవలెను.

మరియు ప్రథమాధ్యాయగత షష్టఖండమున-

ఆరవ వాక్యమున-

“అథ య ఏషోఽంతరాదిత్యే హిరణ్మయః పురుషో దృశ్యతే, హిరణ్యశ్మశు హిరణ్యకేశ ఆప్రణఖాత్సర్వ ఏవ సువర్ణః, యథా కప్యాసం పుండరీకమేవ మక్షిణీ, తస్యోదితి నామ, స ఏష సర్వేభ్యః పాప్మభ్య ఉదితః”

“సూర్యమండలమునందు శివధ్యానయోగులచే చూడఁబడు దివ్య పురుషుఁడు-బంగారువన్నెతో శోభించు వెంట్రుకలు గలవాడు, గోరు ముదలుకొని తలవరకు సమస్త శరీరము సువర్ణమయముగ గలవాడునై రాజించును. అట్టి పరశివుని పాలనేత్రము-ముకుళితపుండరీక సదృశము కాగా-సూర్యునిచే వికసింపఁబడిన కమలములఁబోలిన తెండునేత్రములు కాంతివంతములైయుండును. అట్టి పరమపురుషుఁడు సమస్త పుణ్యకర్మల నంటనివాడగుటఁజేసి “ఉత్” అని వ్యవహరింపఁబడును అని యున్నందున-పరమాత్మ కరిగిన బంగారుఁబోలిన వన్నె గలవాడనియు, నామరూపరహితమగు నిర్గుణబ్రహ్మము మరియు నీలమేఘశ్యాముఁడు కాదనియు నిట తేటపడినది.

ప్రశ్న: చాందోగ్యమున ఆరవ అధ్యాయమునందు మొదటి వాక్యమున- “సదేవ సౌమ్యేద మగ్ర ఆసీత్. ఏకమేవాద్వితీయం” “సౌమ్యుఁడా? ఈ ప్రపంచము - సృష్టికి మున్ను సత్తుగానే ఉండెను. సజాతీయ విజాతీయ స్వగత భేదము లేనిదై ఒకటిగానే



ఉండెను" అని ప్రతిపాదించఁబడుటచే - ఈ యుపనిషత్తు - శుద్ధాద్యైతమును సాదించునదని చెప్పవలెను కాదా?

ఉత్తరము: "ఏకవిజ్ఞానేన సర్వవిజ్ఞానం" అను ప్రతిజ్ఞను ప్రతిపాదించుటద్వారా సచ్చిబ్దవాచ్యమగు బ్రహ్మము - జగదుపాదానము, జగన్నిమిత్తము, సర్వజ్ఞము, సర్వశక్తిసంపన్నము, సత్యసంకల్పము, సర్వాంతరము, సర్వాధారము, సర్వనియామకము, సర్వాత్మకము నగుటయే గాక అనంత మాంగళ్యగుణములు గలదని నిరూపించి- అట్టి బ్రహ్మము అంతర్యామిగ గలవాడవు నీవని శ్వేతకేతువునకు ఉపదేశించుటకై ప్రవర్తించినదగుటచే చాందోగ్యము నిర్విశేషబ్రహ్మమును ప్రతిపాదించునది కాదని తెలియవలెను.

ప్రశ్న: చాందోగ్యశ్రుతి-శివాద్యైతపరము ఏ మాత్రముకాదు. ఎట్లనఁగా? "తత్త్వమసి" "బ్రహ్మము నీవగుదువు" అని తొమ్మిది పర్యాయములు ఉపదేశము ఇందుండుటఁజేసి-ఇయ్యది జీవబ్రహ్మైక్యమును ప్రతిపాదించునదని స్ఫురించుచున్నది గదా!

ఉత్తరము: ఈయుపనిషత్తు-వినఁగానే జీవబ్రహ్మైక్యపరమగు నను బ్రాంతిని పరులకు కల్పించుచున్నది కాని విచారింపగా-తనలోని భావమును దాచక వివరించినదని విదితమగుచున్నది.

ఎట్లనఁగా-

చాందోగ్యమున షష్ఠాధ్యాయమున అష్టమఖండమునందు ప్రథమ వాక్యమున-ఆరుణీయనఁబడు ఉద్దాలకుఁడు-స్వప్నాంతమగు సుషుప్తి యందు జీవాత్మ పరమాత్మతో నేకీభవించి గాఢనిద్రఁజెంది భాహ్యము నెరుగనివాడైన పిదప పరమాత్మను గురైరుగనందున జాగ్రూకుఁడై సుఖదుఃఖముల ననుభవించును- సుషుప్తిని కలిగించు

పరమాత్మ అణుస్వరూపుడై నీలో నున్నవాడని శ్వేతకేతువుఁగూర్చి “తత్త్వమసి” త్వం తదంతర్యామికోఽసి” అని యుపదేశించెను.

బృహదారణ్యకమున “ఈ పురుషుఁడు (జీవాత్మ) ప్రాజ్ఞాత్మ (పరమాత్మ)తో కూడి బాహ్యమును అంతరమును తెలియకుండు” నని యున్నందున సుషుప్తి యందుగూడా జీవేశ్వరుల భేదము పొడగట్టుచున్నది. ఇంతేగాక భగవానుఁడగు వేదవ్యాసుఁడు “సుషుప్త్యుత్థాంతో ర్భేదేన” అను బ్రహ్మసూత్రమున “సుషుప్తి యందు ఉత్థాంతియందును జీవపరమాత్మలకు భేదము కలదు” అని నిర్ధారించెను.

ఒకానొక పక్ష-వ్యాధుని హస్తగతమగు సూత్రముచే బంధింపఁబడినదై-సూత్రబంధము నుండి విడిబడుటకు-నలుదిశల వైపు ఎగురుచు- ఏచోటనుండియు నిర్గమనమార్గము లభింపనందున సూత్రబంధము (వల)నే ఆశ్రయించునట్లు. జీవాత్మ-మనోగతిని పురస్కరించుకొని కామ్యకర్మఫలముల ననుభవించుటకు దేవమానవాదిజన్మల నొందుచు పరమేశ్వరునికన్న వేరు ఆశ్రయము లేనివాడై జననమరణజరాదీసంపన్నమగు సంసారబంధమున చిక్కుకొని చివరిజన్మలో పరమేశ్వరునకు శరణాగతుడై శాంతవదీజ్ఞా స్వీకారముతో ఇష్టప్రాణభావలింగాత్మకుడైన శివు నారాధించినచో ముక్తుఁడగును.

శకుని దృష్టాంతము ననుసరించి జీవేశ్వరులు-ఆశ్రయాశ్రయీ భావము గలవారగుటచే నభేదము ఉపపన్నము కాదని తెలియుచున్నది.

“సన్మూలాః సోమ్యేమాః వర్వాః ప్రజాః సదాయతనాః సత్రత్తితిష్ఠాః” అనువాక్యమున-పరమేశ్వరుఁడు సర్వాధారుఁడగునని విశదీకరింపఁబడినది. ఇట్టి పరమేశ్వరుఁడంతర్యామిగ గలవాడవు నీవని-

శ్వేతకేతుఁగూర్చి “తత్త్వమసి” అను వాక్యముతో ప్రబోధింపఁబడిన దనుట - సమంజసమగుచున్న యది.

గంగాది మహానదులు - సముద్రముతో కూడినవై - నేను గంగా నదిని, నేను యమునానదిని - అను జ్ఞానము లేనివై సముద్రముతో సహా బడబాగ్నిఁ బ్రవేశించి - నామరూపవిభాగము లేనివగునట్లు - జీవాత్మలు - సుషుప్తియందు మరణమున ప్రళయమునందును పరమేశ్వరునితో ఏకీభవించినను పరమేశ్వరుని గుర్తింపనందున సృష్ట్యాదులయందు జననజరాది సంప్రాప్తిరూపమగు సంసారపాశముచే బంధింపబడుచున్నవారు.

నీటిలో వేయఁబడిన లవణమును మరునాడు చూడనివాడై త్రాగి లవణరసము జలమునందున్నదని నాలుకతో గ్రహించినట్లు చేతనా చేతనములందు దాగియున్నట్టి పరమాత్మను ప్రత్యక్షముగ దర్శింపరాదు గాన ఉపాసనచే పరమేశ్వరుని దర్శింపనగుననియు, అట్టి పరమాత్మ అంతర్యామిగ గలవాడవు నీవని “తత్త్వమసి” వాక్యార్థమును నిరూపింపవలెను.

ఒకానొకని కనులుమూసి తస్కరులు గంధారదేశమునుండి తీసికొనివచ్చి నిర్జనారణ్యమునందు విడచివెళ్ళిన పిదప - నేత్రబంధముగల పురుషుఁడు - వ్యాఘ్రాదిభయముచే అణచుచుండగా - ఒకానొక కారుణికుఁడు దైవికముగ నచ్చొటున కేతెంచి దయతో నేత్రబంధమును తీసివేసి - ఉత్తరదిశకు వెళ్ళినచో నీ గంధారదేశముఁ జేరుదువని చెప్పగా నాతఁడు గ్రామగ్రామములయందు జనులను విచారించుచు స్వదేశముఁ జేరి సుఖంబుండునట్లు - జీవాత్మ - శరీరధారియై దారాపుత్రాదిమోహవస్త్రముచే బంధింపఁబడి - అనేకజన్మల నొంది కర్మానుభవదుఃఖమును సహింపఁజాలక - అర్తుఁడై ఆచార్యు నాశ్రయించి శివు నుసాసించినచో

మోహబంధమును త్రెంచుకొని వివేకవైరాగ్యసంపన్నుడై పరంజ్యోతిని దర్శించిన వెనువెంటనే సచ్చిదానందమయమగు నిజరూపము నావిర్భవింపఁజేసికొని శివసముద్రై శివానందము ననుభవింపఁగలిగిన వాడై జననమరణాది సంసారముతోనికి రాకుండును.

మరణించువానికి మోక్షముఁజెందువానికిని పరమేశ్వరు నాశ్రయించుట ఒకటే నైనను ముముక్షువై శివునుపాసించువాడు-మరల జన్మపరంపరలో ప్రవేశింపడు అనుపాసకుఁడు- జన్మపరంపర నొందునని వివేకము.

చాందోగ్యమున సప్తమాధ్యాయమునందు ఇరువదిమూడవ ఖండమున-24వ ఖండమునందును “యో వై భూమా తత్సుఖం” ఇత్యాదిని “భూమ” అను శబ్దమును నిర్వచించుతఱి-ముక్త పురుషునిచే అనుభవింపఁబడు శివానందము భూమశబ్దితంబనియు భూమప్రాప్తి యందు శివేతరముండదని చెప్పినంతమాత్రమున జీవుని అస్తిత్వము నకు భంగము రాదనియు, ఒకవేళ జీవాత్మ పరమాత్మతో తాదాత్మ్యము నొంది లేనివాడగునని చెప్పనెడ-శివానందానుభవము ఎవని కనియు? భూమశబ్దవాచ్యంబగు బ్రహ్మము సాక్షాత్కరించుతఱి-బ్రహ్మవిశేషణమగు చేతనాచేతనప్రపంచమును దర్శించుట మొదలగు వానియొక్క నిషేధము “యత్ర నాన్యత్ పశ్యతి” ఇత్యాది నొనర్పఁబడినదనియు, శివానందరసాస్వాదపరుఁడగు ముక్తాత్మకు-ప్రాకృత ప్రపంచదర్శనానుభవాపేక్ష కలుగదనియు ఇతరమును విస్మరింపఁజేయునదే భూమయనియు “ఏతత్తతో భవతి, ఆకాశశరీరం బ్రహ్మ, సత్యాత్మ, ప్రాణారామం” అనుచో “ఏతత్ = ఈ ప్రపంచము, ఇతతః = ముక్త్యంతరము, ఆకాశశరీరం = చిదంబరము శరీరముగా గలదియు, సత్యాత్మ = సత్యస్వరూపము, ప్రాణారామం = ప్రాణమనఁబడు చిదంబరశక్తియందు విహరించునదియు నగు, బ్రహ్మ =

బ్రహ్మముగా, భవతి=గోచరించు" నని శ్రీ నీలకంఠభగవత్ పాదులు తమ సూత్రభాష్యమున భూమాధికరణమునందు ప్రతిపాదించినందున జీవబ్రహ్మైక్యము సంఘటింపదనియు విదితమైనది.

ఈ భూమప్రకరణమునందే పరమేశ్వరుఁడు-తన మహిమ యందు ప్రతిష్ఠ గలవాడై ప్రపంచము నంతర్యామిగా సర్వజగత్కారణుఁడు నని చెప్పటచే సర్వజగత్కారణత్వాదిధర్మములు గలవాడు పరమేశ్వరుఁడని విశదమగుచున్నందున-బ్రహ్మము నిర్విశేషమని చెప్పనలవి కాదు. మరియు "యదిద మస్మిన్ బ్రహ్మ పురే" ఇత్యాది వాక్యమున "బ్రహ్మము నుపాసింపవలె" నని యుండుటచే బ్రహ్మము సవిశేషమని ఈ యుపనిషత్తు నిరూపించుటే గాక శివాద్వైత సిద్ధాంతమును సమర్థించుచున్నది.

అపహతపాస్మత్వాది ధర్మములు-బ్రహ్మమునకు ముక్తాత్మకు నుండునని ఈ ఛాందోగ్యము నిర్ధారించి-బ్రహ్మము సగుణమనియు, జీవబ్రహ్మైక్యము ఇందు నిరూపింప వలనుపడదనియు సారాంశము విదితమైనది.

ఛాందోగ్యము అతివిస్తృతమగుటచే-మహాపాథ్యాయ, శివశ్రీ ముదిగొండ నాగలింగశాస్త్రిగారు తమ బ్రహ్మపథాంతర్గత వేదపథమున కేవలాద్వైత ప్రతిషేధమునందు వ్రాసిన ప్రశ్నోత్తరరూపమగు ప్రతిపాదనమును పురస్కరించుకొని-భావసారాంశము యథాశక్తి ఉల్లేఖింపఁబడినది.

ఛాందోగ్యము-సమాప్తము.

ఓమ్

శ్రీ మహా గణాధిపతయే నమః

శ్రీ మేధా దక్షిణామూర్తయే నమః

## బృహదారణ్యకోపనిషత్తు

### శివతత్త్వప్రభాఽఽంధ్రీకరణము

ప్రశ్న: ఓయీ! బృహదారణ్యకోపనిషత్తున ప్రథమాధ్యాయమున నాలుగవ బ్రాహ్మణమునందు “బ్రహ్మ హవా ఇద మగ్ర ఆసీత్ తదాత్మాన మేవాఽవైత్-అహం బ్రహ్మస్మితి- తస్మాత్ తస్యైవ సమభవత్-తద్యోయో దేవానాం ప్రత్యబుద్ధ్యత-స ఏవ తదభవత్ తథా ఋషీణాం తథా మనుష్యాణాం-తదైతత్ పశ్యన్ ఋషిర్వామ దేవః ప్రతిపేదే-అహం మనురభవం సూర్యశ్చేతి-తదిదమప్యేతర్హి- య ఏవం వేద-అహం బ్రహ్మస్మితి- స ఇదగ్ం సర్వం భవతి- తస్య హ న దేవాశ్చ నాభూత్యా ఈశతే-ఆత్మాహ్యేషాం స భవతి అథ యోఽన్యాం దేవతా ముపాస్తే-అన్యోఽసా వన్యోఽహ మస్మితి స స వేద-యథా పశురితి”

“సృష్టికి మున్ను ఈ జగత్తు బ్రహ్మముగానే యుండెను. అప్పుడు “అహం బ్రహ్మస్మితి” “నేను బ్రహ్మము” నని తనను తాను గుర్తించెను. అట్టి బ్రహ్మమునుండి జగత్తంతయు ప్రభవించెను మానవులలోనే గాక దేవతలందుగూడ ఎవడెవడు “నేను బ్రహ్మము” నని గుర్తించెనో, వాడు వాడు బ్రహ్మంబయ్యెను. ఈ బావన-ఋషులలో

మనుష్యులతోను సుదృఢమైనందున వామదేవుఁడను ఋషి-అహం బ్రహ్మాఽస్మి' భావనతో- "నేను మనుషును సూర్యచంద్రాది సమస్త చేతన స్వరూపుఁడ" నని నిర్వచించెను ఇట్లు గుర్తించువాడు-సమస్త జగద్రూపుఁడై బ్రహ్మాంబగును. అట్టి బ్రహ్మజ్ఞానిని దేవతలుగూడ నిరోధింపఁజాలరు. బ్రహ్మము తాను కానని బ్రహ్మభిన్నుఁడనని ఇంద్రచంద్రాదుల నుపాసించువాడు-దేవతలఁగూర్చి పశువుగా ప్రవర్తించును" అని యుండుటచే నిఁట "అహం బ్రహ్మాస్మి" అని జీవ బ్రహ్మైక్యము ప్రతిపాదింపఁబడుటఁజేసి-"యోఽన్యోం" ఇత్యాదిని- జీవేశ్వరభేదజ్ఞానము నిందింపఁబడినందున- శుద్ధాద్వైతపరత్వము పొడగట్టుచున్నది గదా!

ఉత్తరము: "తదాత్మానమేవాఽవైత్- అహం బ్రహ్మాస్మి" ఇత్యాదికము బ్రహ్మవాక్యమగుటచే నీయుపనిషత్తు జీవబ్రహ్మైక్య పరము కాదని తెలియుచున్నది. ఎట్లనఁగా? "య ఏవం వేద-అహం బ్రహ్మాస్మి," అనుచో ఉపదేశింపఁబడిన అభేదము "యోఽన్యోం దేవతా ముపాస్తే" అను వాక్యముఁదగు శేషమగుటచే- "అహంబ్రహ్మాస్మి" "నేను బ్రహ్మము" నను "శివోఽహం" భావన-ఉపాసనావిషయమగు చున్నయది. అందువలన నీ ఐక్యభావన పారమార్థిక (వాస్తవ)ము కానిదై జీవబ్రహ్మైక్యభ్రమను నిరాకరించునదై నది.

ఇందువలననే ఇంద్రప్రాణాధికరణమునందు "మాముపాస్య". "నన్నుపాసింపుము" అను ఇంద్రునివాక్యము "శాస్త్రదృష్ట్యాతూపదేశో వామదేవవత్" "ఇంద్రుఁడు ప్రతర్దనునకు నేను బ్రహ్మము నను లాదాత్మ్యభావనతో శాస్త్రదృష్టితోడ నన్నుపాసింపుమని-పూర్వము వామదేవుఁడు-అహం మను రభవం సూర్యశ్చ-ఇత్యాదిసర్వాత్మ భావము నుపదేశించినట్లు-సంఘటితమగు నని శ్రీ నీలకంఠభగవత్పా

దులు-తమ బ్రహ్మసూత్ర భాష్యమున నిరూపించిరి. మరియు వేదాంతవిజ్ఞానముచే లభించిన జీవబ్రహ్మసామరస్యభావనతో బ్రహ్మ భావమును పొందినట్టి, దేవమున్నాదిదేహసంబంధమగు అహంభావ సంకోచమును పోగొట్టుకొనినట్టి, విశ్వాకారమగు పరాహంభావము గలిగినట్టి వామదేవుఁడు-తాను మనుసూర్యాది సర్వప్రపంచస్వరూపుఁడనని యుపదేశించుట-నుసంగతమైనది. “ప్రాణోఽస్మి” అనుచో గల ప్రాణశబ్దము-పరబ్రహ్మఁ జెప్పినది. పరమేశ్వరుఁడు ఆనందమయుఁడగుటచే సమస్తజీవులను బ్రతికించువాడై ప్రాణశబ్దవాచ్యుండగుచున్నవాడు. “ప్రాణ ఏవ ప్రజ్ఞాత్మానందోఽజరోఽమృతః” అనువాక్యము-ప్రాణము పరమేశ్వరుఁడని-సమర్థించినది. అనిగూడా శ్రీ నీలకంఠాచార్యులు ప్రతిపాదించిరి.

మరియు “అహం బ్రహ్మాస్మి” “మాముపాస్య” అను ఉపదేశము శాస్త్రదృష్టితో చేయఁబడినది. ఎట్లనఁగా? శ్రీకృష్ణాదులు-అర్జునాదులకు భగవద్గీతాదులను శాస్త్రదృష్టితో-“అహం, అహం” అని యుపదేశించిరి. బ్రహ్మమును శాస్త్రముతో గుర్తించి యుపాసించుటతో బ్రహ్మ భావమును పొందినట్టి, కించిజ్జజీవభావము లేనట్టి, బ్రహ్మ స్వరూపముతో నేకీభవించిన(శాస్త్ర)దృష్టితో తనకు ఉపాస్యత్వమును సర్వాత్మకత్వము గలదని యుపదేశించుట- యుక్తమైనదని-నీలకంఠ భగవత్పాదులు సమర్థించిరి

ప్రశ్న : ఈ యుపనిషత్తున నాలుగవ అధ్యాయమునందు బాలాకి బ్రాహ్మణమున “బ్రహ్మ తే బ్రువాణి” అని ప్రతిజ్ఞఁజేసి-అజాతశత్రువు- నిద్రించు పురుషుని రెండుమూడు పర్యాయములు పిలిచినను వాడు మేలుకొననందున-చేతికట్టుతో కొట్టగా-వెంటనేవాడు లేచెను” “పాండరవాస! సోమరాజన్!” అని ప్రాణముయొక్క నామ ధేయములతో పిలిచిననద్దానిని వినిపించుకోనందున యష్టిమాతముతో



లేచినందునను “ప్రాణశబ్దతపరమాత్మకంటె వేరైన జీవుఁడు తెలియదగినవాడు” అని ద్యోతకమగుచున్నది. ఈ సందర్భమున తెలియదగిన జీవాత్మ-బ్రహ్మభిన్నుఁడు కాదని పొడఁగట్టుటచే ఇందు జీవబ్రహ్మైక్యము ముఖ్యసారాంశమగుటజేసి ఈ యుపనిషత్తు-శుద్ధాద్వైతమును సాధించునదని చెప్పుట-సమంజసము కాదా?

ఉత్తరము: బాలాకీబ్రాహ్మణమునందు-జీవునకు సుషుప్తిదశతో బ్రహ్మధారత్వముతో అనఁగా-జీవాత్మ పరమాత్మనాశ్రయించి గాఢనిద్రఁజెందునని-భేదమును నిరూపించుటతో అభేదబ్రాంతి-నిరాకకరింపఁబడినది. గాఢనిద్రనుండి మేలుకొనిన జీవుఁడు ఎటనుండి వచ్చెనని కాశిరాజగు అజాతశత్రువు ప్రశ్నించి పరమాత్మనుండి వచ్చెనని తానే బదులు చెప్పుటఁబట్టి-జీవేశ్వరులకు ఐక్యము అసంభావితమని తెలియుచున్నందున నియ్యది శివాదైతప్రతిపాదకమనుట-అవిచలమైనది.

ఈ యుపనిషత్తునందే తృతీయాధ్యాయమునందు సప్తమబ్రాహ్మణమున మూడవ వాక్యమునుండి-

“యః పృథివ్యాం తిష్ఠక్-పృథివ్యా అంతరో-యం పృథివీ న వేద-యస్య పృథివీ శరీరం-యః పృథివీమంతరో యమయతి-ఏష త ఆత్మాఽంతర్యామ్యమృతః”

“ఏ పరమాత్మ పృథివియందు ఉన్నవాడై భూమిబాహ్యమునందు గాక-భూమిలో దాగియున్నను పృథివి- ఏ పరమార్మఁ గుర్తింపదో ఏపరమాత్మకు పృథివి శరీరమో, ఏ పరమాత్మ-లోకములను ధరించుట విషయమై పృథివిలో నుండి ప్రేరేపించునో, అట్టి ఈ పరమాత్మ (శివుఁడు) అమృతుఁడనఁబఱఁగుచు నీకు (మాకును) అంతర్యామి యగువాడు.”

“యో విజ్ఞానే తిష్ఠన్-విజ్ఞానాదంతరో-యం విజ్ఞానం  
న వేద-యస్య విజ్ఞానం శరీరం-యో విజ్ఞానమంతరాయమ  
యతి-ఏష త ఆత్మాంతర్యామ్యమృతః”

“ఏ పరమాత్మ జీవాత్మయందు ఉన్నవాడై-జీవాత్మలో దాగి  
యున్నను-జీవాత్మ ఏ పరమాత్మను గుర్తింపడో, ఏ పరమాత్మకు  
జీవాత్మ శరీరమో, ఏ పరమాత్మ-సుఖదుఃఖబోగము విషయమై  
జీవాత్మను లోనుండి ప్రేరేపించునో అట్టి ఈ పరమాత్మ (శివుడు)  
అమృతుడనఁబఱగుచు నీవు మొదలగు ప్రాణులందరికి నంతర్యామి  
యగువాడు”

ఇత్యాది ఇరువదియొక (21) వాక్యములలో-పృథివ్యాదుల  
కంటెను జీవాత్మకంటెను పరమాత్మ భిన్నుడు (వేరు) అని ప్రతి  
పాదించుటచేతను, చిదచిత్తులు ఈశ్వరునకు శరీరమని-శరీరశరీరి  
భావము నుపదేశించుటవలనను, ఈ యుపనిషత్తు (బృహదారణ్య  
కము) సవిశేషశివాన్వైతపరమే నని ఋజువగుచున్నది.

మరియు శ్రీ నీలకంఠీయ బ్రహ్మసూత్రభాష్యమున-అంతర్యామ్య  
ధికరణమునందు “ఉభయేఽపి హి భేదేనై న మదీయతే” అను సూత్ర  
మున- కాణ్వులు మార్కండినులు అను ఉభయులు-బ్రహ్మము జీవుని  
కన్న భిన్నమని జీవాంతర్యామిగా నిర్ణయించుటఁజేసియు ఈ యుప  
నిషత్తు-సవిశేష శివాన్వైతపరమగునని తేటపడినది.

ఇంతేగాక-పృథివ్యాది అష్టమూర్తులలో నంతర్యామిగ పరమేశ్వ  
రుడు నిర్దేశింపఁబడుటచే- శివేతరదేవతల నిందు నిరూపింపవలను  
పడదు గానను ఇయ్యది శివపరమగునని చెప్పుట ప్రశస్తమగుచున్న  
యది.

ఇందు రెండవ అధ్యాయమున నాలుగవ మైత్రేయీ బ్రాహ్మణమునందు -

ప్రశ్న : నవ్వాఽరే వత్యుఃకామాయ పతిఃప్రియో భవతి”  
“మైత్రేయీ! భర్తయొక్క ఆనందమునకై భర్త-ప్రియుఁడు కాడు. తన సంతృప్తికొరకు మాత్రము ప్రియుఁడగును” అను వాక్యము మొదలుకొని “అత్మా నాఽరే ద్రష్టవ్యః శ్రోతవ్యో మంతవ్యో నిది ధ్యాపితవ్యః” “ఆత్మయే దర్శింపఁదగినది, వినఁదగినది, మననముఁ జేయఁదగినది, ధ్యానింపఁదగినదియు” అను వాక్యమువరకు ‘ఆత్మనస్తు కామాయ” “ఆత్మయొక్క వాంఛితము ఫలించుటకై బాఝా భర్తృదికము ప్రియమగు”నని చెప్పుటచే-ఈ ప్రకరణమునందు భోగ ప్రీతిగల ఆత్మ సంసారిజీవుఁడని విశదమగుచున్నందున జీవాత్మయే దర్శింపఁదగినవాడని పర్యవసానముగ స్ఫురించుటఁజేసి-జీవబ్రహ్మ లకు భేదము లేదని ఇందు ప్రతిపాదింపఁబడినదని తెలియవలెను. అందువలన నీ బృహదారణ్యకోపనిషత్తు-కేవలాద్వైతపరమగునని నిరూపింపవలెను గదా!

ఉత్తరము: “ఆత్మనస్తు కామాయ” ఇత్యాదివాక్యములలో గల ఆత్మశబ్దము ఉపక్రమబలముఁబట్టి-జీవాత్మఁజెప్పనదగుటచే-అంతతః నిర్దేశింపఁబడిన ఆత్మశబ్దముగూడ ద్రష్టవ్యుఁడుగా జీవాత్మనే నిర్వచించునని-వాక్యాన్వయాధికరణమునందు అశంకించుకొని “యాజ్ఞ వల్క్య మహర్షి-సన్న్యసింపఁదలచి-తన బార్యలిరువురికి స్థిరచరాస్తీని విభజింప నుద్యుక్తుఁడు కాగా-జ్యేష్ఠపత్నియగు మైత్రేయీ-నీ జ్ఞానయోగము నుపదేశింపుము! నాకు మీ ఆస్తియందు ఆపేక్షలేదని ప్రార్థింప యాజ్ఞవల్క్యుఁడు “అమృతత్వస్య తు నాశాస్తి విత్తేన” అనువాక్యమున “మోక్షమునకు విత్తముతో నవసరము లేదు” అని

ప్రబోధించి “ఆత్మని ఖల్వరే దృష్టే శ్రుతే మతే విజ్ఞాతే-ఇదం సర్వం విజ్ఞాతం-ఇదం సర్వం యదయమాత్మా-యేనేదం సర్వం విజానాతి తత్కేన విజానీయాత్?” “ఆత్మను చూచినచో ఆత్మను గురించి వినినచో ఆత్మను గురించి విచారముఁజేసినయెడల-ఆత్మ నపరోక్షముగ గుర్తించినచో-ఈ చేతనాచేతనసమ్మిశ్రితమగు జగత్తంతయు విదితమగును. మరియు ఇదంతయు ఆత్మయేను. ఎవనిని తెలిసికొనినచో ఇది యంరయు తెలియునో అట్టి పరమాత్మను దేనితో తెలిసికొనవలెకు? ఇత్యాది అనేక వాక్యములు-బ్రహ్మలక్షణములను బోధించుటఁజేసి-ఇటు గల ఆత్మ శబ్దము-జీవపరమాత్మలకు సాధారణమైనను-జీవాత్మయందు వర్తించువాడు పరమాత్మయగుటచే పరమాత్మ-నిరుపపద ఆత్మ శబ్దముచే నిర్దేశింపఁబడుటయందు ఔచిత్యము కలదని శ్రీ వేదవ్యాస భగవానుఁడు-ప్రథమాధ్యాయగత చతుర్థపాదమున “వాక్యాన్వయాత్” అను సూత్రార్థముగ ప్రతిపాదించెను.

పరమాత్మను దేనితో తెలిసికొనవలె నను ప్రశ్నకు “శ్రోతవ్యో” ఇత్యాదిని- శ్రవణమనననిధిధ్యాసనములు-పరమాత్మ తెలిసికొనుటకు సాధనములగునని-సమాధానమొసఁగఁబడినది.

పరమాత్మ శివ) దర్శనము వలననే మోక్షము చేకూరునని “యదా చర్మ వదాకాశం” ఇత్యాది శ్వేతాశ్వతరోపనిషద్వాక్యమున ప్రతిపాదింపఁబడుట- ఇటు గమనార్హమగుచున్నది.

ఇట్టి సమర్థనము వలన బృహదారణ్యకమంతయు శివాద్వైత పరమగునని నిర్ధారింపఁబడుటను విబుధులు గ్రహింతురు గాక!

ఇట్లు-శ్రీ పరమేశ్వర ప్రీత్యర్థము శైవారాధ్యలోక కల్యాణార్థంబు యథామతి శివతత్త్వప్రభగా ఉపనిషత్తుల నాంధ్రీకరించి-కొన్ని

వాక్యములకు-పదార్థమును, మరికొన్నిటికి-పదార్థగర్భిత భావమును ఇంక కొన్నిటికి-కేవల సారాంశమును వ్రాసితిని. ప్రథమభాగమున ఏడు ఉపనిషత్తులు, ద్వితీయ భాగమున పదియైదు ఉపనిషత్తులు కలవు. ఈ అర్థస్ఫురణమునకు పూర్వోత్తర సందర్భసమన్వయము నకును మహోపాధ్యాయ, శివయోగి ముదిగొండ నాగలింగశాస్త్రిలఁ గారి బ్రహ్మపథాది గ్రంథములు, శ్రీ వీరశైవపండిత ప్రకాండుల వ్యాఖ్యలు, శ్రీ గోపాలానందాచార్యుల విశిష్టాద్వైత పరమగు దశోప నిషత్ భాష్యము, అటనట శాంకరభాష్యంబు ఆధారములైనవి. గ్రంథ విస్తరబీతిచే ముఖ్యవాక్యములు మాత్రము ఉదాహరింపబడినవి.

వీనిని వ్రాయఁ బ్రోత్సహించినట్టి, లోకారాధ్యులైన, శివశ్రీ॥ అన్నదేవర సుబ్బారావు (విజయవాడ) గారు ఈ రెండు పొత్తముల నచ్చొత్తింప-సంపూర్ణ ఆర్థికబాధ్యతను వహించి-నా కృషిని స్థూల మొనర్చినందుకు-వారికి నా అభినందనములు.

బృహదారణ్యకోపనిషత్తుతో-మరియు

సర్వంబు సమాప్తము.

ఓం తత్సత్.

శివః ప్రసీదతు.

శైవాశ్చ ప్రీణంతు.

నిర్మల శంకరశాస్త్రి ఆరాధ్యులు

(శైవమహాపీఠాధిపతి)